

ትምህርት ዘጠኝ

የክርስቶስ ሥራ በምድር ላይ

በትምህርታችን የመጨረሻው ክፍል አጋማሽ ላይ ትልቅ ግምት ስለሚሰጠው ስለ ኢየሱስ እጅግ ጠቃሚ ሥራ፣ ማለትም በመስቀል ላይ ሞቱን በተመለከተ ዘርዘር አድርገን እናጠናለን። በሚቀጥሉት ሁለት ሳምንታት ስለ ሌሎች የኢየሱስ ሥራዎች የምናጠና ስንሆን፣ ይህም ራሱን እንደ ሰው ዝቅ አድርጎ በምድር ላይ ስለ ፈጸመው ተግባር፣ እንዲሁም ራሱን ወደ ክብር ከፍ ከፍ ስላደረገበት ስለ ሰማያዊው ሥራው ይሆናል።

መጀመሪያ ቀን— የክርስቶስ መቀባት

በኢትዮጵያ ውስጥ በሚገኙ ክርስቲያኖች ዘንድ ላለፉት አራት መቶ ዓመታት አላሳቢ ሆኖ የቆየው የክርስቶስ መቀባት ጉዳይ ነው። መጽሐፍ ቅዱስ ግን ክርስቶስ ስለ መቀባቱ በግልጽ ያስተምረናል (ሉቃስ 4:18፤ የሐዋ. 4:26-27፤ የሐዋ. 10:38)። ነገር ግን ኢየሱስ ተቀባ ሲባል ምን ማለት ነው? የመቀባቱስ ውጤቶች ምን ምን ነበሩ? ኢየሱስ የተቀባው መቼ ነበር? የኢየሱስ መቀባት ስለ ባሕርይውና እርሱ ስላደረገልን ሥራ ምን ያስተምረናል? እነዚህ ጥያቄዎች ያለፉትን ኢትዮጵያውያንን ከፋፍለዋቸው ነበር፤ ዛሬም ቢሆን ብዙ ኢትዮጵያውያንን እንደ ከፋፈሉዋቸው ናቸው። ቅዱሳት መጻሕፍት ስለ ኢየሱስ መቀባት የሚያስተምሩንን ትምህርት ከማጥናታችን በፊት፣ እዚሁ ኢትዮጵያ ውስጥ ስለ ቆየው ክርክርና አለመግባባት ታሪክ እናጠናለን።

[ለዛሬው ጥናታችን እነዚህን መጻሕፍትና ጥናታዊ ጽሑፎች እንደ ምንጭነት ተጠቅሜአለሁ፡— Current Christological Positions of Ethiopian Orthodox Theologians by Tesfazghi Uqbit (ከተሰፋ እዝጌ እቁቢት፣ የወቅቱ የኢትዮጵያውያን ሥነ መለኮት መምህራን ስለ ክርስቶስ ያላቸው አቋም)፣ The Ethiopian Orthodox Church and Its Christological Doctrine by Ayala Takle Haymanot (የኢትዮጵያ ኦርቶዶክስ ቤተ ክርስቲያንና የክርስቶሳዊ አስተምህሮ፣ በአየለ ተክለ ሃይማኖት)፣ A History of Ethiopia by Jones and Monroe (የኢትዮጵያ ታሪክ በጆንስ ሞንሮ)፣ The Church of Abyssinia by Harry Hyatt (የአቢሲኒያ ቤተ ክርስቲያን በሃሪ ሐያት)፣ Priests and Politicans by Donald Crummey (ካህናትና ፖለቲከኞች በዶናልድ ክራሚ)፣ and A Historical Investigation of Monophysitism in the Ethiopian Orthodox Church by Donald Brake (ስለ ክርስቶስ አካል ታሪካዊ ጥናት በኢትዮጵያ ቤተ ክርስቲያን፣ በዶናልድ ብሬክ)፡፡]

1. ተዋህዶና ቅባት

(እ. ኤ. አ በ1630) ላይ ጀስዊቶች (ኢየሱሳውያን) ከኢትዮጵያ እንደ ተባረሩ፡ በኢትዮጵያ ኦርቶዶክስ አማኞች መካከል ስለ ክርስቶስ መቀባት ክርክር ተነሣ። እነዚህ የመጽሐፍ ቅዱስ ጥቅሶች (ሉቃስ 4፡16፤ ዮሐ. 4፡27፤ 10፡38) እና የኢየሱስ መጠሪያ ስም የሆነው «ክርስቶስ» («መሢሕ»፤ «የተቀባው») የሚሉት ማስረጃዎች በአንዳንድ ሁኔታ መቀባቱን ያመለክታሉ። በአጠቃላይ «መቀባት» በመጽሐፍ ቅዱስ ውስጥ የሚያመለክተው፡ አንድ ሰው እግዚአብሔርን ለየት ባለ መንገድ ለማገልገል የተሾመ መሆኑንና ለዚህም አገልግሎት ኃይልና ሥልጣንን መቀበሉን ነው። ጀስዊቶች፡ በኢትዮጵያ ውስጥ በነበሩበት ጊዜ አበክረው ይገልጹት የነበረው ነገር ኢየሱስ የተቀባው በሰብአዊነቱ ብቻ እንደ ነበረ ነው። በአምላካነቱ ሹመትም፡ ኃይልም፡ ሥልጣንም ለአገልግሎት አያስፈልገውም ነበር። ምክንያቱም እርሱ ኃይልና ሥልጣን ያለው ፍጹም የሆነ አምላክ ነው። እርሱ ለሰብአዊ አገልግሎቱ ብቻ ሹመት፡ ኃይልና ሥልጣን አስፈልጎታል ይሉ ነበር። ጀስዊቶች ሰብአዊነቱ ብቻ ተቀባ በማለት አስተማሩ። ነገር ግን የኢትዮጵያ ኦርቶዶክስ ቤተ ክርስቲያን፡ ኢየሱስ አንድ ባሕርይ ብቻ አለው ስትል አጥብቃ አስተምራለች። ስለሆነም የኢየሱስ መለኮታዊነትና ሰብአዊነት የማይከፋፈሉ ናቸው በማለት ታስተምራለች። ኢየሱስ በሰብአዊነቱ ብቻ አልተቀባም፤ ምክንያቱም ሰብአዊነቱና አምላካዊነቱ በአንድ ባሕርይ ተዋህደዋልና። ኢየሱስ በሰብአዊነቱ ብቻ ካልተቀባ፤ ታዲያ «ክርስቶስ በምን አኳኋን ተቀባ?» የሚለው በኢትዮጵያ ኦርቶዶክስ የትምህርተ መለኮት ምሑራን ዘንድ ጥያቄ አስነሣ።

1ኛ ጥያቄ፡- በኢትዮጵያ ኦርቶዶክስ ቤተ ክርስቲያን ዘንድ ስለ ክርስቶስ መቀባት ጥያቄ እንዴት ተነሣ?

ስለ ክርስቶስ መቀባት በኢትዮጵያ ኦርቶዶክስ ቤተ ክርስቲያን ጥያቄ የተነሣበት ምክንያት ጀስዊቶች ክርስቶስ የተቀባው በሰብአዊነቱ ብቻ ነው ብለው በማስተማራቸው ሊሆን፤ የኢትዮጵያ ኦርቶዶክስ የትምህርተ መለኮት ምሑራን ግን የክርስቶስ አምላካነትና ሰብአዊነት በአንድ ባሕርይ የተዋሐዱ ናቸው በማለታቸው ነው። መቼም ተቀባ ሲባል መቀባቱ በሰብአዊነቱ ብቻ ሊሆን አይችልም፤ ታዲያ በምን አኳኋን ተቀባ? ጀስዊቶች እንደ ተባረሩ ወዲያውኑ፡ ሁለት የተለያዩ ክፍሎች በዚሁ የክርስቶስ መቀባት አስተምህሮ ላይ ብቅ አሉ። ተዋሕዶ የሚባለው ክፍል አቋም በደብረ ሊባኖስ በሚገኝ የአቡነ ተክለሃይማኖት መነኮሳት ዘንድ ተቀባይነትን አገኘ። ይህ አስተምህሮ የክርስቶስ ሁለት ባሕርያት በአንድ በተዋሐዱ ጊዜ፤ ከመወለዱ በፊት ተቀባ የሚለውን የሚያራምድ ነው። በዚህ መሠረት ቅብአቱ በአዳም ውድቀት ምክንያት ጠፍቶ የነበረውን ወደ ክርስቶስ ሰብአዊነት መለስ። የሆነ ሆኖ ለአንዳንድ ኢትዮጵያውያን የትምህርተ መለኮት ምሑራን፤ ይህ አስተምህሮ ክርስቶስን ሁለት ባሕርያት ያሉት በማድረግ የሚከፋፍል ስለሆነባቸው ወ። ጀስዊቶች አስተምህሮ አዘነበሉ። ሁለተኛውና ሌላኛው አስተምህሮ ቅብአት የተባለው ነበር። ይህ አስተምህሮ ከጎጃም በመጡ የኢውስጣጥሮስ መነኮሳት

ዘንድ ተቀባይነትን አገኘ። እነርሱም የክርስቶስ መቀባት ሁለቱ ባሕርያት እንዲዋሐዱ አድርጓል የሚል አቋም ነበራቸው። እንደዚሁም የኢየሱስ መለኮታዊ ባሕርይ ሰብአዊ ባሕርይውን ስለ ዋጠው እርሱ ፍጹም ሰው አልነበረም የሚል ትምህርት ነበራቸው።

ቅባቶች ለሐዋርያት ሥራ 10:38 ልዩ ትኩረት በመስጠት፡ «አብ ቀቤ፥ ወልድ ተቀቤ፥ መንፈስ ቅዱስ የቅብአቱ ዘይት» ነው በማለት አስተማሩ። ሆኖም ተዋሕዶዎች ይህ አስተምህሮ ወልድንና መንፈስ ቅዱስን ከአብ የሚያሳንስ ነው ሲሉ ፈሩ። እንዲሁም ክርስቶስ ራሱን የቀባ ካልሆነ፥ ሰብአዊና መለኮታዊ ባሕርይው ሊከፋፈል ነው የሚል ሥጋት ነበራቸው። ተዋሕዶዎች አብ ቀቤ፥ መንፈስ ቅዱስ ደግሞ የሚቀባው ዘይት መሆን የለበትም አሉ። ምክንያቱም ወልድ ሙሉ በሙሉ እግዚአብሔር ስለሆነና ለዘላለምም የነበረ በመሆኑ መለኮታዊ ባሕርይ ከሰብአዊው ባሕርይ ጋር ራሱ እንዲዋሐድ ስላደረገ ነው ይላሉ። እርሱ ራሱ ከድንግል ማርያም ያገኘውን ሥጋ ከብር ወዳለው ሰብአዊነት ለውጦታል። ስለዚህ መሪ ቃላቸው፡ «ወልድ ራሱ ቀቤ፥ ወልድ ራሱ ተቀቤ፥ ወልድ ራሱ የቅብአቱ ዘይት» ነው የሚል ነበር።

ተዋሕዶዎች ደግሞ መፈክራቸው ያደረጉት፡ «በተዋሕዶ እርሱ በማንኛውም ነገር ከአብ ጋር አንድ ነው» ትኩረት በመስጠትም ከሁለቱ ባሕርያት መዋሐድ የተነሣ ክርስቶስ ፍጹም መለኮት ነው አሉ። ቅብአቶች ግን ይህን በመጻረር «ክርስቶስ በመቀባቱ በማንኛው ነገር ከአብ ጋር አንድ ነው» የሚል አቋም አሳዩ። እዚህ ላይ ከብደት የሰጡት የክርስቶስ ባሕርያት እንዲዋሐዱ ያደረገው መቀባቱ ነው ለሚለው ነጥብ ነው። እንዲህ ማለትም የእርሱ መለኮታዊነትና ሰብአዊነት በአንድነት ተቀላቅሏል ማለት ነው። ሁለቱም ከፍሎች የክርስቶስን አንድ መለኮታዊና ሰብአዊ ባሕርይ እንደ ያዙ ለመቆየት በአቋማቸው ሲከራከሩ ሰንብተዋል።

2ኛ ጥያቄ፡- ሀ) የየትኛው ገዳም መነኩሳት የተዋሕዶውን አስተምህሮ አራመዱ? ለ) የየትኛው ገዳም መነኩሳት የቅባቶችን አስተምህሮ አስፋፉ።

3ኛ ጥያቄ፡- ሀ) የተዋሕዶዎችን የእምነት አቋም በራሳችሁ ቃላት ግለጹ። ለ) የቅባቶችን አስተምህሮ በራሳችሁ ቃላት ግለጹ።

የአቡነ ተክለሃይማኖት ደብር መነኩሳት የተዋሕዶዎችን አቋም ደገፉ። እነርሱም ክርስቶስ ሥጋ በለበሰ ጊዜ (በተሠገም) ሁለቱ ባሕርያቱ በአንድ ባሕርይ ሲዋሐዱ ተቀባ ብለው አስተማሩ። በተጨማሪም ቀቢውም ተቀቢውም፥ የቅባቱም ዘይት ራሱ ክርስቶስ ነበር ሲሉ አስተማሩ። እንዲሁም ለክርስቶስ ሁለት ባሕርያት በአንድ መዋሐድና ስለ እርሱ ፍጹም አምላክ መሆን ከብደትና ትኩረትን ሰጡ። የኢውስጣጥዮስ መነኩሳት የቅባቶች አስተምህሮ ደጋፊ ነበሩ። በትምህርታቸውም ላይ፥ ቅባቱ ሁለቱ ባሕርያት በአንድ እንዲዋሐዱ እንዳደረገ ቅባቱን የቀባው አብ፥ የተቀባው ደግሞ ወልድ፥ የቅብአቱ ዘይት ደግሞ መንፈስ ቅዱስ ነው ሲሉ አስተማሩ። በዚህ

አስተምህሮአቸው የክርስቶስ መለኮታዊና ሰብአዊ ባሕርያት ተቀላቅለዋል ማለታቸው ነው።

በዚህ ሁኔታ ተዋሕዶዎችና ቅባቶች የበላይነቱን ለመያዝ ሲሟገቱ የሰድስት አፄዎችን የንግሥና ዘመን አሳለፉ። በእነዚህም ዓመታት ውስጥ የሲኖዶስ ስብሰባዎችና ክርክሮች ተደርገዋል፤ ጦርነቶችም ተካሂደዋል፤ ግድያዎች ተፈጽመዋል፤ መፈንቅለ መንግሥት ተደርገዋል፤ ውግዘትም ታውጇል። ነገሥታትም ቢሆኑ አንዳንዶቹ ተዋሕዶን ሌሎች ደግሞ ቅባትን ደግፈው ነበር። በ1687 ቀዳማዊ አፄ ኢያሱ ከተዋሕዶና ከቅባቶች የተውጣጡ መነኮሳት ጣና ባህር በሚገኝ ደሴት ላይ ወዳለው ገዳም ሄደው ሥር ለሰደደው አለመግባባት መፍትሔ እንዲያገኙለት ላኩዋቸው። ነገር ግን ስምምነት ላይ የተደረሰ መፍትሔ ሊያገኙ አልቻሉም። በአፄ ዳዊት ንግሥና ዘመን (1716-21) የእስክንድሪያው ፓትሪያርክ አስታራቂ አሳብ እንዲያቀርቡ ተጠየቁ። ነገር ግን ቅባቶች ፓትሪያርኩ ያቀረቡትን አሳብ በመቃወም ሌላ አዲስ ግጭት አስነሡ።

2. የጸጋ ልጅና ሦስት ልደት

በዳግማዊ አፄ ኢያሱ ዘመን መንግሥት (1730-55) ሦስተኛ አስተምህሮ የያዘ ቡድን ተነሣ። ይህም የጸጋ ልጅ የሚለው ነው። የጸጋ ልጅ አስተምህሮ፤ ክርስቶስ ለዘላለም ዓለም ከአብ ጋር አልነበረም የሚል ነው። ነገር ግን እግዚአብሔር በጸጋው በሥርዓተ ጥምቀት አማካይነት እንደ ልጁ አድርጎ ተቀበለው ይላል። ይህ የጸጋ ልጅ በመባል የተነሣ አስተምህሮ ቀስ በቀስ ጎልብቶ ሥር ነቀል እስከ መሆን ድርሰ ነበር። ሦስት ልደትም ተብሎ ተጠራ። የሦስት ልደት አራማጆች እግዚአብሔር ክርስቶስን በጸጋ እንደ ልጅ ስለተቀበለው፤ ሦስት ጊዜ ተወልዶአል ብለው ያስተምሩ ጀመር። እነዚህም አንዴ ከዘላለም ዓለም ከአብ፤ አንዴ በተሠገዎ በድንግል ማርያም ማሕፀን፤ አንዴ ደግሞ በመንፈስ ቅዱስ ሥራ ተወልዷል የሚሉ ናቸው። አንዳንዶች ሦስተኛው ልደት በድንግል ማርያም ማሕፀን ውስጥ፤ በመንፈስ ቅዱስ የተፈጸመ ነው ይላሉ። ሌሎች ደግሞ፤ ሦስተኛው ልደት የተፈጸመው ኢየሱስ በዮርዳኖስ ወንዝ በተጠመቀበት ወቅት ነው ይላሉ። የሦስት ልደት አስተምህሮ፤ ክርስቶስን የእግዚአብሔር ልጅ እንዲሆን ያደረገው መቀባት መሆኑን ያስተጋባ ነበር።

ከዚህ በኋላ አብዛኞቹ የደብረ ሊባኖስ ካህናትና መነኮሳት የጸጋ ልጅ ወይም ሦስት ልደት የተባለውን አስተምህሮ ለመቀበል ረጅም ጊዜ አልወሰደባቸውም። ከዚያም አብዛኞቹ ከሰሜን ኢትዮጵያ የሆኑ ቁጥራቸው አናሣ የሆነ ካህናትና መነኮሳት የተዋሕዶን አስተምህሮ መደገፋቸውን ቀጠሉበት። ለእነርሱም ካራ የሚል የቅጽል ስም ተሰጣቸው። ካራ ሊባሉ የቻሉበትም ምክንያት ክርስቶስ በመንፈስ ቅዱስ የተወለደበትን ሦስተኛውን ልደት «ቆረጡ» በሚል ዘይቤ ነው።

4ኛ ጥያቄ፡- ሀ) የሦስት ልደት አስተምህሮ እንዴት እንደ ተነሣ በራሳችሁ ቃላት ጻፉ። ለ) የሦስት ልደት አስተምህሮ ምን እንደነበረ በራሳችሁ ቃላት ግለጹ።

የሦስት ልደት አስተምህሮ የተነሣው ተዋሕዶና ቅባት ማናቸውም የበላይነትን ለማግኘት ባልቻሉበትና በመካከላቸውም ስምምነት ሊደርስ ባልተቻለበት ጊዜ ነበር። እነርሱም ክርስቶስ ከዘላለም ዓለም ከእግዚአብሔር ጋር ተመሳሳይ ባሕርይ አልነበረውም፤ ነገር ግን በተቀባ ጊዜ እግዚአብሔር የጸጋ ልጅ አድርጎ ተቀበለው ሲሉ ያስተምራሉ። ይህ ማለት ክርስቶስ ሦስት ጊዜ መወለዱን ያመለክታል። ይኸውም ለዘላለም ከአብ፤ ከድንግል ማርያም፤ ደግሞ እንደ እግዚአብሔር ልጅ ተወልዶል ይላሉ።

3. ክርክሩ መፍትሔ አገኘ

በ1800ዎች ሲካሄድ የቆየው የአስተምህሮ ክርክር የኋላ ኋላ ኢትዮጵያን የከፋፈላት የፖለቲካ ቅሪጅ አካል ሆነ። ስለሆነም፤ እያንዳንዱ አስተምህሮ ወይም ክርክር ያስነሣው ሥነ መለኮታዊ አቋም በአገሪቱ ውስጥ በሚገኙ የተለያዩ ክፍሎች ይደገፉ ነበር። ቅብዓት የተሰኘው አስተምህሮ በጎጃም፤ የሦስት ልደት ትምህርት ደግሞ በሸዋና በጎንደር፤ ተዋሕዶ ወይም ካራ የተባለው ደግሞ በትግራይ ተቀባይነት ነበረው። በኋላም አፄ ዮሐንስና ንጉሥ ምኒልክ ኢትዮጵያን አንድ የማድረግ ዓላማቸው አካል አድርጎ በማሰብ በ1878፤ ይህን የቆየ የሃይማኖት ክርክር ሊያስቀር የሚችል ጉባዔ በወሎ በሩ ሜዳ ላይ እንዲካሄድ አደረጉ። በዚህ ጉባዔ ላይ የተገኙት መማከርትም የሦስት ልደት አስተምህሮን በማውገዝ፤ የተዋሕዶን ሃይማኖት አቋም አጸደቁ። ከዚያን ወዲህ ክርስቶስ በባሕርይው አምላክ መሆኑና ከዘላለም ከአብ የተገኘ፤ ከድንግል ማርያምም ሰው ሆኖ የተወለደ፤ የተቀባበት ቅባትም እርሱ ራሱ መሆኑ በይፋ ታወጀ። የ«ሦስት ልደት» ደጋፊዎች ይህን ውሳኔ በመቃወማቸው ምላሳቸው ተቆረጠ። አፄ ዮሐንስ ሞተው አፄ ምኒልክ ንጉሥ ነገሥት ከሆኑ በኋላ፤ ምንም እንኳን ጉባዔ ባይጠሩም፤ በቀጥታ የተዋሕዶ እምነትን አቋም አራመዱ። ከዚያን ጊዜ አንሥቶ የተዋሕዶ ሃይማኖት፤ የኢትዮጵያ ተዋሕዶ ቤተ ክርስቲያን እምነት ሆኖ ቀጠለ። ምንም እንኳን ቤተ ክርስቲያኒቱ የቅብዓትና የሦስት ልደትን አስተምህሮ በመጻሕፍትዋ ውስጥ ብታወግዝም፤ ዛሬም ቢሆን በእነዚህ የእምነት ዓይነቶች ላይ በዚህች ቤተ ክርስቲያን ውስጥ ባሉ በብዙ መምህራንና መነኮሳት መካከል ክርክር እንደ ተካሄደ ነው።

5ኛ ጥያቄ፡- የኢትዮጵያ ኦርቶዶክስ ቤተ ክርስቲያን ይፋዊ የእምነት አቋም ምንድን ነው? እምነቱ ይፋዊ እምነት እንዲሆን የትኛው ጉባዔ አወጀ?

በበሩ ሜዳ የመማከርት ጉባዔ ከተደረገበት ጊዜ ጀምሮ፤ የኦርቶዶክስ ቤተ ክርስቲያን፤ የክርስቶስን መቀባት በተመለከተ፤ የተዋሕዶ እምነትን አቋም በይፋ ተቀበለች። ነገር ግን ቅዱሳት መጻሕፍት ክርስቶስ «ተቀባ» ሲሉ በትክክል ምን ማለታቸው ነው?

4. የኢየሱስ ክርስቶስ መቀባት በአዲስ ኪዳን ውስጥ

6ኛ ጥያቄ፡- ሉቃስ 4:18 አንብቡ። ሀ) ሉቃስ ምን ክፍለ ምንባብን ይጠቅሳል? ለ) እንደዚህ አቀራረብ ከሆነ፤ የክርስቶስ መቀባት ዓላማ ምንድን ነው?

7ኛ ጥያቄ፦ የሐዋ. 4:26-27 አንብቡ። ሀ) ጴጥሮስ የትኛውን ክፍለ ምንባብ ጠቀለ? ለ) እንደ ጴጥሮስ አነጋገር፣ የተቀባው ማን ነበር?

8ኛ ጥያቄ፦ የሐዋ. ሥራ 10:38 አንብቡ። ሀ) እግዚአብሔር ኢየሱስን ከማን ጋርና በምን ቀባው? ለ) የዚህ ድርጊት ውጤትስ ምን ነበር?

በሰባተኛው ክፍለ ትምህርት ላይ እንደ ተከታተልነው፣ በብሉይ ኪዳን ውስጥ ሦስት ዓይነት ሰዎች ይቀጡ ነበር። እነርሱም ነገሥታት፣ ነቢያትና ካህናት ነበሩ። የእነዚህ ሰዎች መቀባት አስፈላጊ የሆነበት ምክንያት፣ የተመረጠው ሰው፣ ለእግዚአብሔር የተለየ አገልግሎት ተመርጦ የተሾመ መሆኑን ሁሉ እንዲያውቀው ለማድረግ ነበር። መቀባት እግዚአብሔር አንድን ሰው የመምረጡና የመሾሙም ምሳሌ ነው። በተጨማሪም እግዚአብሔር ለአገልግሎቱ መንፈስ ቅዱስን በላዩ ላይ በማፍሰስ ለሥራ የማስታጠቁ ምልክትም ነው። በመጨረሻ ልዩ ልዩ የብሉይ ኪዳን ክፍሎች ወደፊት በጣም በተለየ ሁኔታ በእግዚአብሔር የተቀባ ወይም መሢሐ ለመሆን ወደሚመጣው እንዲመለከቱ አይሁዶችን እንዳዘጋጁዋቸው ተገንዝበናል። ብዙ የአዲስ ኪዳን ክፍሎች ኢየሱስ በእግዚአብሔር እንደ ተቀባ ንጉሥ፣ በእግዚአብሔር እንደ ተቀባ ካህንና በእግዚአብሔር እንደ ተቀባ ነቢይ ሆኖ እንዴት የተሰጠውን ተስፋ እንደ ፈጸመ ገልጻለን።

በሉቃስ በምዕራፍ 4:18 ውስጥ፣ ሉቃስ፣ ኢሳይያስ 61:1-2ን ይጠቅሳል። ይህ ክፍል እግዚአብሔር እንዲሰብክና ሕዝቡን እንዲፈውስ ቀብቶ ስለቀባው ይናገራል። ኢየሱስ ይህን ክፍል ባነበበ ጊዜ ያዳምጡት ለነበሩት ሰዎች፣ እርሱ ለመስበክና ለመፈወስ ሥራ በተለየ ሁኔታ በመንፈስ ቅዱስ የተመረጠ መሆኑን መንፈስ ቅዱስ በውስጡ መሆኑንና ይህን ሥራ ለመሥራት ኃይልን እንደሚሰጠው ነገራቸው። በዚህም እርሱ በእግዚአብሔር የተመረጠና ሥልጣን ያለው መሢሕ መሆኑን ገለጸላቸው።

በሐዋ. ሥራ 4:26-27 ውስጥ ጴጥሮስ ከመዝሙር 2 ላይ ይጠቅሳል። በስድስተኛው ክፍለ ትምህርታችን ላይ እንደ ተመለከትነው፣ ይህ ስለሚመጣውና ስለተቀባው ከሚናገሩት ትንቢቶች ሁሉ ከፍተኛ ግምት የሚሰጠው የትንቢት ክፍል ነው። ጴጥሮስ፣ ኢየሱስ መዝሙር ሁለት ውስጥ የተጻፈው ትንቢት ፍጻሜ ክፍል ነው አለ። ሄሮድስ፣ ጴላጦስና የአይሁድ ሕዝብ ኢየሱስን ለመግደል የጠነሰሱት ሢራ የመዝሙር 2 ትንቢት ፍጻሜ ነው። ይህም ኢየሱስ ክርስቶስ በእግዚአብሔር ለልዩ ሥራ የተቀባ የብሉይ ኪዳን ተስፋዎች ፍጻሜ መሆኑን እንድናረጋግጥ ይረዳናል። ስለዚህ ኢየሱስ እግዚአብሔር ለሥራው የመረጠውና ሥልጣንን ያቀዳጀው ነው።

ጴጥሮስ፣ በሐዋ. 10:38 ውስጥ፣ ኢየሱስ ለመፈወስ፣ አጋንንት ለማውጣት፣ እንዲሁም መልካሙን ሁሉ ለማድረግ፣ በመንፈስ ቅዱስ የተቀባና ኃይልም የተሰጠው ነው ይላል። እንደገናም፣ ኢየሱስ የብሉይ ኪዳን ተስፋ እንዲፈጽም እግዚአብሔር የመረጠውና የእርሱንም ሥራ እንዲሠራ እግዚአብሔር ፍጹም ሥልጣን የሰጠው ነው ይላል።

ኢየሱስ የተቀባ ነው ማለት፤ በብሉይ ኪዳን ውስጥ የተጻፈውን ተስፋ ሁሉ የሚፈጽም፤ በእግዚአብሔር የተመረጠ መሢሕ ነው ማለት ነው። በእግዚአብሔር የተመረጠ እንደ መሆኑ፤ መሢሔ እንዲፈጽመው የተሰጠውን ተግባር እንዲያከናውን በመንፈስ ቅዱስ ሥልጣን ሰጥቶታል። የእርሱ መቀባት ኢየሱስ እኔ በተስፋ የሰጠሁት ነው፤ እኔ የሰጠሁትን ተስፋ ሁሉ ይፈጸም ዘንድ የሚፈልገውን ሁሉ ሰጥቼዋለሁ። የሚል እግዚአብሔር በዓለም ያስተላለፈው አዋጅ ነው። ስለዚህ የኢየሱስ መቀባት ጉዳይ፤ ከሁለት ባሕርያቱ ውሕደት ጋር ምንም ግንኙነት ያለው ሆኖ አይታይም። በዚህ ፈንታ፤ መለኮትና ሰብአዊነት በኢየሱስ አማካኝነት የተዋሐዱ መሆናቸው ለሕዝብ በይፋ የታወጀበት ክስተት ነው። ሰው የሆነው አምላክ (ሰብአምላክ) ኢየሱስ የተቀባው እንደ አንድ ሰው ነው። ሰው የሆነው አምላክ (ሰብአምላክ) ኢየሱስ በእግዚአብሔር ተስፋ የተሰጠበት ንጉሥ፤ ካህን፤ ነቢይና አዳኝ መሆኑ የታወጀው እንደ አንድ ሰው ነው። ሰው የሆነው አምላክ (ሰብአምላክ) ኢየሱስ የእግዚአብሔርን ተስፋ ለመፈጸም ሥልጣን የተቀበለው እንደ አንድ ሰው ነው።

9ኛ ጥያቄ፡- አንድ ኦርቶዶክሳዊ ወዳጆችሁ ስለ ኢየሱስ መቀባት አቋማችሁ ምን እንደሆነ ቢጠይቃችሁ፤ እንዴት ብላችሁ ትመልሱላታላችሁ?

በመጽሐፍ ቅዱስ የሚያምኑ ክርስቲያኖች በኦርቶዶክስ ቤተ ክርስቲያን፤ ስለ ክርስቶስ መቀባት በሚካሄደው ክርክር ውስጥ መግባት አያስፈልጋቸውም። ምክንያቱም የኢትዮጵያ ኦርቶዶክስ ቤተ ክርስቲያን ስለ ኢየሱስ መቀባት ከምታነሣቸው ጥያቄዎች ሁሉ ቅዱሳት መጻሕፍት ግልጽ የሆኑ መልሶችን የሚሰጡ ስለማይመስሉ ነው። በዚህ ፈንታ በመጽሐፍ ቅዱስ የሚያምኑ ክርስቲያኖች፤ የኢየሱስ አምላክነትና ሰብአዊነት በአንድ ባሕርይ ፍጹም የተዋሐዱ መሆናቸውንና የእርሱ መቀባት እርሱ በብሉይ ኪዳን ውስጥ ተስፋ የተሰጠበት፤ እንዲሁም ሥራውን ለመፈጸም ሥልጣን የተቀበለ መሆኑን የሚመሰክሩ መሆናቸውን ማመናቸውን መናገር ይገባቸዋል።

ሁለተኛ ቀን- ኢየሱስ ክርስቶስ እንደ ምሳሌያችን

ኢየሱስ ስለ ምን ወደ ምድር መጣ? የእግዚአብሔር ልጅ ስለ ምን ሰው ሆነ? ለዚህ ጥያቄ ብዙ መጽሐፍ ቅዱሳዊ መልሶች አሉ። ለዚህ በጣም ጠቃሚ የሆነው መልስ፤ ኢየሱስ የኃጢአታችንን ቅጣት ለመክፈል መሥዋዕት ሆኖ ሊሞት መጣ (ማር. 10:45) የሚለው ነው። በዚሁ መጽሐፍ ውስጥ ቆየት ብለን ስለ ኢየሱስ ሞት ሰላለው ቁም ነገር በተለያዩ ትምህርቶች ውስጥ እንመለከታለን። እንደዚሁም ኢየሱስ ቤተ ክርስቲያኑን ለማስተማርና ለመሥራት መጥቶአል (ማቴ. 16:18)። ይህች ቤተ ክርስቲያኑም በእርሱ የሚያምኑና እርሱንም ለመከተል የሚፈቅዱ ሁሉ የሚሰበሰቡባት በዓለም ያለች አንዲት የአማኞች ኅብረት ናት። በዚህች የእርሱ አካል በሆነች ቤተ ክርስቲያን አማካይነት ኢየሱስ ዛሬ በዓለም ላይ ሥራውን ይሠራል። ይሁን እንጂ ኢየሱስ ወደ ዓለም የመጣበት ሌላ

ምክንያትም አለ። ኢየሱስ ወደ ዓለም የመጣበት ሌላው ምክንያት እንዴት መኖር እንዳለብን ሊያስተምረን ነው። እርሱ ወደ ዓለም የመጣው፣ የእኛ ምሳሌ ለመሆን ነው። አንዳንድ ክርስቲያኖች ይህንን ትልቅ ግምት የሚሰጠው የኢየሱስ የሕይወቱ ክፍል ነው ይላሉ። እነርሱ እንደሚያምኑትም ኢየሱስ ወደዚህ ምድር የመጣበት መሠረታዊ ምክንያት ለእኛ ምሳሌ ለመሆን ነው። ነገር ግን ኢየሱስ ወደዚህ ዓለም የመጣበት መሠረታዊው ምክንያት የእኛ ምሳሌ ለመሆን ሳይሆን ለኃጢአታችን ለመሞት ነው። በሌላ በኩል ደግሞ ቅዱሳት መጻሕፍት ኢየሱስ በብዙ መንገዶች ምሳሌያችን እንደሆነ በግልጽ ያስረዳሉ። ስለዚህ በእነዚያ መንገዶች የእርሱን ምሳሌ ለመከተል መጣር አለብን። በሁለተኛው ክፍል ትምህርት ጥናታችን፣ ስለ ኢየሱስ ሰብአዊነት በተመለከትን ጊዜ፣ ኢየሱስ በብዙ መንገዶች ምሳሌያችን እንደሆነ አይተናል። ዛሬ ደግሞ የኢየሱስ ምድራዊ ሕይወት ምሳሌያችን እንደሆነ፣ ቅዱሳት መጻሕፍት በሌሎች መንገዶች ሊያስተምሩን እንከታተላለን።

10ኛ ጥያቄ፡- 2ኛ ቆሮንቶስ 3፡18 አንብቡ። ሀ) አማኞች ወደ ምን መልክ መቀየር ይገባቸዋል? ለ) ወደዚህስ መልክ እንዴት እንለወጣለን?

2ኛ ቆሮንቶስ 3፡18 ከክርስቲያን የሕይወት ግቦች መካከል አንደኛውንና እጅግ በጣም ጥልቅ የሆነውን ይገልጽልናል። የእኛ ግብ ወደ ክርስቶስ መልክ መለወጥ ነው። ስለዚህ እንደ ኢየሱስ መሆን ይገባናል። እንዴት እንደ ኢየሱስ እንሆናለን? ይህ ክፍል እንደሚናገረው የጌታን ክብር ማንጸባረቅ ይኖርብናል። ልክ መስተዋት የሰውን መልክ እንደሚያንጸባርቅ ሁሉ፣ ወደ ጌታ በተመለከትን ቁጥር፣ ለሌሎች የጌታን ክብር እናንጸባርቅላቸዋለን። ወደ ጌታ እንዴት እንመለከታለን? ወደ ጌታ የምንመለከተው ማን ከእርሱ ጋር ቃሉን ይዘን በጸሎት ቆይታ ስናደርግ ነው። ወደ ጌታ የምንመለከተው እርሱ ስለፈጸማቸው ሥራዎችና ስለ እርሱ ባሕርይ በማሰላሰል ነው። እንደዚሁም ወደ ጌታ የምንመለከተው፣ በሌሎች ፊት እኛ እርሱን እንዴት አድርገን መምሰላችንን መግለጽ እንደምንችል ስናሰላሰል ነው። ኢየሱስ ወደዚህ ምድር የመጣበት አንዱ ምክንያት፣ የእግዚአብሔር ባሕርይ በሰው አማካይነት ሲንጸባረቅ እንድናይ ነው። ይህ ባሕርይ ልንከተለው የሚገባ ምሳሌ ነው። ስለሆነም ክርስቶስን በሚገባ ልንከተለው እንድንችል፣ የእርሱን ምሳሌ በጥንቃቄ ልናጠናው ይገባናል።

ጌታን ልንመስል የምንችልባቸው የተለዩ መንገዶች ምን ምንድን ናቸው?

1. ኢየሱስ ፍትሕን ተነፍሳ ቢሠቃይም ንጹሕና ቅዱስ ሆኖ ጸና

11ኛ ጥያቄ፡- 1ኛ ጴጥሮስ 2፡19-23 አንብቡ። ሀ) እንደ ቁጥር 19-20 አባባል፣ ምስጋናን መቀበል ለምን ይበጀናል? ለ) እንደ ቁጥር 21፣ ለክርስቶስ ሥቃይ አንዱ ምክንያት ምን ነበር? ሐ) እንደ ቁጥር 22፣ ክርስቶስ እንዴት ለእኛ ምሳሌ ሊሆን ቻለ?

1ኛ ጴጥሮስ 2፡19-23፣ ክርስቶስ የእኛ ምሳሌ ስለሆነ እኛ የእርሱን ዱካ መከተል እንዳለብን ያሳስበናል። ይህ ክፍል ለየት አድርጎ ኢየሱስ በሁለት መንገዶች ምሳሌያችን መሆኑን ይነግረናል። በዚህ ጥቅስ ውስጥ

እንደተመለከተው ኢየሱስ ለእኛ ምሳሌ የሆነበት አንዱ መንገድ፡ የተሠቃየበት ሁኔታ ነው። በመሠረቱ ኢየሱስ ራሱ በሠራው ኃጢአት ምክንያት አልተሠቃየም። ጽድቅን በማድረግ ብቻ ኢ-ፍትሐዊ የሆነ ሥቃይ ደረሰበት። ኢየሱስ መልካም ሥራዎችን በማድረግ ይህ ወንጀል ሆኖበት ያላገባብ ቢሠቃይም፤ አላገረመረመም፤ አጸፋውን አልመለሰም ወይም አልተበቀለም። ደግሞም ኢየሱስ፡ «የደረሰብኝ በደል አግባብ አይደለም፤ ስለዚህ ትክክለኛ ፍትሕ ሊሰጠኝ ይገባል» አላለም። እንዲሁም ኢየሱስ፡ «እነዚህን ያሠቃዩኝን ሰዎች እበቀላቸዋለሁም» አላለም። ይህን አስመርኩዞ ጴጥሮስ ሲናገር፡ ኢየሱስ ስለ ሥቃዩ ውጤት ራሱን አሳልፎ ለእግዚአብሔር ሰጠ፤ በእርሱም ታመነ ይላል። አንድ ቀን እግዚአብሔር ነገርን ሁሉ እንደሚያቃናና ፍትሐዊ እንደሚያደርግ ያምን ነበር። ከእርሱ ሥቃይ የተነሣ፡ እግዚአብሔር ለእርሱም ሆነ ለሌሎች ሰዎች መልካሙን ሁሉ እንደሚያመጣ አመነ። በእግዚአብሔር ስለታመነ፡ ያላንዳች ማጉረምረም ኢ-ፍትሐዊ የነበረውንና የደረሰበትን ሥቃይ ሁሉ ሊቋቋምና ሊጸና ችሏል።

12ኛ ጥያቄ፡- ኢ-ፍትሐዊ የሆነ ሥቃይ መቼ ደረሰባችሁ? ለ) ይህ በደረሰባችሁ ጊዜ ስሜታችሁ እንዴት ነበር? በእግዚአብሔር በማመን ያላንዳች ማጉረምረም ሥቃዩን ተቀበላችሁ? ወይስ ያላገባብ ሥቃይ ደረሰብን ብላችሁ ተበላሳችሁ? ደግሞስ ለመበቀል አስባችሁ ነበር?

አንዳንድ ጊዜ ሁላችንም ብንሆን ኢ-ፍትሐዊ የሆነ ሥቃይ ይደርስብናል። ለምሳሌ፡ በትምህርት ቤት ያልጠበቅነውን ዝቅተኛ ነጥብ እናገኝ ይሆናል። የጠበቅነውን ክብርና የደረጃ እድገት ሳናገኝ እንቀራለን። ያለበለዚያም ጨርሶ ባልፈጸምነው ተግባር ተወንጅለን እንከሰስ ይሆናል። ወይም ክርስቲያኖች በመሆናችን ብቻ ተሠቃይተን ሊሆን ይችላል። እዚህ ላይ እንኳ ኢየሱስ በምንሠቃይበት ጊዜ፡ ልናስታውስ የሚገባን እግዚአብሔር ከእኛ ጋር መሆኑንና ሁኔታዎችንም በፍጹም እንደሚቆጣጠር ነው። በመጨረሻውም ላይ ሁሉን ነገር ያስተካክልልናል። ለእኛም ሆነ ለሌሎች ሥቃያችንን ወደ መልካም ይለውጠዋል። በዚህ በምድር ላይ ለሚደርስብን ሥቃይ ፍትሕን መሻት ስሕተት የለበትም። ግን ፍትሕን ሳናገኝ ማጉረምረምና የበቀል እርምጃ ለመውሰድ መነሣሣት የለብንም። እንደ ኢየሱስ እግዚአብሔር ነገርን ሁሉ እንደሚቆጣጠር ማመን አለብን። እግዚአብሔርም ለታላቅ ክብሩ ሲልና ለእኛም ጥቅም በማሰብ ሁሉን ነገር ለመልካም ያደርገዋል። ስለዚህ ኢየሱስ ኢ-ፍትሐዊ የሆነ ሥቃይ ሊደርስብን መቋቋም የምንችልበት ምሳሌያችን ሊሆን ይገባል።

ለላው ኢየሱስ ምሳሌያችን ሊሆን የሚችልበት መንገድ በንጽሕናውና በቅድስናው ነው። እርሱ በፍጹም አንድም ጊዜ ኃጢአትን አላደረገም። ቁጥር 22 ይህን በሚገባ ሲገልጽ፡ «በአፋ ተንኮል፤ አልተገኘበትም» ይላል። ያ ማለት፡ ኢየሱስ ሁልጊዜ ፍጹም ታማኝና የማይሸነግል ነበር ማለት ነው። እርሱ ከቶ አንድም ጊዜ ዋሽቶ አያውቅም። ሰዎችንም ለመሸንገል ሞክሮ አያውቅም።

13ኛ ጥያቄ፡- ሀ) በሕይወታችሁ ውስጥ ንጽሕና ሳይሰማችሁ የቀረው በምን ዙሪያ ነው? ለ) እንደዚሁም በሕይወታችሁ ውስጥ በየትኛው ሁኔታ ታማኝነታችሁ ማለትም የማትዋሹና የማታጭበረብሩ የመሆናችሁ ነገር የጎደለ፤ ያልተሟላ ሆኖ ተሰምቷችሁ ነበር?

አማኞች ሕይወታቸው ፍጹም ንጹሕ እንዳይሆን ብዙ ፈተናዎች ይታገሉአቸዋል። ለምሳሌም ያህል፤ አንዳንድ ጊዜ ባለሥልጣናት የምንፈልገውን ጉዳይ ይፈጽሙልን ዘንድ ጉቦ ልንሰማቸው እንፈተናለን። ዳሩ ግን ኢየሱስ እንዲህ አሳደረገም። ስለዚህ ከባለሥልጣናት ጋር የነበረው ግንኙነት ፍጹም ንጽሕናን የተሞላ ነበር። እርሱ ጨርሶ ጉቦ ሰጥቶ አያውቅም። እኛ አንዳንድ ጊዜ በአሳብም ሆነ በተግባር በወሲባዊ ፈተና ተጠምደን ይሆናል። ኢየሱስ ግን በአሳብም ሆነ በተግባር ሴቶችን በሚመለከት ሁኔታ ፍጹም ንጽሕና ያለበት ሕይወት ነበረው። እኛ አንዳንድ ጊዜ ከሰዎች ጋር ባለን ግንኙነት ላይ ውሸትንና ማታለልን ለመቀላቀል እንፈተናለን። ስለሆነም የምንፈልገውን ነገር ለማግኘት ብቻ ስንል እንዋሻለን። እንደዚሁም በሌሎች ሰዎች ዓይን የተሻልን ሆነን ለመገኘት ስንል ሙሉ በሙሉ እውነት የሆነ ነገር አንናገርም። ኢየሱስ ምንም ዓይነት የአሳኝነት ተግባር አልታየበትም። እርሱ ለሰዎች እውነትን ከመናገር በስተቀር፤ እነርሱን የሚያስትቃል ተናግሮ አያውቅም። ስለዚህ የኢየሱስ ንጹሕ ሕይወትና ፍጹም ታማኝነት ለክርስትና ሕይወታችን መልካም ምሳሌያችን ነው።

1ኛ ጲጥሮስ 2:19-23 ያለው ክፍል ጌታ ኢየሱስ ለተከታዮቹ ምሳሌ የሆነባቸውን ሁለት መንገዶችን ያመለክተናል። በምንሠራው ጥፋት በኅብረተሰቡ ተወንጀለን እንዳንቀጣ በሕዝብ ፊት ኃጢአት አለመሥራትን ግባችን ልናደርግ ይገባናል። መልካም ምስክርነት ያለበትን ንጹሕ ሕይወት መኖር ይገባናል። ሥቃይ እንኳ ቢደርስብን፤ የሥቃያችን ምክንያት መልካም ተግባራችን መሆን አለበት። ኢ-ፍትሐዊ የሆነ ሥቃይ ብንቀበል በምንም ዓይነት መናደድ ወይም ለመበቀል መነሣሣት የለብንም። በዚህ ፈንታ የንጽሕናና የቅድስና ሕይወትን ለመኖር መሻት አለብን።

2. ኢየሱስ ራሱን ትሑት አድርጎ ሌሎችን አገለገለ

14ኛ ጥያቄ፡- ሮሜ 15:1-3፤5 አንብቡ። ሀ) ሐዋርያው ጳውሎስ በዚህ ክፍል ከቁጥር 1-2፤ ብርቱዎች ምን እንዲያደርጉ ያዛል? ሐዋርያው ትእዛዞቹን በሦስት መንገዶች ይገልጻል፤ እናንተ ደግሞ ሦስቱንም መንገዶች ጻፉአቸው። ለ) እንደ ቁጥር 2 አማኞች በምን ምክንያት ለዚህ ትእዛዝ መገዛት ይኖርባቸዋል? ሐ) ይህን ትእዛዝ በመቀበል ረገድ የአማኞች ምሳሌ የሆነው ማን ነው? መ) ሮሜ 15:8 አንብቡ። ክርስቶስ በምድር ላይ በነበረበት ጊዜ ራሱን እንዴት ወሰነ?

15ኛ ጥያቄ፡- ፊልጵስዩስ 2:3-4 አንብቡ። የፊልጵስዩስ ሰዎች ምንን እንዳያደርጉ ነበር ጳውሎስ ያዘዛቸው? ሀ) ከዚያስ ሐዋርያው የፊልጵስዩስ ሰዎች ምን እንዲያደርጉ አዟቸው ነበር? ለ) ፊልጵስዩስ 2:5 አንብቡ። እነዚህን ትእዛዛት በመፈጸም ለፊልጵስዩስ ሰዎች ምሳሌ የሆነው ማን ነበር?

16ኛ ጥያቄ፡- ማርቆስ 10:43-45 አንብቡ። ሀ) የኢየሱስ ደቀ መዝሙር የሆነ ሰው በእግዚአብሔር መንግሥት አንድን ነገር ለማድረግ ቢፈልግ እንዲህ ያለው ሰው ምን ተግባር ማከናወን አለበት? ለ) እንደ ቁጥር 45 ከሆነ፤ ይህን ተግባር በመፈጸም ለደቀ መዝሙርት ምሳሌ የሆነው ማን ነው?

ኢየሱስ ለተከታዮቹ ምሳሌ የነበረበት ሌላው መንገድ ሌሎችን ሰዎች በትሕትና ለማገልገል ያሳየው ፈቃደኝነት ነው። በአዲስ ኪዳን ውስጥ ቢያንስ በሦስት ስፍራዎች እንደምንመለከተው፤ ኢየሱስ ሌሎች ሰዎችን ከራሱ ይልቅ አስቀድሞ መገኘቱን እንገነዘባለን። በዚህ ድርጊቱም እኛ የእርሱን ምሳሌ እንድንከተል ያደርገናል። ሐዋርያው ጳውሎስ በሮሜ 15:1-3፤ ለብርቱዎች ክርስቲያኖች የተናገረውን እናነባለን። በሮሜ ምዕራፍ 14-15 የተጻፈውን ስንመለከት መሠረተ አሳቡ እንደሚነግረን፤ ብርቱዎች የተባሉት፤ አንዳንድ ክርስቲያኖች ርኩስ ናቸው ብለው የሚያስቧቸውን ምግቦች የሚበሉት ናቸው። ታዲያ ብርቱዎቹ ምግቦች ሁሉ ንጹሕ ናቸው ብለው በማሰብ አንዳንድ ምግቦችን መመገባቸውን ኃጢአት እንደ ሠሩ አይቆጥሩትም ነበር። ሐዋርያው ጳውሎስ ግን ያለው፤ እንዲህ ያሉት ሰዎች ለሌሎች ክርስቲያኖች እንቅፋት እንዳይሆኑ እነዚያኑ ምግቦች እንዳይበሉ ነበር። ሌሎችን ለመገንባት ሊሉ መብታቸውን ለመተው ፈቃደኞች ይሁኑ ነበር ያለው። በዚህ ረገድ የራሱን ክብርና የራሱን መብት ለሌሎች አሳልፎ የሰጠ ታላቁ ምሳሌያችን ክርስቶስ ብቻ ነው። ስለሆነም ክርስቶስ በምንም ሁኔታ ራሱን ለማስደሰት ያደረገው ምንም ነገር አልነበረም። እንዲያውም ወደ ምድር ሲመጣ፤ ለአይሁድ ሕግ በመታዘዝ ራሱን ውስን አደረገ (ሮሜ 15:8)። ይህንንም ያደረገበት ምክንያት ቀድሞ በብሉይ ኪዳን ውስጥ ለነበሩት አባቶች የተሰጠው የደባንነት ተስፋ ለሁሉም እንዲዳረስ ለማድረግ ነበር። ጌታ ኢየሱስ ክርስቶስ ክብሩንና መብቱን ለሌሎች አሳልፎ የሰጠበት ምክንያት እነርሱን ለመገንባትና መልካሙን ሁሉ ለእነርሱ ለመስጠት ሲል ነው።

ሐዋርያው ጳውሎስም ለፊልጵስዩስ ክርስቲያኖች በላከው መልእክት ተመሳሳይ ትእዛዝን ያስተላልፋል። ይኸውም በራስ ወዳድነት የራሳቸውን ጥቅም ብቻ እንዳይመለከቱ ያስጠነቅቃቸዋል። በዚህ ፈንታ እያንዳንዱ ሰው፤ ባልንጀራው ከእርሱ የተሻለ መሆኑን እንዲያስብ እና በተግባሩም እንዲገልጽ ይናገራል። ስለዚህ የፊልጵስዩስ ሰዎች ትኩረታቸውን በራሳቸው ጥቅምና በግላቸው ምችት ዙሪያ እንዳያደርጉ ያሳስባቸዋል። በዚህ ፈንታ የሌሎችን ጥቅም ለማንከባከብ ጊዜያቸውን እንዲሠጡ ያሳስባቸዋል። በዚህ ረገድ ሌሎችን ከራሱ አስበልጦ በመመልከትና ጥቅማቸውም ከጥቅሙ አልቆ በማሰብ ጊዜውንም ለእነርሱ እንክብካቤ በማድረግ ያሳለፈ ታላቅ ምሳሌነት የነበረው ማን ነው? ያለ ጥርጥር ጌታ ኢየሱስ ክርስቶስ ነው። ቀደም ሲል በትምህርታችን በክፍል ሦስት ላይ ያጠናነውና በፊልጵስዩስ 2:6-11 ስለ ክርስቶስ ተሠገዞ የተጻፈው ቅኔ ክርስቲያኖች ሊያደርጉት የሚገባውን በጎ ምሳሌነት በትክክል አስቀምጦታል። ኢየሱስ ለሰው ልጆች ሁሉ ከራሱ አስበልጦ የተሻለ ስፍራ በመስጠት እንደ እግዚአብሔር የሚገባውን ክብር፤ ምሥጋናና ገናንነት ሁሉ ወደ ጎን በመተው የአገልጋይነትን ቦታ መረጠ። እንዲሁም ከራሱ ምችት በላይ የሰዎችን ፍላጎት ማሟላትን ዓላማው አደረገ።

ሰለዚህ ሰው ሆነ፤ ራሱን ዝቅ አድርጎ ጭካኔና ውርደት ለተሞላበት ሞት ራሱን ሰጠ። ኢየሱስ ይህን ታላቅ ተግባር በመፈጸም ሌሎችን ሰዎች ከእኛ የተሻሉ መሆናቸውን ተገንዝቦ በትሕትና እንድናገለግላቸው እርሱ ለእኛ ታላቅ ምሳሌያችን ሆኖልናል።

ጌታ ኢየሱስ ግንም በእግዚአብሔር መንግሥት ውስጥ ታላቅ ሊሆን ቢችል፤ አስቀድሞ አገልጋይ መሆን ይገባዋል ሲል ደቀ መዛሙርቱን አስተምሯቸዋል። እዚህ ላይ ኢየሱስ ሲናገር እኛ ለአጭር ጊዜ አገልጋዮች ከሆንን በኋላ፤ ብርቱ ገዢዎች እስከ መሆን ከፍ ከፍ እንላለን ማለቱ አይደለም። ነገር ግን «ታላቅ» ሲል እኛ ለእርሱ ታላቅ ቁም ነገር መፈጸም እንደምንችል ሲያሳስብን ነው። ሰለዚህ ለዘላለም የሚዘልቅ በጎ ሥራ ለእግዚአብሔር ለማከናወን የሚሹ ሁሉ፤ በመጀመሪያ ሌሎችን ለመርዳት የበታች አገልጋዮቻቸው ሊሆኑ ይገባል። ሰለዚህ የደቀ መዛሙርቱ ሁሉ ምሳሌ ራሱ ኢየሱስ ነው። በመሆኑም እርሱ ሌሎች እንዲያገለግሉት ወደ ምድር አልመጣም። ወደ ምድር የመጣበት የእርሱ ፍጹም ዓላማ ሌሎቹን ለማገልገል ነው።

17ኛ ጥያቄ፡- ሀ) እስቲ በቤተ ክርስቲያናችሁ ወይም በጎብረተሰባችሁ ውስጥ አገልግሎትን ስለሚሹ ሰዎች አስቡ። እነዚህን ሰዎች በዚህ ሳምንት ውስጥ ለማገልገል ምን ማድረግ አለባችሁ? ለ) እንዲሁም በቤተ ክርስቲያናችሁ ወይም በጎብረተሰቡ ውስጥ መብታችሁን አሳልፋችሁ ለመስጠትም ሆነ፤ ራሳችሁን ትሑታን አድርጋችሁ ለማቅረብ ስለምትችሉባቸው ሰዎች አስቡ። ታዲያ በዚህ ሳምንት እንዲህ ላሉ ሰዎች እንዴት መብታችሁን አሳልፋችሁ ትሰጣላችሁ? ደግሞስ በፊታቸው ራሳችሁን እንዴት በትሕትና ታቀርባላችሁ?

እኛ የኢየሱስን ምሳሌ እንከተላለን ካልን የሰዎች ፍላጎት ምንም ዓይነት ይሁን፤ እነርሱን ለማገልገል ዝግጁዎች ልንሆን ይገባል። ይህ ምናልባት አንዳንድ ሰዎችን በሥራቸው ላይ መርዳት ሊሆን ይችላል። ሌሎችን ደግሞ በየቤታቸው ውስጥ ልናግዛቸውም ይገባ ይሆናል። የእኛ አሳብ ከእነርሱ የተሻለ ሆኖ ቢገኝም እንኳን፤ ምናልባት የሌሎችን አሳብ ተቀብለን ማስተናገድ ይጠበቅብን ይሆናል። እንደዚሁም ሌሎችን ሰዎች ማክበርና ከእነርሱ ጋር በሚኖረን ግንኙነት ራሳችን ዝቅ አድርገን በእነርሱ ደረጃ ማቅረብ ሊኖርብን ይችላል። ሁልጊዜም ቢሆን፤ የሌሎችን ፍላጎት ለማሟላትም ሆነ እነርሱን ደስ ለማሰኘት የራሳችንን ክብር መሠዋት፤ እንደዚሁም በፊታቸው ራሳችንን ትሑታን አድርገን ለማቅረብ ፈቃደኞች ሆነን መገኘት አለብን።

3. ኢየሱስ የእኛን ፍላጎት ለማሟላት ሕይወቱን ሰጠ

18ኛ ጥያቄ፡- 1ኛ ዮሐንስ 3፡16-30 አንብቡ። ሀ) ኢየሱስ ለእኛ ፍቅሩን ለመግለጥ ሲል ምን አደረገ? ለ) በቁጥር 16 መሠረት በክርስቶስ ወንድሞቻችንና እጎቶቻችን ለሆኑ ሁሉ ሕይወታችንን ለማሳየት ምን ማድረግ አለብን? ሐ) ከቁጥር 17-18 እንደተጻፈው ለሌሎች ያለንን ፍቅር እንዴት ባለ ልዩ ሁኔታ ማሳየት ይገባናል? መ) ከቁጥር 19-20 እንደተጻፈው፤ ሕይወታችንን በዚህ ሁኔታ በምናሳይበት ጊዜ ውጤቱ ምን ይሆናል?

1ኛ የሐንሰ 3:16-20 ያለው ክፍል እንደሚነግረን ለሌሎች ፍቅራችንን በመግለጹ ረገድ ኢየሱስ ምሳሌያችን ነው። በተለይም ደግሞ በክርስቶስ ለሚያምኑ ምእመናን ለምናሳየው ፍቅር እርሱ ምሳሌያችን ነው። ታላቁ የፍቅር ምሳሌ ክርስቶስ በመስቀል ላይ ስለ እኛ መሞቱ ነው። ስለሆነም ክርስቶስ እኛን መውደዱን በቃል ብቻ አልነገረንም፤ ነገር ግን ሕይወቱን ለእኛ አሳልፎ በመስጠት በድርጊት ገለጠው። የእኛን አንገብጋቢ ፍላጎት ለሟሟላት ሲል፤ ፍቅሩን በድርጊት ተረጎመው። ስለዚህ ሐዋርያው የሐንሰ እኛ ክርስቲያን የሆኑ ወንድሞቻችንና እጎቶቻችንን እንዴት መውደድ እንዳለብን ክርስቶስ ምሳሌያችን ነው ይለናል። ሌሎች ክርስቲያን አማኞች ችግር እንዳለባቸው እያየን፤ እንዲያው በቃል ብቻ እንወዳችኋለን ብንል አይጠቅማቸውም። ዳሩ ግን ፍቅራችንን በተግባር መግለጥ ይገባናል። ስለዚህ ካለን ቀንሰን ለእነዚህ ሰዎች በመቸር ቁላዊ ችግራቸውን ማቃለል ይጠበቅብናል። ካለን ክፍለን በመስጠት ፍቅራችንን በምግባር በምንገልጽበት ወቅት፤ በክርስቶስ በእውነት የምናምን መሆናችንን በልባችን ውስጥ ያጸናልናል። ምናልባት ስለ ደኅንነታችን የምንጠራጠር ከሆንን፤ ለሌሎች አማኞች ይህ ያደረግነው ችሮታ፤ በእውነት በክርስቶስ መሆናችንን ሊያረጋግጥልን ይችላል።

19ኛ ጥያቄ፦ እስቲ ከአማኞች መካከል ችግር ስላለባቸው ሰዎች አሰቡ። ከዚያም በዚህ ሳምንት ውስጥ እነዚህን ሰዎች በምን አኳኋን ለትረጴዋቸው እንደምትችሉ በዝርዝር ጻፉ።

በእውነቱ ልንረዳቸው የሚገባ ብዙ አማኞች አሉ። ለምሳሌ ያህል፤ ለሚራሱ ወንድሞችና እጎቶች በምንችለው መጠን ምግብ ወስደን ልንሰጣቸው እንችላለን። እንዲሁም በቂ ልብስ ለሌላቸው ምእመናን ልብስ ልንሰጣቸው ዕድል አለን። ምናልባትም ወደ ሥራ ወይም ወደ ገጠር ወጣ ለሚሉት ክርስቲያኖች ትራንስፖርት ልንረዳቸው እንችላለን። እንደዚሁም ለታመሙት መድኃኒት በመግዛት ብናግዛቸው መልካም ነው።

አንዳንድ አማኞች ሥራ በመሥራት የገንዘብ ችግራቸውን ሊወጡ ሲችሉ ዘወትር በልመና ችግራቸውን ለማቃለል ይጥራሉ። በ1ኛ የሐ. 3:16-20 የተጻፈው ቃል እንዲህ ላሉ ሰዎች ሁልጊዜ ገንዘብ በጠየቁ ቁጥር እንድንመጸውታቸው አይናገርም። እንዲያውም በመጽሐፍ ቅዱስ ውስጥ በሌሎች ስፍራዎች እግዚአብሔር ሕዝቡ ጠንክረው ሠርተው ቤተሰባቸውን እንዲያስተዳድሩና እንዲንከባከቡ እንደሚፈልግ በግልጽ ተቀምጧል (ምሳሌ 24:30-34፤ 2ኛ ተሰ. 3:10፤ 1ኛ ጢሞ. 5:8)። ነገር ግን የእግዚአብሔር ሰዎች ኑሮአቸውን ለመደገፍ የተቻላቸውን ያህል ቢደክሙም ፍላጎታቸውን ሊያሟሉ አይችሉ ይሆናል። በዚህ ወቅት የኢየሱስን ምሳሌ በመከተል የጎደላቸውን በሟሟላት ልናግዛቸው ይገባል።

4. ኢየሱስ ሁልጊዜም የእግዚአብሔርን ፈቃድ ይፈጽም ነበር።

20ኛ ጥያቄ፦ የሐንሰ 4:34 አንብቡ። ሀ) የኢየሱስ ምግብ ምን ነበር? ለ) የሐንሰ 4:35 አንብቡ። በተለይ በዚህ ዐውደ ምንባብ መሠረት የአብ ሥራ ምንድን ነው?

21ኛ ጥያቄ፡- የሐንስ 5:30 አንብቡ። ሀ) ኢየሱስ የማንን ፈቃድ ለመፈጸም ይሻል? ለ) የሐንስ 6:38 አንብቡ። ኢየሱስ የማንን ፈቃድ ሊፈጽም መጣ?

22ኛ ጥያቄ፡- 1ኛ ቆሮ. 10:32-11:1 አንብቡ። ሀ) እንደ 1ኛ ቆሮንቶስ 10:33 አገላለጽ፣ ጳውሎስ በምን ምክንያት ነው የራሱን ጥቅም ሳያስቀድም የሌሎችን ጥቅም በማስቀደም ሊያስደስታቸው የሞከረው? ለ) በ1ኛ ቆሮንቶስ 11:1 ላይ እንደተጻፈ፣ ሐዋርያው ጳውሎስ ይህን ሲያደርግ ሳለ የማንን ምሳሌነት ተከተለ?

ኢየሱስ በሕይወቱ ውስጥ ብዙ ጊዜ በግልጽ ሲናገር፣ የሕይወቱ ጥቅል ዓላማ የራሱን ፈቃድ መፈጸም ሳይሆን፣ የአባቱን ፈቃድ መፈጸም እንደሆነ ይጠቅስ ነበር። በየሐንስ 5:30 ላይ ኢየሱስ፣ የእርሱ ዓላማ ራሱን ለማስደሰት መሻት እንዳይደለና ግን ወደ ምድር የላከውን ፈቃድ መፈጸምና እርሱንም ደስ ማሰኘት እንደሆነ ለአይሁዶች ነገሮአቸው ነበር። በየሐንስ 6:38 ላይ እንዲሁ ለሕዝቡ ሲናገር፣ እርሱ የራሱን ፈቃድ ለማድረግ እንዳልመጣና፣ የመጣው የላከውን የአብን ፈቃድ ለመፈጸም (ቁጥር 40) መሆኑን ገልጾላቸዋል። በየሐንስ 4:34 ላይ ደግሞ፣ የእርሱ ምግብ የአብን ፈቃድ ማድረግና ሥራውንም መፈጸም እንደሆነ ለደቀ መዛሙርቱ ነግሮአቸዋል። ደቀ መዛሙርቱ ግን በዓይን የሚታየውን ምግብ እንዲመገብ ይወተውቱት ነበር። ኢየሱስ ግን ከዚህ ከሚታየው ምግብ የበለጠ ሌላ ምግብ መኖሩንና ያም ምግብ የሚያጠግብና የሚያረካ ምግብ መሆኑን ይነግራቸው ነበር። ለእርሱ ከሁሉ የበለጠና አጥጋቢና አርኪ የሆነው ምግብ፣ የአባቱን ፈቃድ ማድረግና ሥራውንም መፈጸም ነው። በሚቀጥለው ቁጥር የሐንስ 4:35 ላይ፣ ኢየሱስ የወቅቱ የአብ ፈቃድ ሥራ ምን እንደ ነበረ ለይቶ ነግሯቸው ነበር። ይህም፣ ንስሐ ለመግባት ዝግጁ ለነበሩት ለሳምራውያን ወንጌሉን ማካፈል ነበር። በዚያኑ ጊዜ «እርሻዎቼ ለመከር ደርሰዋል» ብሎ ሲነግራቸው፣ የወቅቱ የእግዚአብሔር ፈቃድ ለሚቀበሉት ወንጌልን ማዳረስ መሆኑን ሲያስረዳቸው ነበር።

በክርስቶስ የሚያምኑ ሁሉ፣ የራሳቸውን ፍላጎት ለማርካት በመሻት ፈንታ፣ የአብን ፈቃድ ለመፈጸም እንዲችሉ፣ የክርስቶስን ምሳሌ መከተል ይገባቸዋል። 1ኛ ቆሮ. 10:32-33 ባለው ክፍል ሐዋርያው ጳውሎስ ራሱን ማስደሰት የራሱን ጥቅም በመተው ሌሎችን ወደ ክርስቶስ በማምጣት ላይ ጥረቱንና ትኩረቱን ማድረጉን ይነግረናል። በዚህም የራሱን ክብርና መብት እንዲሁም ደስታ ወደ ጎን ትቶ፣ ሌሎችን ወደ ክርስቶስ ሊያመጣ የሚችል ሕይወት ኖረ። በሚቀጥለው በ1ኛ ቆሮንቶስ 11:1 ላይ አሳቡን ሲያጠቃልል፣ እርሱ እየተከተለ ያለው የክርስቶስን ምሳሌ መሆኑን በማስገንዘብ እኛ ሁላችንም ይህን በማድረግ የእርሱን ምሳሌ መከተል እንዳለብን ያሳስባል። እኛም ይህንኑ ምሳሌ በመከተል፣ ራሳችንን የማስደሰት ምኞታችንን ወደ ጎን ትተን እግዚአብሔርን ደስ እናሰኛ። በግልጽ ለመናገር ራሳችንን ለማስደሰት ከመጣር ይልቅ፣ ቅዱስ ወንጌሉን ለሌሎች ማዳረስን ቀደምት ዓላማችን ማድረግ ይኖርብናል።

23ኛ ጥያቄ፡- በየቀኑ ያላችሁን አብዛኛውን የጊዜአችሁን ድርሻ ለምን እንደምታውሉት ቆም ብላችሁ አስቡ? ሀ) በሕይወታችሁ ውስጥ ትልቁን ስፍራ

የያዘውና አርኪ የሆነው ነገር ምንድን ነው? ለ) በየቀኑ ከሚያጋጥሙዎትሁ ከርስቶሉን እንደ ግል መድኃኒታቸው ያልተቀበሉና የማያውቁ ሰዎች የጥቂቶቹን ስም ጻፉ። ከእነዚህ ሰዎች ከእያንዳንዳቸው ጋር ወንጌልን እንዴት ትካፈላላችሁ?

አንዳንድ ጊዜ እጅግ ጠቃሚውና አርኪ የሆነው ጉዳይ ራሳችንን መንከባከብ ነው ወደ ማለቱ ልንወሰድ እንችላለን። ከዚህ የተነሣም ጥራት ያለው ትምህርት ለማግኘት፣ የተዋጣለት ሥራ አግኝተን የተቻለውን ያህል ብዙ ገንዘብ ለማፈስ፣ እንዲሁም በወዳጆቻችንና በንደኞቻችን ዘንድ ተወዳጅና ታዋቂ ለመሆን፣ ወይም የተደላደለ ኑሮና ትልቅ ቤት ለማግኘት በአያሌው እንደከማለን። ነገር ግን ጌታ ኢየሱስ ይህን ሁኔታ በሚመለከት ሲናገር፣ ከሁሉ የበለጠውና አርኪ የሆነው ተግባር፣ የአብን ፈቃድ ማድረግና ሥራውን መፈጸም መሆኑን በግልጽ አስገንዝቧል። የአብ ፈቃድና ሥራም ወንጌልን ለሚያስፈልጋቸው ማዳረስ ነው። እንዲሁም የራሳችንን ጥቅም በማስቀደም ጊዜአችንን ከማሳለፍ ይልቅ፣ እጅግ በጣም ጠቃሚ የሆነው ተግባር ወንጌል ለሚያስፈልጋቸው ሰዎች ሁሉ ወንጌልን በማዳረስ ጊዜአችንን፣ እውቀታችንና ጉልበታችንን መጠቀም ነው።

ሦስተኛ ቀን- የኢየሱስ ትምህርት፡- የእግዚአብሔር መንግሥት

አብዛኛው የጌታ ኢየሱስ ምድራዊ አገልግሎት ያተኮረው በማስተማር ተግባር ነው። እናም ኢየሱስ ሁሉንም ዓይነት ሰዎች ነበር ያስተማረው። ከእነዚህም ሰዎች ተቃዋሚዎች፣ ስለ እርሱ የሚደነቁና ለማወቅም የሚሹ ለአጭር ጊዜ የተከተሉና መላ ሕይወታቸውን ለእርሱ በእውነት የሰጡ ደቀ መዛሙርትም ነበሩ። ታዲያ የኢየሱስ ትምህርት በእነዚህ የተለያዩ ቡድኖች ላይ ያተኮረ ነበር። ሰዎቹ የተለያዩ ይሁኑ እንጂ ኢየሱስ የሰጣቸው ትምህርት ጭብጥ አብዛኛውን ጊዜ ተመሳሳይነት ነበረው። ጌታ ብዙ ጊዜ ያስተምረው የነበረው ርእሰ የእግዚአብሔር መንግሥት ነው። በትምህርት ሰባት ላይ ኢየሱስ ስለ እግዚአብሔር መንግሥት የሰጠውን ትርጉም ማጥናት መጀመራችን ይታወሳል። ስለሆነም፣ የዛሬው ትምህርታችን በእግዚአብሔር መንግሥት ላይ ጠለቅ ያለ ጥናት ማድረግ ይሆናል። ኢየሱስ በመጀመሪያ ሲያስተምር እንደሆነው ሁሉ ስለ እግዚአብሔር መንግሥት የሰጠው ትምህርት፣ ለዛሬዎቹ ሕዝቦችም ቢሆን ለሕይወታቸው ሊጠቅማቸው የሚችል ብዙ ቁም ነገሮች አሉት። እናንተም ብትሆኑ ዛሬ የእርሱን ትምህርት ለሚቃወሙት ቢሆን፣ ለጊዜው ወንጌልን ለሚቀበሉትና እንዲሁም በጥልቀት ራሳቸውን ለወንጌል ለሰጡትም ልታስተምሩ ትችላላችሁ።

1. የእግዚአብሔር መንግሥት በኢየሱስ አካል ውስጥ ይገኛ ነበር

24ኛ ጥያቄ፡- ማቴዎስ 12:28 አንብቡ። ኢየሱስ አጋንንትን አስወጣ ሲገል፥ ምን ማለት ነው?

25ኛ ጥያቄ፡- ሉቃስ 4:43 አንብቡ። ኢየሱስ በምን ምክንያት ወደ ምድር ተላከ?

26ኛ ጥያቄ፡- ሉቃስ 17:20-21 አንብቡ። ሀ) የእግዚአብሔር መንግሥት በምን አኳኋን ነው የማይመጣው? ለ) የእግዚአብሔር መንግሥት የት ነው ያለው?

ስለ እግዚአብሔር መንግሥት ያስተማረው ኢየሱስ እጅግ በጣም ጠቃሚው ነገር ወደ ምድር የመጣው በእርሱ አካል ውስጥ ስለ መሆኑ ነው። እርሱ በምድር ላይ ነው ማለት፤ የእግዚአብሔር መንግሥት ወደ ምድር መምጣት ጀመረ ማለት ነው። በማቴዎስ 12 ላይ ፈሪሳውያን ኢየሱስ አጋንንትን ያወጣ የነበረው በሰይጣን ኃይል እንደሆነ አድርገው ያስቡ ነበር። ይህን ባሉ ጊዜ ግን ኢየሱስ ክፉኛ ገሠጸቸው። በማቴዎስ 12:28 ላይ ደግሞ፡ እርሱ በመንፈስ ቅዱስ ኃይል አጋንንትን ማውጣቱ፤ የእግዚአብሔር መንግሥት ወደ እነርሱ እንደ ደረሰች የሚያመለክት ድርጊት እንደ ነበረ አስገንዝቧቸዋል። እንዲሁም በሉቃስ 4:34፤ እርሱን ይፈልጉት ለነበሩት ሰዎች፤ የእርሱ ተልዕኮ በዙሪያቸው ላሉ ከተሞች የእግዚአብሔርን መንግሥት መስበክ እንደ ነበረ ነግሮአቸዋል። ከዚህም በስተቀር፤ በሉቃስ 17:20-21 ባለው ክፍል የእግዚአብሔር መንግሥት እነሆ እዚህ፤ እነሆ እዚያ ጣቱን በመቀሰር፤ «የእግዚአብሔር መንግሥት እነሆ እዚህ፤ እነሆ እዚያ ናት» ብሎ በማመልከቱ ብቻ አትመጣም ሲል ለፈሪሳውያን ነገሮአቸዋል። ይልቁንም የእግዚአብሔር መንግሥት በመካከላቸው ነበረች። ይህ የኢየሱስ አባባል፤ የእግዚአብሔር መንግሥት በእርሱ አማካይነት በመካከላቸው እንደ ነበረች መናገሩን ይገልጻል። ይህን ባለ ጊዜም በትክክል በመካከላቸው ቆሞ ነበር። በዚህን ወቅት እነርሱ ማድረግ የነበረባቸው የእግዚአብሔርን መንግሥት የሚያመጣ መሢሐዊው ንጉሥ እርሱ መሆኑን መቀበል ነበር። ይህን ቢያደርጉ ኖሮ፤ የእግዚአብሔር መንግሥት ዜግነት መብት በተሰማቸው ነበር።

ኢየሱስ በትምህርቱ ላይ፤ የእግዚአብሔር መንግሥት በእርሱ አማካይነት ወደ ምድር እንደ መጣች አስገንዝቦአል። ከዚህም በስተቀር ኢየሱስ አይሁዳውያን ስለ እግዚአብሔር መንግሥት የነበራቸውን የተዛባ ግንዛቤ አስተካክሎላቸዋል። ይህም አይሁዳውያን በብሉይ ኪዳን ውስጥ ይመጣል ስለተባለው መንግሥት የተነገሩትን በርካታ ትንቢቶች እንዳሉ የሚፈጽም ምድራዊ መንግሥትን ይጠባበቁ ነበር። ኢየሱስ በትምህርቱ ላይ የእርሱ መንግሥት በብሉይ ኪዳን ውስጥ ተስፋ የተሰጠበትን በእውን በአካል የሚፈጽም ቢሆንም፤ በአንጻሩ ደግሞ መንፈሳዊ መንግሥትም መሆኑን ገልጾ ተናግሮአል። ወደዚህ መንግሥት ለመግባት አብዛኛዎቹ አይሁዶች ያልተገነዘቡአቸውን መንፈሳዊ መሥፈርቶች ማሟላት ይጠይቃል። አብዛኛዎቹ አይሁዶች ኢየሱስን እንደ መሢሐቸው አድርገው ካለመቀበላቸውና ወደ መንግሥቱ ለሚያስገባው መንፈሳዊ መሥፈርት ስፍራ ካለመስጣቸው የተነሣ በአካል የምትታየው የእግዚአብሔር መንግሥት የምትመጣው ገና ወደፊት ነው።

2. የመንግሥቱ መንፈሳዊ ጎን፤ መንግሥቱ አሁኑኑ እዚሁ ናት

27ኛ ጥያቄ ማቴዎስ 11:12 አንብቡ። የእግዚአብሔር መንግሥት ከመቼ ጀምሮ በኃይል መግፋት ጀመረች?

28ኛ ጥያቄ፡- ሉቃስ 23:42 አንብቡ። ሀ) በመስቀል ላይ የነበረው ሌባ ኢየሱስን ምን ለመነው? ለ) ኢየሱስ መቼ ከእኔ ጋር በገነት ንሆናለህ ብሎ ነገረው?

29ኛ ጥያቄ፡- ዮሐንስ 18:36-37 አንብቡ። ሀ) ኢየሱስ መንግሥቱ ከየት አይደለችም አለ? ለ) በዚያን ጊዜ የኢየሱስ መንግሥት ከየት ነበረች።

30ኛ ጥያቄ፡- ቆላስይስ 1:13-14 አንብቡ። ሀ) አብ ከምን አዳነን? ለ) አብ ወዴት አመጣ?

ኢየሱስ እንዳስተማረው የእግዚአብሔር መንግሥት ሁለት የተለያዩ ገጽታዎች አሉአት። በመጀመሪያ መንፈሳዊው ገጽታ ነበራት። ሰዎች ኢየሱስ እንደ መድኃኒታቸውና እንደ ንጉሣቸው በመቀበል፤ አሁን ባሉበት ስፍራ የመንግሥቱ ዜጎች ይሆናሉ። እንዲሁም አሁኑኑ ባሉበት መንፈሳዊ ሁኔታዎችን በመቀበል፤ በእርሱ ቢያምኑና ቢከተሉት፤ ኢየሱስ ወደ ልባቸው ውስጥ በመግባት ንጉሣቸው ሆኖ ይገዛል። ኢየሱስ ለፈሪሳውያን፤ የእግዚአብሔር መንግሥት በመካከላቸው መሆንዋን እንደ ነገራቸው ቀደም ሲል በሉቃስ 17:20-21 ባለው ክፍል አንብበናል። ምንም እንኳን በዓይን የምትታየው አካላዊ መንግሥት ገና ያልተቋቋመች ብትሆንም፤ የመንግሥቱ መመሥረት በእርሱ አካላዊ መገኘት የተከናወነ ጉዳይ መሆኑን እየነገራቸው ነበር። የመንግሥቱ መንፈሳዊ አጀማመር የተመሠረተው በኢየሱስ ወደ ምድር መምጣት ነበር። በማቴዎስ 11:12 ላይ ኢየሱስ ለተሰበሰበው ሕዝብ ሲናገር፤ የእግዚአብሔር መንግሥት በኃይል መግፋት የጀመረችው፤ ዮሐንስ መጥምቁ አገልግሎቱን ከጀመረበት ጊዜ አንሥቶ እንደነበረው ነው። ዮሐንስ ከኢየሱስ ቀድሞ የመጣ ሲሆን፤ አገልግሎቱም የእግዚአብሔር መንግሥት ወደ ሰው ልጅ ታሪክ ውስጥ ልትገባ መሆኗን በቅድሚያ የማወጅ ሥራ ነበረ። በሉቃስ 23:42-43 እንደተጻፈው፤ በመስቀል ላይ የነበረው ሌባ፤ ኢየሱስ ወደ መንግሥቱ በሚመጣበት ጊዜ እንዲያስበው ተማጸነ፤ ያኔ ኢየሱስ የሰጠው መልስ ብዙ ነገሮችን ያስተምረናል። በመጀመሪያ፤ ኢየሱስ ከእርሱ ጋር በገነት መሆኑን፤ በመንግሥቱ ውስጥ ከመሆኑ ጋር አንድ አድርጎ ቆጥሮታል። ሌባው ሰው በሞተ ጊዜ እግዚአብሔር ወዳለበት ገብቷል። ኢየሱስም ራሱ በዚያ እንደሚሆን አረጋግጦለታል። ይህም ልክ በመንግሥቱ ውስጥ መሆን እንደሆነ አመለክቷል። እንዲሁም ኢየሱስ፤ ዛሬውኑ ከእኔ ጋር በገነት ውስጥ ትሆናለህ አለው። ሌባውም ሰው እንደ ሞተ ወዲያውኑ ከክርስቶስ ጋር በመንግሥቱ ውስጥ ሆነ። ምንም እንኳን ክርስቶስ በአካል የምትታየውን መንግሥት በምድር ላይ ገና ባይመሠረትም፤ ሌባው ሰው ከክርስቶስ ጋር በገነት ሆኖ የመንግሥቱን በረከት ማጣጣም ጀምሮአል። በዮሐንስ 18 ላይ ኢየሱስን ንጉሥ እንደሆነ ጴጣሮስ ጠይቆት ነበር (ቁጥር 37)። ኢየሱስም ንጉሥ ነኝ ብሎ መለሰለት። ነገር ግን የእርሱ መንግሥት ጴጣሮስ የሚያውቀው መንግሥት ዓይነት አለመሆኑንም ገለጸለት። ኢየሱስም ሲናገር፤ መንግሥቱ ከዚህ ዓለም እንዳልነበረች ጠቅሶለታል። ኢየሱስ ይህን ባለ ጊዜ ማስረዳት የፈለገው፤ በዚያን ጊዜ የእርሱ መንግሥት መንፈሳዊ መንግሥት ብቻ እንደ ነበረች ነው። በመጨረሻም ጳውሎስ በቆላስይስ ምዕ. 1:13-14 አማኞች ከጨለማ መንግሥት ተላቅቀው፤ ወደ ፍቅሩ ልጅ መንግሥት መምጣታቸውን ይናገራል። እኛም ከክርስቶስ እንደ መድኃኒታችን አድረገን በምናምንበት ጊዜ፤ በመንፈስ ወደ እግዚአብሔር መንግሥት እንገባለን።

የተመለከትናቸው ጥቅሶች ሁሉ፤ ኢየሱስ የእግዚአብሔርን መንግሥት በመንፈሳዊ ደረጃ ወደዚህ ምድር እንዳመጣ ያስተምረናል። ኢየሱስ የሚገዛው በሚያምኑትና በሚከተሉት ልብ ውስጥ ነው። እርሱ ንጉሣቸው ነው፤ እነርሱም የመንግሥቱ ዜጎች ናቸው። ይሁን እንጂ የእግዚአብሔር መንግሥት ገና ሙሉ በሙሉ በምድር ላይ አልተቋቋመችም። ሁለተኛው ስለ እግዚአብሔር የኢየሱስ ጠቃሚው ትምህርት መንግሥቱ ገና ወደፊት የምትመጣ መሆኗ ነው። ስለሆነም ያን ጊዜ እግዚአብሔር ኢየሱስን ንጉሥዋ አድርጎ መንግሥቱን በምድር ላይ ሙሉ በሙሉ ይመሠረታል። በዚያን ጊዜም በብሉይ ኪዳን ውስጥ ስለ መንግሥቱ የተሰጡትን ተስፋዎች ሁሉ ይፈጽማል፤ ደግሞም ፍጹም የሆነ ሰላም፤ ፍትሕና ብልጽግናን በምድር ላይ ላሉ የሰው ልጆች ሁሉ ይሰጣል።

3. ምሉዕና አካላዊ የመንግሥቱ ገጽታ፡- መንግሥቱ ገና ልትመጣ አላት።

31ኛ ጥያቄ፡- ማቴዎስ 6:10 አንብቡ። ደቀ መዛሙርት ስለ እግዚአብሔር መንግሥት ምን ብለው መጸለይ ነበረባቸው?

32ኛ ጥያቄ፡- ማቴዎስ 8:11 አንብቡ። በምትመጣው ሰማያዊ መንግሥት ውስጥ ማን ይሆናል?

33ኛ ጥያቄ፡- ሉቃስ 1:32-33 አንብቡ። ሀ) እግዚአብሔር ለኢየሱስ የሚሰጠው የምን ዙፋን ነው? ለ) ኢየሱስ በእነማን ላይ ይነግሣል? ሐ) የኢየሱስ መንግሥት መች ታበቃለች?

34ኛ ጥያቄ፡- ሉቃስ 22:18 አንብቡ። ሀ) ኢየሱስ ዳግም ከወይኑ ፍሬ መቼ እጠጣለሁ አለ? ለ) ሉቃስ 22:29-30 አንብቡ። ኢየሱስ ደቀ መዛሙርቱ በመንግሥቱ ውስጥ ምን እንደሚሠሩ ተናገረ?

ኢየሱስ ስለ እግዚአብሔር መንግሥት ያስተማረው ሁለተኛው ነገር፤ ፍጹማዊቷና በዓይን የምትታየው መንግሥት ወደፊት እንደምትመጣ ነው። በማቴዎስ 6:10 ውስጥ ጌታ ኢየሱስ ደቀ መዛሙርቱን እንዴት መጸለይ እንዳለባቸው ባስተማራቸው ጊዜ፤ ስለምትመጣው የእግዚአብሔር መንግሥት እንዲጸልዩ አስተምሯቸው ነበር። እንዲህ ማለት በአንድ በኩል የእግዚአብሔር መንግሥት ገና ወደ ምድር አልመጣችም ማለት ነው። ስለዚህ እግዚአብሔር መንግሥቱን ወደ ምድር የማምጣቱን ተስፋ በቅርብ ጊዜ ውስጥ እንዲፈጽም መጸለይ ይገባናል። እንዲሁም በማቴዎስ 8:11 ላይ፤ ጌታ የተሰበሰቡትን ሰዎች ሲያስተምራቸው ሳለ፤ ብዙዎች አረማውያን ከአብርሃም፤ ከይስሐቅና ከያዕቆብ ጋር በመንግሥተ ሰማይ በታላቅ ደስታ ይሆናሉ ብሏቸው ነበር። ይህ ደስታ ገና አልሆነም። ወደፊት በዚህ ምድር ላይ የምትቋቋመውን እውን የሆነችዬቱን አካላዊ የእግዚአብሔርን መንግሥት ይጠብቃል። በትምህርታችን በሰባተኛው ክፍል እንደተመለከትነው፤ መንግሥተ ሰማይ የተባለችው ከእግዚአብሔር መንግሥት ጋር አንድ ናት። በሉቃስ 1:32-33 ባለው ክፍል፤ መልአኩ ለማርያም ሲናገራት፤ እግዚአብሔር ለኢየሱስ የአባቱን የዳዊትን ዙፋን

ይሰጠዋል አላት። ይህ የመልአኩ ብሥራት አንደኛው ከዳዊት ዘር ይመጣል ተብሎ በብሉይ ኪዳን ውስጥ ተስፋ የተሰጠበትን መሢሕ መሥፈርት ሁሉ ኢየሱስ እንደሚያሟላ ነው። እነዚህ ተስፋዎች ገና ከፍጻሜ አልደረሱም። እንደዚሁም መልአኩ ለማርያም አክሎ ሲነግራት፡ እርሱ በያዕቆብ ቤት ላይ እንደሚነግሥና፡ መንግሥቱም ፍጻሜ እንደማይኖረው ነበር። ይሁን እንጂ ዛሬም ድረስ አብዛኛዎቹ አይሁዶች ኢየሱስን እንደ መሢሕና ንጉሣቸው አድርገው አልተቀበሉትም። ነገር ግን በምድር ላይ ተመሥርታ ለዘላለም የምትዘልቀው አካላዊ የእግዚአብሔር መንግሥት ስትመጣ በኢየሱስ ያላመኑበት ሁሉ ትክክለኛነቱን ይገነዘቡታል። እንዲሁም በሉቃስ 22:18 ላይ ኢየሱስ፡ የእግዚአብሔር መንግሥት ስትመጣ ከወይኑ ፍሬ እንደሚጠጣ ተናግሮአል። ይህ የኢየሱስ አነጋገር እንደሚገልጸው፡ ወደፊት አንድ ቀን መንግሥቱ ስትቋቋም ኢየሱስ በአካል ገዢ የእንደሚሆን ነው። በዚያን ጊዜ ኢየሱስ በመንግሥቱ ከአገልጋዮቹ ጋር በአንድነት ይበላል፡ ደግሞም ይጠጣል። በሉቃስ 22:29-30 ባለው ክፍል አሥራ ሁለቱ ደቀ መዛሙርት በዚያን ጊዜ ከእርሱ ጋር እንደሚበሉና እንደሚጠጡ፡ እንዲሁም እስራኤልን እንደሚገዙ ተስፋ ሰጥቶአል። ይህ የኢየሱስ ተስፋ የሚፈጸመው እርሱ ወደ ምድር ተመልሶ፡ መንግሥቱም በእውን በአካል በምድር ላይ ሲመሠረት ነው።

እንግዲህ የእግዚአብሔር መንግሥት ኢየሱስ ወደዚህ ምድር በመጣ ጊዜ በመንፈሳዊ መንገድ የተጀመረች ቢሆንም በሙሉ አቋም ገና አልተመሠረተችም። ኢየሱስ ዳግም ወደዚህች ምድር ተመልሶ አገዛዙን በቀጥታ በሚያስፍንበት ጊዜ፡ መንግሥቱ ሙሉ በሙሉ መመሥረት የእውን ይሆናል። የእግዚአብሔር መንግሥት በመንፈሳዊ መንገድ ቀድሞውኑ ስለ ወጣች፡ ነገር ግን በሙላትም ገና ስለምትመጣ በአካል፡ እንዳንድ የመጽሐፍ ቅዱስ ተማሪዎች መንግሥቱ «መጥታለች፡ ገናም ትመጣለች ይላሉ። የእግዚአብሔር መንግሥት የኢየሱስ አገዛዝ ነው። ይህም መንግሥት ኢየሱስን የሕይወታቸው ንጉሥ ባደረጉ ሰዎች ልብ ውስጥ ተመሥርቷል። ነገር ግን ንጉሡ በአካል ሲመለስ ፍጹም መመሥረቷ ይረጋገጣል።

35ኛ ጥያቄ፡- ኢየሱስ በምድር ላይ ፍጹም የሆነ ፍትሐዊ ገዥነቱን፤ ሰላምንና ብልጽግናን ለመስጠት ወደ ምድር ተመልሶ የሚመጣ መሆኑ ምን ያህል ያበረታታችኋል?

36ኛ ጥያቄ፡- ኢየሱስን የሕይወታችሁ ንጉሥ አድርጋችሁታል? እንዲህ ከሆነ ከሕይወታችሁ ውስጥ በእርሱ አመራር ሥር እንዳይሆን ያደረጋችሁት ክፍል አለ? ታዲያ በዚህ በእርሱ አመራር ሥር እንዲሆን እንዴት አላልፋችሁ ለእርሱ ትሰጣላችሁ?

ኢየሱስ ፍጹም የሆነ ፍትሐዊ አመራር፤ ሰላምንና ብልጽግናን በምድር ላይ ለማስፈን ተመልሶ የመምጣቱ ነገር ለአማኞች ትልቅ ማበረታቻ ነው። የማያምኑ ሰዎች በሚያሳድዱን ጊዜ፡ ኢየሱስ አንድ ቀን መጥቶ ለተሰደዱትና ለተሠቃዩት ዋጋቸውን እንደሚሰጣቸውና የበደሏቸውንም እንደሚቀጣ ማወቃችን ትልቅ መጽናናትንና ብርታትን ይሰጠናል። በዓለም

ላይ ኢ-ፍትሐዊ የሆኑ ድርጊቶችን በምናይበት ጊዜ አንድ ቀን ኢየሱስ ተመልሶ መጥቶ ፍትሕን በመስጠት ነገሮችን ሁሉ እንደሚያስተካክል መገንዘባችን ብርታትን ይሰጠናል። እንዲሁም ጦርነት የምንወዳቸውን ሰዎች ከአጠገባችን በሞት ሊወስዳቸው፣ ደግሞም ረሃብ የምንወዳቸውን ሲያሠቃይ ስናይ፣ በአንጻሩ ኢየሱስ አንድ ቀን ሰላምንና ብልጽግናን ለሰዎች ሁሉ እንደሚያመጣ ማወቃችን ብርታትን ይሰጠናል?

1. ተዛምዶ፡- መንግሥቱ አሁኑኑና እዚሁ መገኘቷ

ከርስቲያኖች ኢየሱስ አንድ ቀን መንግሥቱን በምድር ላይ ያቋቁሟል በሚለው ተስፋ ብቻ መኖራቸው በቂ አይደለም። አማኞች ከዚህ ቀደም ኢየሱስን ተቀብለው ንጉሣቸው ያደረጉ ሰዎች ናቸው። እርሱም መንግሥቱን በልባቸው ውስጥ መሥርቷል። ከዚህም የተነሣ እነርሱ የመንግሥቱ ዜጎች ሊሆኑ ችለዋል። ስለዚህ አማኞች በምድር ላይ በሚኖሩበት ስፍራና ጊዜ፣ እንደ እርሱ ዜጎች በመኖር ማንነታቸውን ሊያሳውቁ ይገባል። በመሆኑም ሕይወታችንን በሙሉ አሳልፈን ለኢየሱስ አመራር መስጠት አለብን፣ ገንዘባችንን ሁሉ፣ ቤታችንን ሁሉ፣ ልጆቻችንን፣ ሥራችንን፣ ነፃ ጊዜአችንን፣ በተጨማሪም ፍላጎታችንንም ሆነ የወደፊት ምኞታችንን ለእርሱ መስጠት ይገባናል። ኢየሱስን በሁሉ ነገርና በሕይወታችን ላይ ንጉሣችን ማድረግ ይጠበቅብናል።

በወንጌላችን ውስጥ ካሉት እጅግ ጠቃሚ ከሆኑ የትምህርት ክፍሎች አንዱ፣ የኢየሱስ የተራራ ላይ ስብከት ነው። ጌታ ኢየሱስ በዚህ በተራራ ስብከቱ ላይ ለተከታዮቹ፣ የመንግሥቱ ዜጎች የሆኑ ሁሉ እንዴት መኖር እንዳለባቸው አስተምሮአቸዋል። በዚህም ለደቀ መዛሙርቱ እንደ እግዚአብሔር ዜጎች ባሉበት ስፍራና ቅጽበት እንዴት ሊኖሩ እንደሚችሉ ነግሮአቸዋል።

37ኛ ጥያቄ፡- ማቴዎስ 5፡3-12፣ 17-20፣ 5፡30፣ 7፡21 አንብቡ። እነዚህን ምንባቦች በምትመለከቱበት ጊዜ፣ የኢየሱስ መንግሥት ዜጎች የሆኑ ሰዎች ያላቸውን ባሕርይ፣ ወይም ልዩ መለያ ነጥብ በነጥብ ጻፉ። ይህ ዝርዝር ብፁዓን የሆኑ ሰዎችን ባሕርያትና የእውነተኛውን ጽድቅ ባሕርያት ያጠቃልላል።

ጌታ በተራራ ስብከቱ ላይ የሰጠውን ትምህርትና ስለ እግዚአብሔር መንግሥት ዜጎች ዓይነተኛ መለያ ባሕርያት የገለጸውን ለማጥናት ጊዜ አይኖረንም። ነገር ግን በአጠቃላይ ትምህርቱን ሰብሰብ አድርገን ስንመለከተው፣ ስለ ትሑታንና በእግዚአብሔር ስለሚታመኑት፣ ጽድቅን ስለሚራቡና ስለሚጠሙ፣ ምሕረትን ስለሚያደርጉ፣ ስለሚያስታርቁ ለክርስቶስ ጸንተው በመቆማቸው ስለሚገፉት፣ የእግዚአብሔርን ትእዛዛት በትክክለኛ መንፈሱ ስለሚፈጽሙ፣ እግዚአብሔርን አስቀድመው ስለሚሹና የክርስቶስን ፈቃድ ስለሚፈጽሙ ሆኖ እናገኘዋለን። በመሆኑም፣ የእግዚአብሔር መንግሥት ዜጎች በየቀኑ እነዚህን ነገሮች ለመፈጸም የሚጥሩ ናቸው።

38ኛ ጥያቄ፡- ማቴዎስ 7:21 በቃል አጥኑ። ይህን ጥቅስ በሚቀጥለው ቀን ውስጥ ቢያንስ አምስት ጊዜ ደጋግማችሁ በአእምሮአችሁ ውስጥ አሰላስሉ። በምታሰላስሉበት በእያንዳንዱ ጊዜም፡ ራሳችሁን «አሁን ለእኔ ሕይወት የኢየሱስ ፈቃድ ምንድን ነው? አሁን በዚህ ቅጽበት ኢየሱስ ምን እንዳደርግ ይፈልጋል?» በማለት ጠይቁ። በእነዚህ ጊዜያት ሁሉ ለኢየሱስ ፈቃድ ታዘዙ። ከዚያም ማስታወሻችሁን አውጥታችሁ፤ ለሕይወታችሁ የኢየሱስ ፈቃድ ምሳሌ የሆኑትን አምስቱን ጻፋችኋል።

አራተኛ ቀን- የኢየሱስ ሞት

ክርስቶስ ሰው የሆነበትና፤ እንደ ሰውም የኖረበት ምክንያት፤ በመስቀል ላይ ለመሞት ነበር። ምንም እንኳን የኢየሱስ ቅዱስ ሕይወት ለእኛ ምሳሌ ቢሆንም፤ ስለ መንግሥቱ የሰጠው ትምህርትም ለሕይወታችን ተስፋና መመሪያ ሆኖ ቢያገለግለንም፤ ኢየሱስ የፈጸመልን ታላቁ ተግባር ስለ እኛ መሞቱ ነው። የእርሱ መስቀል የመላ ሕይወቱ ትኩረትና ከፍተኛው ድርጊት ነው። በዚህ መጽሐፍ ሁለተኛው አጋማሽ ላይ፤ ስለ ክርስቶስ ሞትና ለመጻናችን ስለሚያበረክተው ትርጉም በዝርዝር እንነጋገራለን። ሆኖም በኢትዮጵያ ውስጥ ብዙ ሰዎች ኢየሱስ በሞተ ጊዜ በእርግጥ ምን እንደሆነ ጥያቄዎች አሉዋቸው። ዛሬ ከእነዚህ ጥያቄዎች ውስጥ ጥቂቶቹን ለመመለስ እንሞከራለን። ይህ በተለይ ለኢትዮጵያ ክርስቲያኖች ጠቃሚ ነው።

1. ኢየሱስ በእውነት ተሰቅሎ ነበር?

የእስልምና እምነት ተከታዮች ኢየሱስ ተሰቅሎአል የሚለውን አስተሳሰብ ፈጽመው አይቀበሉትም። እነርሱ ኢየሱስ ነቢይ መሆኑን ያምናሉ። አላህ ደግሞ ከነቢያት መካከል አንዱ የሆነውን ኢየሱስን ጭካኔ በተሞላበት ሁኔታ የወንጀለኛ ሞት እንዲሞት አያደርግም ይላሉ። ስለዚህ ብዙ ሙስሊሞች እግዚአብሔር በኢየሱስ ፋንታ ሌላ ሰው በመስቀል ላይ ተክቶ እንዲሰቀል አድርጓል ባይ ናቸው። አንዳንዶቹ ደግሞ ይህ ምትክ የተሰቀለ ሰው ይሁዳ ነበር ይላሉ።

ክርስቲያኖች ሙስሊሞች ለሆኑ ወዳጆቻቸው፤ ለዚህ ታሪካዊ መረጃዎችን በማቅረብ ሊመልሱላቸው ይችላሉ። በመጀመሪያ፤ አራቱ ወንጌላትና ሌሎች የአዲስ ኪዳን በርካታ መጻሕፍት፤ ኢየሱስ በመስቀል ላይ ተሰቅሎ ስለ መሞቱ በግልጽ ያስተምራሉ። ሙስሊሞች ብዙ ጊዜ ሲናገሩ፤ ክርስቲያኖች እውነተኛችን ወንጌላት ለውጠዋል ይላሉ። ነገር ግን አብዛኛዎቹ የጥንት አዲስ ኪዳን ቅጂዎች፤ ዛሬ በእጃችን ከሚገኙት ወንጌላት ጋር ተመሳሳይና በይዘት የማይለያዩባቸው እንዲሁም ከጥንታውያን ቅዱሳን መጻሕፍት መካከል ኢየሱስ አልሞተም የሚሉ የሉም። ሁለተኛ፤ ክርስቲያኖች ያልነበሩ ጥንታውያን የታሪክ ምሑራን ሳይቀሩ፤ ኢየሱስ መሞቱን መስከረዋል። አይሁዳዊ የታሪክ ሰው የነበረውና ከክርስቶስ ልደት በኋላ በ70ኛው ዓመተ ምሕረት አካባቢ የኖረው ጆሴፊስ ኢየሱስ ታዋቂና ታሪካዊ ሰው መሆኑን ጠቅሶ፤ በኢላጦስ ትእዛዛት መሰቀሉን ጽፋል። እንዲሁም ኢየሱስ መሢሕ መሆኑን ያልተቀበሉ አይሁድ ጸሐፊዎች የጻፉዋቸው ሌሎች መጻሕፍትም

ኢየሱስ መስቀሉን ተስማምተውበታል። ታኪተስ የተባለው ሮማዊ ታሪክ ጸሐፊ፣ ጴጥሎስ ኢየሱስን እንደ ሰቀለው ጽፎአል። የታሪክ ማስረጃዎች የሰጡት ምስክርነት በግልጽ የኢየሱስን መስቀል የሚያረጋግጥ ነው።

39ኛ ጥያቄ፦ ክርስቶስ ስለ መስቀሉ፣ መስሊም ለሆኑ ወዳጆቻችሁ ልትገልጹላቸው የምትችሉት ምን ማስረጃ አለ?

ክርስቶስ በእርግጥ በመስቀል ላይ ተሰቅሎ የሞተ መሆኑን፣ ክርስቲያኖች ለመስሊም ወዳጆቻቸው ታሪካዊ መረጃዎችን በማቅረብ ሊያረጋግጡላቸው ይችላሉ። ነገር ግን እንደ እውነቱ ከሆነ ኢየሱስ መስቀሉን መስሊሞች አምነው የማይቀበሉበት ምክንያት፣ ኢየሱስ የኃጢአትን ቅጣት ሊከፍል በመስቀል ላይ በመሥዋዕትነት ተሰቅሎ መሞት እንደ ነበረበት ስላልገባቸው ነው። ስለዚህ ክርስቶስ በመስቀል ላይ ተሰቅሎ መሞት ያስፈለገበትን ምክንያት፣ ክርስቲያኖች ለመስሊሞች ወዳጆቻቸው በትዕግሥትና በፍቅር ሊገልጹላቸው ይገባል። ይህንንም በዚሁ መጽሐፍ በሁለተኛው አጋማሽ ላይ እንወያይበታለን?

2. ኢየሱስ ያለ ኃጢአት ነበር፣ ስለዚህ መስቀል አልነበረበትም።

ስለ ኢየሱስ ሞት መገንዘብ የሚገባን ሁለተኛው እውነታ እርሱ በሞተ ጊዜ ያለ ኃጢአት እንደ ነበር ነው። ምንም እንኳን እንደ ወንጀለኛ ተቆጥሮ በአደባባይ ተሰቅሎ ቢሞትም፣ ለሞት የሚያበቃው ወንጀል ከቶ አልፈጸመም። እንደ እውነቱ ከሆነ፣ በመላ ሕይወት ዘመኑ ምንም ዓይነት ስሕተት አልሠራም።

40ኛ ጥያቄ፦ ማቴዎስ 27:22-25፤ ሉቃስ 23:4፣ 22 አንብቡ። ጴጥሎስ በመጨረሻው ኢየሱስ ላይ ምን አደረገ?

41ኛ ጥያቄ፦ በክፍል ሁለት ትምህርታችን ላይ፣ ኢየሱስ ኃጢአት መሥራቱን ወይም አለመሥራቱን አጥንተን ነበር። በዚያን ጊዜም ማቴዎስ 26:59-60፤ ዮሐንስ 8:46፤ ዕብራውያን 4:15፤ 1ኛ ጴጥሮስ 2:22፤ 2ኛ ቆሮንቶስ 5:21 እና 1ኛ ዮሐንስ 3:5ን አንብበናል። አሁን የሰጣችሁትን መልሶች አንብቡ። ታዲያ ኢየሱስ ኃጢአት ስለ መሥራቱ፣ ወይም ስላለመሥራቱ የእናንተ መደምደሚያ አላብ ምንድን ነው?

42ኛ ጥያቄ፦ ዘሌዋውያን 4:3፣22 አንብቡ። ለኃጢአት ይቅርታ ምን ዓይነት መሥዋዕት ይቀርብ ነበር?

43ኛ ጥያቄ፦ 1ኛ ጴጥሮስ 1:18-19 አንብቡ። በቂጥር 19 ላይ ክርስቶስ ምን ዓይነት በግ ተብሎ ተገለጸ?

ኢየሱስ ጴጥሎስ ፊት ቀርቦ ክሱ በተሰማ ጊዜ፣ ጴጥሎስ ውሳኔውን ግልጽ አድርጎት ነበር። ይኸውም ኢየሱስ ምንም ዓይነት ወንጀል አለመሥራቱ ነበር። ታዲያ ጴጥሎስ የማያዳላና ጽድቅን የተከተለ ፍርድ የሚሰጥ ዳኛ ቢሆን ኖሮ፣ ኢየሱስን በነፃ ባሰናበተው ነበር። ዳሩ ግን ጴጥሎስ ሕዝቡን ፈራ። ከፍርሃቱም የተነሣ፣ ኢየሱስ እንዲሰቀል አሳልፎ ሰጠው። ጴጥሎስ ኢየሱስ ከምንም ዓይነት ወንጀል ነፃ ነው ብሎ ማሳወቁ፣ ስለ ኢየሱስ አጠቃላይ ሕይወት መልካም ድምዳሜ ሆኗል። በዚህ ረገድ ኢየሱስ ፈጽሞ

ኃጢአት ላለመሥራቱ አዲስ ኪዳን አቋሙ ግልጽ ነው። በኢየሱስ ዘመን የነበሩ ሰዎችም፤ እርሱን የሚከሱበት አንዳችም ኃጢአት አላገኙበትም (ዮሐ. 8:46)፤ ማቴዎስ 26:59-60)። ጴጥሮስ (1ኛ ጴጥሮስ 2:22)፤ ጳውሎስ (2ኛ ቆሮ. 5:21)፤ ዮሐንስ (1ኛ ዮሐ. 3:5) እንደዚሁም የዕብራውያን ጸሐፊ (ዕብራውያን 4:15)። ሁላቸውም ኢየሱስ ምንም ዓይነት ኃጢአት ላለመሥራቱ፤ በአንድ ድምፅ ይመሰክሩለታል።

ኢየሱስ ኃጢአት ያልሠራ ሰው ሆኖ ስለ መሞቱ በሚገባ መገንዘብ በጣም ጠቃሚ ነው። የብሉይ ኪዳን ሕግ እንደሚያስተምረው፤ ለኃጢአት ይቅርታ የሚቀርበው እንስላ ንጹሕ መሆን እንደ ነበረበት ነው። ስለዚህ መሥዋዕት የሚሆነው እንስላ ፍጹም መሆን ይጠበቅበት ነበር። የዓለምን ኃጢአት ለማስወገድ መሥዋዕት የሆነው ክርስቶስም ያላንዳች ነውር ፍጹም መሆን ነበረበት። 1ኛ ጴጥሮስ 1:19 ኢየሱስን፤ ነውር የሌለበት ንጹሕ በግ ሲል ይገልጻል። ስለሆነም ኢየሱስ ፈጽሞ ኃጢአት አላደረገም። እርሱ ሙሉ በሙሉ ፍጹም ነበር። ሮማውያን አደገኛ የሆኑ ወንጀለኞችን በስቅላት ይቀጡዋቸው ነበር። ኢየሱስም በመስቀሉ፤ ትልቅ ወንጀል እንደ ሠራ እየተቀጣ ያለ ይመስል ነበር። ግን ኢየሱስ ከሕግ ውጭ የተሰቀለ መሆኑን መጽሐፍ ቅዱስ በግልጽ ያስረዳል። እርሱ ከማንኛውም ወንጀል ነፃ መሆኑ ብቻ ሳይሆን፤ ከምንም ዓይነት ኃጢአትም ነፃ ነበር።

3. ኢየሱስ በሞተ ጊዜ በአካሉ ላይ ምን ደረሰ?

ስቅላት በዘመናት ውስጥ ከታዩት የቅጣት ዓይነቶች ሁሉ ጭካኔ የተሞላበት አሰቃቂ የሆነ የቅጣት ድርጊት ነው። የስቅላት ቅጣት በመጀመሪያ የተጀመረበት ምክንያት ሰውን እያሠቃየ ቀስ በቀስ ወደ ሞት እንዲያደርስ ነው። የስቅላት ፍርድ የሚፈጸምባቸው ሰዎች ራቂታቸውን በመስቀሉ ላይ ተዘርግተው በምስማር በሚሰቀሉበት ግንድ ላይ ይቸነከራሉ። በእያንዳንዱ የእጅ መጋጠሚያ ላይ አንዳንድ ምስማር ይመታል። ከዚያም በሁለቱ የእግሮቹ ቁርጭምጭሚቶች ላይ አንዳንድ ምስማር ይቸነከራል። ከዚያም የመስቀያው ግንድ ብድግ ተደርጎ ጉድጓድ ውስጥ በኃይል ይተከላል። በዚህን ጊዜ የተሰቀሉት ሰዎች ጡንቻዎቻቸውና ብልቶቻቸው ከውስጥ ስለሚተረተሩ የሚያስቅቅ ሕመም ይሰማቸዋል። ከዚህ ሕመም የተነሣ በስቅላቱ ላይ ያሉ ሰዎች ብዙ ጊዜ መጀመሪያ ላይ ራሳቸውን ይስታሉ፤ ሆኖም ብዙ ሳይቆይ አእምሮአቸው መለስ ይልላቸዋል። ክርስቶስ በተሰቀለ ጊዜ በመስቀል ላይ ሳለ በሰውነቱ ላይ ስለደረሰበት ሁኔታ ለመግለጽ፤ ከሌላ መጽሐፍ «የክርስቶስ ሕይወት» “The Life of Christ by Frederick Farrar” በሚል ርእስ በፍሬድሪክ ፋረር ከተጻፈው መጽሐፍ ረጅም ክፍል ልጠቅስ እወዳለሁ።

«ተፈጥሮአዊ ያልሆነው አቋሙ እያንዳንዱን እንቅስቃሴ አሰቃቂ ሕመም አድርጎታል፤ የተቀደዱት የደም ሥሮችና የተጨፈለቁት ጅማቶች ሳያቋርጥ የሚያሙት ቁስሎቹ፤ በመጋለጥ ያንገበግቡት፤ ቀስ በቀስም በስብሰው፤ ትልልቅ የደም ሥሮች (የደም ቅዳዎች)፤ በተለይም

የራሱና የሆድ ዕቃው አብጠውና በደም ጫና ተሞልተው፤ እና ሁሉም ሥቃይ እየባሰ ሲሄድ የሚያንገበግብና ፈጽሞ የማይቻል የሚያቃጥል የባሰ ጥም ተጨመረበት።»

በመስቀል ላይ የተሰቀለ ሰው ለመተንፈስ አየር ወደ ውስጥ በሚሰብበት ጊዜ ሰውነቱ ወደ ላይ ስለሚመዘገ በምስማር የተቸነከሩ ቁርጭምጭሚቶችን ይጫናል። ከዚህም የተነሣ ኃይለኛ ሕመም ይሰማዋል። ጡንቻዎቹ ሁሉ ይኮማተራሉ። ከትኩሳቱ ብርታት የተነሣም ራሱን ያዘረዋል። ሥቃይ እየበዛ ሲሄድም፤ ሞት ግን ቶሎ አይመጣም። አንዳንድ ሰዎች በተለይ የሚጠጣ ነገር ተሰቅለው ባሉበት ከተሰጣቸው በመስቀል ላይ ለበርካታ ቀናት በሕይወት እንደሚቆዩ ታውቋል። ስቅላት የተፈረደባቸው ሰዎች እንዴት ይሞታሉ? እንደ ልብ ለመተንፈስ ስለማይችሉና መተንፈስም በሚሞክሩበት ጊዜ ሥቃይ ስለሚሰማቸው በትንፋሽ እጥረትና በእክስጂን እጦት ይሞታሉ። አንዳንዶቹ ሳይሞቱ ለአንድ ወይም ለሁለት ቀናት ቢቆዩም፤ በውኃ ጥም፤ በደም እልቂትና በድካም ይሞታሉ።

ኢየሱስ ግን እናንተንና እኔን ስለ ወደደ የደረሰበትን ሥቃይና ሕመም በትዕግሥት ተቀበለ።

44ኛ ጥያቄ፡- ኢየሱስ ለእናንተ ሲል በመስቀል ላይ የደረሰበትን መከራ ችሎ በመቀበሉ፤ ምን ይሰማችኋል? እስቲ ይህን ስሜታችሁን በጸሎት ለኢየሱስ ግለጹ።

4. ክርስቶስ በመስቀል ላይ ተሰቅሎ በነበረበት ጊዜ በመንፈሱ ላይ ምን ደረሰ?

ክርስቶስ በመስቀል ላይ ሳለ የደረሰበት አስቃቂ ሥቃይ አካላዊ ሥቃይ ብቻ አልነበረም። በዚህ ጊዜ፤ የደረሰበት አሠቃቂ ሥቃይ፤ የመንፈስ ሥቃይ ነበር። ኢየሱስ አባቱ ጽዋውን እንዲወስድለት በለመነው ጊዜ፤ እጅግ የፈራው በመስቀል ላይ ስለሚገጥመው አካላዊ ሥቃይ አልነበረም (ማቴ. 26:39)። እርሱ ሊያስወግድ የፈለገው ከአባቱ የሚለየውን መንፈሳዊ ሥቃይ ነበር።

45ኛ ጥያቄ፡- ማቴ. 27:45-46 አንብቡ። ሀ) ክርስቶስ በመስቀል ላይ ሆኖ ለሦስት ሰዓታት በቆየበት ጊዜ በምድሪቱ ላይ ምን ደረሰ? ለ) ስለ ኢየሱስ ጩኸት በቁጥር 46 ላይ አንብቡ። በዚህን ጊዜ እርሱ ከእግዚአብሔር አብ ጋር ስላለው ግንኙነት ይህ ከፍል ምን ይላል?

46ኛ ጥያቄ፡- 2ኛ ቆሮ. 5:21 አንብቡ። ኢየሱስ ለእኛ ብሎ ምን ሆነ?

በስቅላቱ ጊዜ ወደ ስድስት ሰዓት ማለትም በቀኑ አጋማሽ ላይና ከቀኑ ዘጠኝ ሰዓት ላይ በመስቀሉ አካባቢ ባሉ ስፍራዎች ፍጹም ጨለማ ሆነ፤ በዚህኑ ጊዜ ኢየሱስ እንዲህ ሲል ጮኸ፤ «አምላኬ፤ አምላኬ ለምን ተውከኝ?»። ኢየሱስ ይህን ማለቱ የመዝሙር 22:1 ቃል መጥቀሱ ነበር፤ በዚህን ጊዜ በግልጽ እንደታየው፤ እግዚአብሔር አብ፤ ከእግዚአብሔር ወልደ ጋር የነበረውን ዘላለማዊ ግንኙነት አቋርጦት ነበር። እግዚአብሔር አብ በምን ምክንያት ግንኙነቱን አቋረጠ? ያቋረጠበት ምክንያት በዚህን ጊዜ በመስቀል

ላይ ሆኖ የሞትን ጽዋ ይቀበል በነበረው፤ ሰው በሆነው ክርስቶስ ላይ የመላው ዓለም የኃጢአት ሸክም ወድቆ ስለነበረ ነው? 2ኛ ቆሮንቶስ 5:21 እግዚአብሔር ኢየሱስን ኃጢአት አደረገው ይላል። በወቅቱ በመስቀሉ ዙሪዩ የሰፈነው ጨለማ፣ ኢየሱስ የዓለምን ኃጢአት ለመሸከሙ እውን የሆነ ምልክት ነበር። እግዚአብሔር ከማንኛውም ኃጢአታዊ ነገር ጋር ግንኙነት ሊኖረው ስለማይችል፣ በዚህን ጊዜም ከልጁ ጋር የነበረው ግንኙነት ተቋረጠ። በምድር ላይ የታየው ጨለማ፣ አብ ከልጁ ጋር የነበረው ግንኙነት ለመቋረጡ ምልክት ነበር። የእግዚአብሔር ልጅ፣ ከዘላለም ጀምሮ በፍጹም ፍቅርና፣ በፍጹም ኅብረት ከእግዚአብሔር ጋር የነበረ ቢሆንም፣ አሁን ግን ከአባቱ ተለይቷል። በአባቱ ፍቅር በመርካትና በመደሰት ፈንታ፣ አባቱ በኃጢአት ላይ ባወረደው ቁጣ ሥቃይን ተቀበለ። ኢየሱስ በመስቀል ላይ ተሰቅሎ በቆየባቸው ሰዓታት ውስጥ በታሪክ ሁሉ እያንዳንዱ ሰው የፈጸመው ዘግናኝና አስከፊ የኃጢአት ጦስ ተሰምቶት ነበር። ብዙ ጊዜ ኃጢአት በምንሠራበት ወቅት በደል ይለማናል። ከዚህ የተነሣ ከእግዚአብሔር በመለየታችንና፣ ከእግዚአብሔርም ጋር የነበርን ግንኙነት በመቋረጡ እንከፋለን። ጌታ ኢየሱስ እንደ ነፍስ መገደል፣ አስገድዶ መድፈር፣ አመንዝራነትንና ስርቆትን የመሳሰሉትን ዘግናኝ ኃጢአቶች እንዲሁም፣ ሂትለር፣ ስታሊንና መንግሥቱን የመሰሉ ሰዎችም አስከፊ ኃጢአት በላዩ ላይ ተሸከመው። ኢየሱስ አባቱ በማለት ፈንታ «አምላኪ» ብሎ መጮኹ፣ በዚያን ሰዓት በእርሱና በአባቱ መካከል የነበረው ግንኙነት በአንድ ወንጀለኛና በፈራጅ ዳኛ መካከል እንዳለው ግንኙነት ስለነበረ ነው። ኢየሱስ በዚያኑ ጊዜ ቢሆንም፣ አምላክም ሰውም ነበር። ሆኖም ግን ከአባቱ ጋር ባለው የቤተሰባዊ ኅብረት ሊደሰትበት አልቻለም። በመሆኑም ለሦስት ሰዓታት ከአብ ጋር የነበረው ግንኙነት፣ የኃጢአት ተሸካሚነት ግንኙነት ነበር።

47ኛ ጥያቄ፡- ኢየሱስ ለዘላለም ከእግዚአብሔር ተለይታችሁ የነበራችሁበትን ያክል ሥቃይ በመስቀል ላይ በመቀበሉ ምን ይለማችኋል? እስቲ ስሜታችሁን ለእርሱ በጸሎት ግለጹ።

5. ክርስቶስ ከሞተ በኋላ፣ ወደ ሊዎል ወርዶ ነበር?

ስለ ክርስቶስ ሞት አንዳንድ አማኞች የሚያቀርቡት ጥያቄ፣ ኢየሱስ በመስቀል ላይ ከሞተ በኋላ ምን ሆነ? የሚል ነው። አስከፊኑ በመቃብር ውስጥ መቀበሩ ግልጽ ነው። ነገር ግን መንፈሱ ምን ሆነ? የሐዋርያት የእምነት መግለጫ ክርስቶስን፣ «በተሰቀለ፣ በሞተ፣ በተቀበረ ከዚያም ወደ ሊኦል በወረደ እንደ ቅዱሳት መጻሕፍት ቃል በሦስተኛው ቀን ከሙታን በተነሣ» ይላል። ታዲያ ኢየሱስ ከሞተ በኋላ መንፈሱ ወደ ሊኦል ወርዶ ነበር?

ኢየሱስ ከሞተ በኋላ ወደ ሊኦል መውረዱን የሚደግፉ በርካታ የመጽሐፍ ቅዱስ ጥቅሶች አሉ። ይሁን እንጂ እነዚህ ጥቅሶች ግልጽ ካለመሆናቸውም በላይ ለመገንዘብ አስቸጋሪዎች ናቸው። እነዚህን ጥቅሶች ከመመልከታችን

በፊት፡ ኢየሱስ ከሞተ በኋላ በመንፈሱ ላይ ምን እንደ ደረሰ በግልጽ የሚናገሩትን ጥቅሶች እንመለከታለን።

48ኛ ጥያቄ፡- ሉቃስ 23:43 አንብቡ። ሀ) ኢየሱስ ሌባው ሰው በዚያን ቀን የት ይሆናል አለ? ለ) ኢየሱስ በዚያን ቀን የት እንደሚገኝ ተናገረ?

ኢየሱስ በመስቀል ላይ በመሞት ላይ እያለ፡ በጎኑ ከተሰቀሉት ሌቦች መካከል አንደኛው፡ ኢየሱስ ንጹሕ እንደ ነበረና በእውነት እርሱ በእግዚአብሔር የተመረጠና በእርሱም በኩል ደኅንነትን ማግኘት እንደሚችል ተረዳ። ስለዚህ በመሞት ላይ በነበረው ኢየሱስ ስላመነ፡ «ኢየሱስ ሆይ፡ ወደ መንግሥትህ በምትመጣበት ጊዜ አስበኝ» አለ። በዚህ ጊዜ የኢየሱስ መልስ ፡ «ዛሬ ከእኔ ጋር በገነት ትሆናለህ» የሚል ነበር። ሌባው ሰው ድኖ ከእርሱ ጋር በዚያኑ ቀን በእግዚአብሔር ፊት እንደሚሆን ኢየሱስ ተስፋ ሰጠው። ይህ የኢየሱስ አነጋገር የሚገልጽልን፡ ከሞተ በኋላ ከእግዚአብሔር ጋር እንደሚሆን ኢየሱስ ራሱ ያውቅ እንደ ነበር ነው። ኢየሱስ ከሞተ በኋላ መንፈሱ እግዚአብሔር ወደሚገኝበት ገባ እንጂ፡ ወደ ሲኦል አልወረደም።

49ኛ ጥያቄ፡- ዮሐንስ 19:30 አንብቡ። ሀ) ኢየሱስ ከመሞቱ በፊት ምን ብሎ ጮኸ? ለ) ኢየሱስ በዚህ ጩኸቱ ምን ለማለት የፈለገ ይመስላችኋል?

50ኛ ጥያቄ፡- ሉቃስ 23:46 አንብቡ። ኢየሱስ ከመሞቱ በፊት ሌላ ምን ብሎ ጮኸ?

ኢየሱስ ልክ ከመሞቱ አስቀድሞ፡ «ተፈጸመ» ብሎ ጮኸ። ይህ ኢየሱስ ያሰማው የጩኸት ቃል፡ አንድ ዕዳ በሙሉ ከተከፈለ በኋላ፡ ዕዳው ሰነድ ግርጌ ከሚጻፈው ቃል ጋር ተመሳሳይ ነው። የዚህ ቃል ትርጉም «በሙሉ ተከፈለ» የሚል ነው። ኢየሱስ ይል የነበረው የመላው ዓለም ሙሉ የኃጢአት ዕዳ ተከፍሏል ነው። እርሱም በመስቀል ላይ፡ የሁሉንም ዓይነት ቅጣት በመቀበል ተሠቃይቷል። ከዚህ በኋላ ስለ ኃጢአት መሠቃየት አላስፈለገውም። የእርሱ ስለ ኃጢአት መሠቃየት ተፈጽሞአል። ኢየሱስ ከሞተ በኋላ ስለ ኃጢአት ተጨማሪ ሥቃይ ለመቀበል ወደ ሲኦል አልወረደም። ስለ ኃጢአት የደረሰበት ሥቃይ ሁሉ፡ በመስቀል ላይ ሆኖ ከአባቱ ጋር በተለያየ ጊዜ ተፈጽሞአል። በተጨማሪም ኢየሱስ ልክ ከመሞቱ በፊት ነፍሱን ለእግዚአብሔር አብ አደራ ሰጥቷል። እንደገናም እግዚአብሔርን «አባቴ» ብሎ ይጠራዋል። ከእግዚአብሔር አብ ጋርም ያለው ግንኙነት ታድሷል። ስለ ኃጢአት የተቀበለው ሥቃይ እንደ ተፈጸመ ያውቃል። ስለዚህ ነፍሱ በአባቱ ፊት በራሱ በአብ መልካም አቀባበል እንደሚደረግለት የተገባ መሆኑን ገለጸ። እነዚህ ጥቅሶች የኢየሱስ ሥቃይ በመስቀል ላይ ስለ ተፈጸመ፡ በመስቀል ላይ ከሞተ በኋላ በሲኦል እንዳልተሠቃየ ያመለክታሉ።

51ኛ ጥያቄ፡- ዮሐ. ሥራ 2:26-27 አንብቡ። እግዚአብሔር የኢየሱስን ነፍስ ከምን አዳናት?

ሆኖም ኢየሱስ ወደ ሲኦል ወርዶል የሚለውን አባባል ለመደገፍ አንዳንድ ጊዜ አራት ጥቅሶች ለማስረጃ ይቀርባሉ። የመጀመሪያው ጥቅስ፡ የሐዋ. ሥራ 2:26-27 (ይህም ከመዝሙር 16:20 ላይ የተወሰደ) ነው። ቃሉም የኢየሱስ ነፍስ በሲኦል ውስጥ አልቀረችም የሚለው ነው። የሆነ ሆኖ፡ ሲኦል ማለት ብዙ ጊዜ ገሃነም ማለት አይደለም። ብዙ ጊዜ ሲኦል ማለት፡ «መቃብር» ማለት ነው። ጴጥሮስ በዚህ ክፍል ላይ ስለ ክርስቶስ ትንሣኤ ይናገር ስለነበር፡ በሐዋ. ሥራ 2:26-27 አሳብ እግዚአብሔር ክርስቶስ ሞቶ እንዲቀር አላደረገም፤ ወይም በመቃብር ውስጥ አልተወወም፤ ይልቅስ ሕያው አደረገው ማለቱ እንደሆነ ግልጽ ነው።

52ኛ ጥያቄ፡- ኤፌሶን 4:8-10 አንብቡ። ክርስቶስ ወደ የት ወረደ?

ሁለተኛው ጥቅስ፡ ኤፌሶን 4:9 ነው። እርሱም ኢየሱስ «ወደ ምድር ታችኛው ክፍል ወረደ» ይላል። ሆኖም የዚህ አገላለጽ፡ «ታችኛው ክፍል» ሲል ምድር ማለቱ ሊሆን ይችላል። ምክንያቱም ሐዋርያው ጳውሎስ ክርስቶስ ከምድር ተነሥቶ ወደ ሰማይ ስለማረጉ ያወዳድር ስለነበር (ቁጥር 10)፤ ይህ ያለጥርጥር የሚያመለክተው ክርስቶስ ወደ ታችኛው ክፍል ማለትም ምድር እንደ ወረደና ከዚያም ወደ ሰማይ ወጥቶ ለሰው ልጆች ሰጦታን እንደ ሰጠ ነው። ኤፌሶን 4:9 ኢየሱስ ወደ ገሃነም ሄደ ብሎ አያስተምርም። ግን የሚለው በመጀመሪያም ወደ ምድር እንደ መጣና ከዚያም ወደ ሰማይ እንደ አረገ ነው። እንግሊዝኛ የምታነቡ ከሆናችሁና፡ «ኒው ኢንተርናሽናል ቨርሽን-NIV» መጽሐፍ ቅዱስ የምታገኙ ከሆናችሁ፡ ኤፌሶን 4:9 አንብቡ። ከዚያም እውነተኛውን ትርጉሙን ታገኛላችሁ። በተጨማሪም የአማርኛውን አዲሱ መደበኛ ትርጉም መጽሐፍ ቅዱስን ተመልከቱ።

53ኛ ጥያቄ፡- ሀ) 1ኛ ጴጥሮስ 4:6 አንብቡ። ሀ) ወንጌል ለእነማን ተሰበከ? ለ) ዕብራውያን 9:27 አንብቡ። ከሞት በኋላ ለሰው ልጆች ያለው ምንድን ነው?

ሦስተኛው ጥቅስ፡ 1ኛ ጴጥሮስ 4:6 ነው። ይህም ክፍል ወንጌል ለሙታን ተሰበከ ይላል። ታዲያ ይህ ጥቅስ፡ ኢየሱስ ወደ ሲኦል ወርዶ በብሉይ ኪዳን ጊዜ የነበሩ የማያምኑ ሰዎች ወንጌልን ሰምተው ሁለተኛ ዕድል በማግኘት ወደ ሰማይ እንዲገቡ ወንጌልን ሰበከላቸው ማለት ነው? ይህ ሊሆን አይችልም። ይህም ፍርድ ከሞት በኋላ እንደሚመጣ ከሚያስተምረው ከሀብታሙ ሰውና ከአልላዛር ታሪክ ጋር ይቃረናል (ሉቃስ 16:19-31፤ ዕብራውያን 9:27)። በ1ኛ ጴጥሮስ 4:6 ላይ ያለው ሐረግ፡ በወንጌል የተሰበከው፡ «አሁን በሕይወት ላሉት» ማለት ሊሆን ይችላል። እነዚህ ሰዎች በሕይወት በነበሩ ጊዜ ወንጌል ተሰብከላቸዋል። አሁን ግን ሞተዋል። ይህ ከዐውደ አሳቡ ጋር ይስማማል፤ ጴጥሮስም በዚህ ቃል የሚሰደዱ አማኞችን ያጽናናበታል። እንደዚሁም «ዘ ኒው ኢንተርናሽናል ቨርሽን» በእንግሊዝኛው የሚተረጎመው እንደዚሁ ነው።

የመጨረሻውና እጅግ በጣም አስቸጋሪ የሆነው ጥቅስ፡ ደግሞ ኢየሱስ በመስቀል ላይ ከሞተ በኋላ ወደ ሲኦል ወረደ በማለት አንዳንዶች አዘወትረው የሚጠቅሱት፡ 1ኛ ጴጥሮስ 3:18-20 ላይ ያለው ክፍል ነው።

1ኛ ጲጥሮስ 3:18-20 ያለው ክፍል፡ ክርስቶስ «በመንፈስ ሄዶ በወጎኒ ቤት ለነበሩ ነፍሳት ሰበክላቸው» ይላል። እንዲህ ማለት፡ ክርስቶስ በመስቀል ላይ ከሞተ በኋላ ለማያምኑ ለደኅንነት ሁለተኛ ዕድል ሊሰጣቸው ወደ ሲኦል ወርዶ ሰበክላቸው ማለት ነውን? አይደለም። ቀደም ሲል እንዳየነው፡ ከሞት በኋላ አንዳንዶች የመዳን ሁለተኛ ዕድል ተሰጣቸው የሚለው አባባል፡ ከሌሎች የቅዱሳት መጻሕፍት ክፍሎች ጋር ይቃረናል። ደግሞስ ይህ ክፍል፡ ክርስቶስ ሙታን ወዳሉበት ሄዶ የብሉይ ኪዳን ቅዱሳን ወደ መንግሥተ ሰማይ ይለቀቁ ዘንድ አወጀ ማለቱ ነው? አይደለም። ምክንያቱም ነፍሳቱ ባለመታዘዛቸው ወጎኒ የገቡ መሆናቸው ነው የተገለጸው። 1ኛ ጲጥሮስ 3:19-20፡ ክርስቶስ በሲኦል በነበሩ በወደቁ መላእክትና አጋንንት ላይ ፍርዱን አወጀ ማለቱ ነው? ይመስላል፡ ነገር ግን እዚህ ላይ የተጠቀሰው «መስበክ» የሚለው ቃል፡ በመጽሐፍ ቅዱስ ውስጥ፡ «ፍርድን ማወጅ» ተብሎ በፍጹም አልተጠቀሰም። ሁልጊዜ «ወንጌልን ማወጅ» በሚለው አገላለጽ ነው የታወቀው። ምናልባት ለዚህ ጥቅስ እጅግ አሳማኝ የሚሆነው ማብራሪያ፡ ጲጥሮስ እየተናገረ ያለው ክርስቶስ በመንፈስ አማካይነት በኖኅ ጊዜ ለነበሩ ሰዎች ወንጌልን መስበኩንና እነርሱም ሳይቀበሉት መቅረታቸውን ሲሆን፡ ባለመታዘዛቸው አሁን የሚገኙት በወጎኒ መሆኑን ነው። ወጎኒ የተባለው ገሃነም ነው። የዚህ ጥቅስ ትርጉም ምን እንደሆነ ፍጹም እርግጠኞች አይደለንም። ስለዚህ ጥቅስ አንድ ነገር ግልጽ ነው። ይህ ጥቅስ ክርስቶስ በሲኦል ውስጥ ስለ መሠቃየቱ፡ ወይም በሲኦል ውስጥ ለነበሩ ሰዎች ስለ መስበኩ አይናገርም።

ስለዚህ እንዲህ ብለን መደምደም እንችላለን፡ የክርስቶስ መንፈስ እርሱ በመሠቀል ላይ ከሞተ በኋላ፡ ለመሠቃየት ወደ ሲኦል አልወረደም። እርሱ በመስቀል ላይ በመሞቱ የጋጢአት ዕዳ ሙሉ በሙሉ ተከፍሏል (ዮሐንስ 10:30)። በዚህ ፈንታ ነፍሱ በአባቱ ዘንድ ተቀባይነትን አገኘች (ሉቃስ 23:46)፤ በተጨማሪም የኢየሱስ መንፈስ ወደ ገነት ገባ (ሉቃስ 23:43÷46)።

አምስተኛ ቀን

በዚህ ሳምንት ኢየሱስ በዚህ ምድር ላይ ስለ ሠራው ሥራ የተማርነውን ከሌሉና ለሳምንቱ ስብሰባ ተዘጋጁ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ፡- መሪው በዚህ ሳምንት ከተሰጠው ትምህርት ወይም ጥቅስ በመነሣት ከአምስት እስከ አሥር ደቂቃ የሚደርስ ጥዋና ዝግጅት ያድርግ።
2. ሳምንታዊ የጸሎት ጊዜ፡- አሥር ደቂቃ ለጸሎት ተጠቀሙ።
3. ክለሣ፡- በዚህ ሳምንት ከተማራችሁት ትምህርት ውስጥ የትኞቹ ጥያቄዎች አስቸጋሪዎች እንደ ነበሩ፡ የትኞቹ መልስ እንዳላገኙ ለማየት

ለአሥራ አምስት ደቂቃ ያህል መለስ ብላችሁ ያለፈውን ሳምንት ትምህርት ተመልከቱ።

4. ውይይት፡-

4ሀ. ስለ ክርስቶስ መቀባት ጠቃሚነት በአካባቢአችሁ ካሉ ሰዎች ጋር ተወያዩ። ይህ ርእስ ጉዳይ በአካባቢአችሁ የሚኖሩ ክርስቲያኖች ከውሳኔ ሊደርሱበት የሚሹት እነጋጋሪ ርእስ ነው? የኦርቶዶክስ ወዳጆቻችሁ፣ ወይም መሪዎች ከአካባቢአችሁ የሚኖሩ አማኞችን ስለ ክርስቶስ መቀባት ምን እንደሚያምኑ ቢጠይቁችሁ፣ መልሳችሁ ምን ይሆናል?

4ለ. የቡድንህ አባላት የሆኑ ሰዎች፣ በአማኞች ንጽሕናና የታማኝነት ሕይወት ምስክርነት የተነሣ ወደ ክርስቶስ የመጡ ሰዎች ካሉ ለአብነት ያክል ይናገሩ።

4ሐ. የቡድንህ እያንዳንዱ አባል ራሱን ዝቅ አድርጎ ሌሎችን ለማገልገል ያልቻለበት ጊዜ ካለ ለኅብረቱ ይግለጽ። እንዲሁም በቤተ ክርስቲያኖቻችንና በኅብረተሰባችን ውስጥ ያሉ ሰዎችን እንዴት ትሑታን ሆነን ለመርዳት እንደምንችል ተወያዩ።

4መ. የቡድኑ አባላት እያንዳንዳቸው ከሌሎች ጋር ወንጌልን ለመካፈል አስቸጋሪ ስለሆነባቸው አንድ አጋጣሚ ይናገሩ። እንዲሁም፣ እግዚአብሔር ወንጌሉን ለሌሎች እንድናዳርስ የሰጠንን ዕድል በበለጠ በሥራ ለማሳየት ዝግጁ ልንሆን ስለምንችልበት መንገድ ተወያዩ።

4ሠ. ኢየሱስ መንግሥቱን በምድር ላይ ለመመሥረት እንደሚመጣ ቃል መግባቱ እንዴት ተስፋ እንደሚሰጣችሁ ተነጋገሩ። ቀጥሎም ማቴ. 7:21 በቃላችሁ ለእርስ በርስ ደጋግማችሁ አሰሙ። እንዲሁም በዚህ ሳምንት ባላችሁበት ስፍራና ጊዜ በእግዚአብሔር መንግሥት ዜጎች ሆናችሁ ለመኖር በመሞከራችሁ፣ ሕይወታችሁ ምን ያህል እንደ ተለወጠ ተወያዩበት።

4ረ. በተጨማሪም ኢየሱስ በአካሉና በመንፈሱ በመስቀል ላይ የመሠቃየቱ ሁኔታ፣ ለቅድስና ሕይወት ምን ያህል እንደሚያነሣሣን አላብ ተለዋወጡበት።

ትምህርት አሥር

የክርስቶስ ክፍ ክፍ ማለት

ባለፈው ሳምንት፡ ክርስቶስ በሕይወቱም በሞቱም ስለፈጸማቸው አገልግሎት አጥንተን ነበር። እነዚህ አንዳንድ ጊዜ የክርስቶስ የውርደት አገልግሎቶች ተብለው ይጠራሉ። በዚህ ሳምንት ደግሞ ስለ ክርስቶስ ትንሣኤ፡ እርገትና በዚህ ዘመን ስለሚፈጽማቸው አገልግሎቶች እናጠናለን። እነዚህ ከክርስቶስ ዳግም ወደ ምድር መምጣት ጋር ተያይዘው የክርስቶስ የክፍታ አገልግሎቶች ይባላሉ።

መጀመሪያ ቀን-

የኢየሱስ ትንሣኤ

የክርስቶስ እምነታችን የማዕዘን ድንጋይ ከሆኑ ታላላቅ ድርጊቶች አንዱ የክርስቶስ ትንሣኤ ነው። ስለዚህ የክርስቲያን እምነት የሚነሳውም የሚወድቀውም በክርስቶስ ትንሣኤ ላይ ነው። በመሆኑም እያንዳንዱ አማኝ ስለ ክርስቶስ ትንሣኤና በትንሣኤውም በምን ምክንያት እንደሚያምን መግለጽ መቻል አለበት።

1ኛ ጥያቄ፡- 1ኛ ቆሮንቶስ 15:14፡17-18 አንብቡ። ሐዋርያው ጳውሎስ ክርስቶስ ከሞት ባይነሣ ኖሮ፡ ምን እውነት በሆነ ነበር አለ?

ሐዋርያው ጳውሎስ በ1ኛ ቆሮንቶስ ውስጥ ስለ ክርስቶስ ትንሣኤ አስፈላጊነት ይነግረናል። በዚህ ክፍል ሐዋርያው፡ ክርስቶስ ባይነሣ ኖሮ የእርሱ ስብከት ከንቱ በሆነ፡ የቆሮንቶስ ሰዎችም እምነት እንዲሁ ከንቱ በሆነ፡ አማኞችም ሁሉ በጋጢአታቸው በጠፉ ነበር ይላል። ክርስቶስ ከሞት ባይነሣ ኖሮ፡ በክርስቶስ አማኝ የነበሩና የሞቱ ሰዎች ተስፋቸው ከንቱ በሆነ ነበር፤ እንዲሁም የክርስቲያን ሕይወት በከንቱ የቀረ ሕይወት የመሆን ዕጣ ይደርስበት ነበር። ስለዚህ ያለ ትንሣኤ የክርስትና እምነት ሊኖር አይችልም። በመሆኑም ስለ ትንሣኤ ያለውን እውነትና ቁም ነገር፡ ዋጋውንም በሚገባ መገንዘብ አለብን። ይህ ሲሆን ትንሣኤው ለእምነታችንም ሆነ ለሌሎችም በምናደርገው አገልግሎት ሁሉ ሊጠቅመን ይችላል።

እዚህ ላይ ስለ ክርስቶስ ትንሣኤ ልንመልሳቸው የሚገቡን በርከት ያሉ ጥያቄዎች አሉ። ስለ እነዚህ ቀጥለን ተራ በተራ እንመለከታለን።

1. በእርግጥ ኢየሱስ ከሞት ተነሥቶአል?

ኢየሱስ ከሞት ተነሣ የሚለውን ትምህርት ሊሰሙ ብዙ የተማሩ ሰዎች በአባባሉ ላይ ያፈዛሉ። አንዳንዶቹ በኢየሱስ አካል ላይ ስለተፈጸመው ሁኔታ የራሳቸው የሆነ ተለዋጭ አላብ ይሰነዝራሉ። በእርግጥ አንዳንዶቹ ኢየሱስ በመስቀል ላይ አልሞተም፤ ብዙ ደም ስለፈሰሰው ራሱን ስቶ ስለነበር ነፍሱ ፍጹም ስላልወጣችኋል በመቃብር ውስጥ ሆኖ ሕይወት ዘራ ይላሉ። ሌሎች ደግሞ ደቀ መዛሙርቱ የኢየሱስን አካል ሰርቀውት ነበር ይላሉ። የተቀሩት ተከራካሪዎች ደግሞ ወደ መቃብር ሄደው የነበሩት ሴቶች

ወደ ተሳሳተ መቃብር ስለ ሄዱ አጡት እንጂ፤ ኢየሱስ ግን እንደ ሞተ በዚያው በራሱ መቃብር ውስጥ ነበር ይላሉ።

2ኛ ጥያቄ፡- ዮሐንስ 19:31-37 አንብቡ። ኢየሱስ በመስቀል ላይ መሞቱን ግን አረጋገጠ? እንዴት አረጋገጠ?

3ኛ ጥያቄ፡- ማቴዎስ 28:11-15 አንብቡ። የኢየሱስን አካል ደቀ መዛሙርቱ ለረቁት ብለው በመጀመሪያ የሐሰት ወሬ የነዙት እነማን ነበሩ?

4ኛ ጥያቄ፡- ዮሐንስ 19:40 አንብቡ። ደቀ መዛሙርቱ ስለ ትንሣኤ በመስበካቸው ምን ደረሰባቸው?

ስለ ኢየሱስ ትንሣኤ የተሠነዘሩ የተለያዩ ማመካከያዎች እያንዳንዳቸው ቀላል መልስ አላቸው። በመስቀል ላይ ተሰቅለው የነበሩ የሦስቱን ሰዎች ሞት ለማፍጠን ሲል ጴጥሮስ ጭናቸው እንዲሰበር አዘዘ። ይህ የተደረገበት ምክንያት ከእንግዲህ ወዲያ በመስቀል ላይ ሆነው ለመተንፈስ ሲሉ ሰውነታቸውን በእግሮቻቸው ወደ ላይ መግፋት እንዳይችሉ ለማድረግ ነበር። እንዲህ ባለ ሁኔታ ሰዎቹ አየር በማጣት ቶሎ እንዲሞቱ ነበር። ነገር ግን ወታደሮቹ የኢየሱስን ጭን ለመስበር በመጡ ጊዜ ሞቱ አገኙት። ሆኖም ለ ለመሞቱ እርግጠኞች ሊሆኑ ስለ ፈለጉ ጎኑን በጦር ወጉት። በዚያን ጊዜም ከጎኑ የፈሰሰው ደምና ውኃ፤ በወቅቱ ክርስቶስ ራሱን የላተ ሳይሆን የሞተ መሆኑን የሚያረጋግጥ ትክክለኛ ምልክት ነበር።

ደቀ መዛሙርቱ ሥጋውን ለረቁት የሚለው ሐሰተኛ ወሬ፤ ስለ ጌታ ትንሣኤ ቀደም ብሎ በመጀመሪያ የተነሣ ሐሰተኛ ወሬ ነበር። ይህን የሐሰት ወሬ እንዲነዙ፡ የአይሁድ ሊቀ ካህናት መቃብሩን ይጠብቁ ለነበሩ ወታደሮች ጉቦ ከፍለዋቸው ነበር። ነገር ግን ይህ የፈጠራ ወሬ በብዙ ምክንያቶች መሠረተ ቢስ ነው። በመጀመሪያ ነገር፤ ወታደሮቹ ተኝተው ከሆኑ በኢየሱስ ሥጋ ላይ ስለ ደረሰው ሁኔታ ሊያውቁ አይችሉም። ሁለተኛ፤ ሐሙስ ሌሊት ፈርተው የሸሹ ደቀ መዛሙርት (ማቴ. 26:56)፤ እሑድ ማለዳ በታጠቁ ወታደሮች ላይ አደጋ ለመጣል ድፍረት ነበራቸው ብሎ ማሰብ ሞኝነት ነው። ሦስተኛ ነገር፤ ሁሉም ደቀ መዛሙርት የተሰደዱት ስለ ትንሣኤ ይሰብኩ ስለነበረ ነው። የቤተ ክርስቲያን ታሪክም እንደሚነግረን፤ ከደቀ መዛሙርቱ አብዛኛዎቹ በዚህ ምክንያት ተገድለዋል። ደቀ መዛሙርቱ የኢየሱስን ሥጋ ሰርቀውት ቢሆን ኖሮ፤ ስለ ጉዳዩ የሚዋሹት ለአጭር ጊዜ ብቻ በሆነ ነበር። ነገር ግን ለውሸት ብለው ለደትንና ሞትን ባልተቀበሉ ነበር።

ሴቶች ወደ ሌላ መቃብር ሄዱ የሚለውም መላ የሞኝነት አነጋገር ነው። ይህ ቢሆን ኖሮማ ደቀ መዛሙርቱ ኢየሱስ ከሞት ተነሥተዋል እያሉ ገና መስበክ እንደ ጀመሩ፤ የአይሁድ የሃይማኖት መሪዎች ትክክል ነው ወደሚሉት መቃብር ሄደው ለለው ሁሉ የኢየሱስን አስከሬን ባላዩ ነበር። ይህ ራሱ ብቻ የደቀ መዛሙርቱን ሰብክት እዚያው ባለበት ባለቀረው ነበር። እንደ እውነቱ ከሆነ ኢየሱስ ከሞት መነሣቱን ለማስተባበል የተነሳው የሐሰት

ወሬ ሁሉ ከሽፎአል። ስለዚህ ኢየሱስ ከሞት የመነሣቱ እውነት በግልጽ በማስረጃ ተረጋግጦአል።

2. ከሞት የተነሣው የኢየሱስ አካል ምን ይመስል ነበር?

5ኛ ጥያቄ፡- 1ኛ ቆሮ. 15:20 አንብቡ። ሀ) ከትንሣኤው የተነሣ ክርስቶስ እንዴት ተብሎ ተብራራ? ለ) 1ኛ ቆሮ. 15:37 አንብቡ። ሐዋርያው ጳውሎስ የአሁኑን አካላችንን፣ ከሚነሣው አካል ጋር ለማነጻጸር በምን ምሳሌ ተጠቀመ? ሐ) 1ኛ ቆሮ. 15:42-44 አንብቡ። የትንሣኤ አካል በእንዴት ዓይነት መንገድ ተብራራ? በዚህ ላይ ቢያንስ አራት ገለጻዎችን አትርቡ።

6ኛ ጥያቄ፡- ዮሐ. 20:10-16 አንብቡ። ሀ) መግደላዊት ማርያም ኢየሱስን ለመጀመሪያ ጊዜ ያስታወሰችው መቼ ነው? ለ) ሉቃስ 24:13-16፣ 28-31 አንብቡ። ሁለቱ ደቀ መዛሙርቱ በኤማሁስ መንገድ ላይ ሲሄዱ በነበሩበት ጊዜ፣ ኢየሱስን በመጀመሪያ ያስታወሱት መቼ ነው? ሐ) ሁለቱ ደቀ መዛሙርት ኢየሱስን እንዳስታወሱ ምን ሆነ?

7ኛ ጥያቄ፡- ሀ) ዮሐንስ 20:19-20 አንብቡ። ኢየሱስ ለደቀ መዛሙርቱ የተገለጠበት ሁኔታ እንግዳ ስለ መሆኑ ይህ ክፍል ምን ይላል? ለ) ከተገለጠላቸው በኋላ ምን አሳያቸው? ሐ) ሉቃስ 24:36-43 አንብቡ። ኢየሱስ መንፈስ ብቻ ሳይሆን ሥጋና አጥንት ስለመሆኑ ምን ማረጋገጫ ሰጣቸው? መ) ኢየሱስ በቁጥር 39 ላይ ሥጋና አጥንት እንዳለው እንዴት ገለጸላቸው? ሠ) ማቴዎስ 28:8-9 አንብቡ። ሴቶቹ ኢየሱስን ከትንሣኤው በኋላ ለመጀመሪያ ጊዜ እንዳገኙት ምን አደረጉ?

ኢየሱስ ከሞት በተነሣ ጊዜ፣ ከመሞቱ በፊት ከነበረው የተለየ አካል ለብሶ መነሣቱ የሚያጠራጥር አይመስልም። በ1ኛ ቆሮንቶስ 15:20 ላይ «ክርስቶስ ለሞቱት የመነሣት የመጀመሪያው ምሳሌ ሆኖ በእርግጥ ከሞት ተነሥቶአል» ይላል። ከኢየሱስ በፊት ሰዎች ሞተው አካላቸው ሕይወት ዘርቶ መነሣታቸውን ቅዱስ መጽሐፍ በግልጽ ያስረዳል። ለዚህም አልዓዛር (ዮሐንስ 11:44) እና የኢደራስ ሴት ልጅ (ሉቃስ 8:55) እንደ ምሳሌ የሚቀርቡ ናቸው። ሆኖም እነዚህ ሰዎች ሕይወት በዘሩ ጊዜ ልዩ አካል ለብሰው አልተነሡም። ግን ነፍሳቸው እንዲሁ ወደ ቀድሞው አካላቸው ተመለሰች። በመሆኑም በቀድሞ አካላቸው ውስጥ የነበሩት ልባቸው፣ ሳምባቸው፣ አንጎላቸው እንደገና መሥራት ጀመሩ። ነገር ግን ኢየሱስ ከሞት በተነሣ ጊዜ፣ ፍጹም የተለየ አካል ለብሶ ተነሣ። የለበሰው አካል በአጭሩ ሥጋዊ አካል ይምስል እንጂ ነገር ግን ከመሞቱ በፊት ከነበረው አካልና እኛም አሁን ካለን አካል የተለየ ነበር። ኢየሱስ የለበሰው አካል የማያረጅና የማይሞት አካል ነበር። የከበረና ከፍ ያለ አካል ነበር። ስለዚህ ነው ሐዋርያው ጳውሎስ ስለ እርሱ «ለሞቱት ከሞት የመነሣት የመጀመሪያው ምሳሌ» ብሎ የተናገረው። ሐዋርያው ጳውሎስ የሚነግረን ኢየሱስ ከተነሣ በኋላ የነበረው አካል በእርሱ የሚያምኑ ሁሉ ከሙታን ሲነሡ የሚለብሱት ዓይነት አካል መሆኑን ነው። ከሞት በተነሣ ጊዜ አካሉ ልዩ ወደ ሆነ የትንሣኤ አካል የተለወጠለት የመጀመሪያው ኢየሱስ ነው። ከሞት በመነሣትና የትንሣኤ አካል በመልበስ በእውን እርሱ የመጀመሪያው ነው።

የኢየሱስ የትንሣኤ አካል ምን ይመስል ነበር? የእኛስ የትንሣኤ አካል ምን ይመስል ይሆን? ሐዋርያው ጳውሎስ በሚሞት በአሮጌው አካላችንና ለወደፊት በምንለብለው የትንሣኤ አካላችን መካከል ያለውን ልዩነት ለመግለጽ የዘርንና የተከልን ምሳሌ ተጠቅሞአል። በስንዴ ዘርና ሙሉ እድገት ላይ በደረሰው የስንዴ ተከል መካከል መመሳሰል ይታያል። ሆኖም አንዳንድ ልዩነቶችም አሉ። በዚሁ መሠረት በኢየሱስ አሮጌው አካልና፣ ሞቶ በተነሣው አካሉ መካከል አንዳንድ ተመሳሳይነቶች ነበሩ። እነዚህ ተመሳሳይነቶችና ልዩነቶች ኢየሱስ ከሞት ከተነሣ በኋላ ታይተውበታል። በመሆኑም በኢየሱስ ገጽታ ላይ ለየት ያለ ሁኔታ ይታይ እንደ ነበረ ግልጽ ነው። ስለዚህ መግደላዊት ማርያም ወዲያው እንዳየችው በአንድ ጊዜ ልታስታውሰው አልቻለችም። እንደዚሁም ወደ ኢማሁስ ይጓዙ የነበሩ ሁለቱ ደቀ መዛሙርት በአንድ ጊዜ ሊያውቁት አልቻሉም። በዮሐንስ 21 ውስጥ በገሊላ ባሕር አጠገብ ኢየሱስ ለሰባቱ ደቀ መዛሙርቱ ተገለጠ። በዚያን ጊዜ በኢየሱስ ገጽታ ላይ ለየት ያለ ሁኔታ ይታይ ስለነበረ፣ ብዙ ዓሣ እንዲይዙ ባደረገው ተአምር ሳቢያ ኢየሱስ መሆኑን ቢያውቁትም፣ ቁጥር 12 እንደሚያስረዳን «ከደቀ መዛሙርቱ አንድ እንኳ (አንተ ማን ነህ) ብሎ ሊጠይቀው የደፈረ አልነበረም»። ታዲያ ደቀ መዛሙርቱ ኢየሱስ መሆኑን አውቀዋል። ነገር ግን ስለ ማንነቱ በአእምሮአቸው ውስጥ አንዳች ጥርጣሬ እንደነበረም ይህ ጥቅስ የሚጠቁም ይመስላል። ያም ሆኖ በኋላ ኢየሱስ በታያቸው ዘንድ ሁሉ ይታወቅ ነበር። ስለዚህ ኢየሱስ ከመሞቱ በፊት በነበረው መልክና ኋላም ከትንሣኤው በኋላ በተጎናጸፈው ገጽታ መካከል መመሳሰልም ልዩነትም ነበር።

ጳውሎስ ኢየሱስ ከትንሣኤው በኋላ የለበሰውን አካል የማይበላሽ ይለዋል (ይህም የማያረጅ ወይም የማይሞት ማለት ነው)። ይህ አካል ክቡር፣ ኃያልና መንፈሳዊ አካል ነው። ሐዋርያው ጳውሎስ ይህን አካል መንፈሳዊ አካል ነው ሲል፣ ምንም ዓይነት ሥጋና አጥንት የሌለበት አካል ነው ማለቱ አይደለም። ከሞት የተነሣው ኢየሱስ አካል ሥጋና አጥንት ነበረው። ኢየሱስ በመጀመሪያ በላይኛው ክፍል ለደቀ መዛሙርቱ በታየ ጊዜ፣ ገና ሲያዩት የኢየሱስ መንፈስ የተገለጠላቸው መስሎአቸው ነበር። ኢየሱስም ሥጋና አጥንት መሆኑን ሊያስገነዝባቸው ሲል፣ መጥተው እንዲዳስሱት አበረታታቸው (ሉቃ. 24:39)፣ በፈታቸውም ትንሽ ዓሣ በላ (ሉቃስ 24:42-43)። ኢየሱስ ከሞት ከተነሣ በኋላ በመንገዱ ላይ ያገኙት ሴቶች ባዩት ጊዜ በእግርቹ ሥር ወድቀው ሰገዱለት። ኢየሱስ ያለ ጥርጥር ሴቶች ሊጨብጡ የቻሉት አካል ነበረው። እንደዚሁም ኢየሱስ በሚስማር ተቸንክረው የነበሩ እጅቹንና በጦር ተወግቶ የነበረ የጎኑን ጠባሳዎች ለደቀ መዛሙርቱ አሳያቸው (ዮሐ. 20:19-20)። ከሞት የተነሣው አካሉ በአንዳንድ ሁኔታ ከመሞቱ በፊት ከነበረው አካሉ ጋር ተመሳሳይነት ነበረው። ይሁንም እንጂ ለየት ያለ አካል እንደ ነበረ ግልጽ ነው። ኢየሱስ በመጀመሪያ በላይኛው ክፍል ለደቀ መዛሙርቱ በታየ ጊዜ፣ በተዘጋ ክፍል ውስጥ በድንገት ገብቶ ነበር የታያቸው። ኢየሱስ በሆነ መንገድ በተዘጋው ክፍል ውስጥ ሰተት ብሎ ተራምዶ ገብቶ ይሆናል። ወይም ወደ ክፍሉ ውስጥ መጀመሪያ በገባ ጊዜ

ለደቀ መዛሙርቱ አልታያቸው ይሆናል። በኤግሁስ መንገድ ላይ ይጓዙ ለነበሩ ደቀ መዛሙርት ከታያቸውና ካወቁት በኋላ ወዲያው ተሰወረባቸው። ከሞት የተነሣው የኢየሱስ አካል፣ ከመሞቱ በፊት ከነበረው አካሉ ጋር በአንዳንድ መንገዶች ተቀራራቢ የሆነ፣ ነገር ግን ደግሞ ልዩነት የነበረው ነበር። ያሁኑ አካሉ ግን የከበረ፣ የማይበላሽና አዲስ ኃይል ያለው አካል ነው።

አንዳንድ የትምህርተ መለኮት ተማሪዎች ሐዋርያው ጳውሎስ በ1ኛ ቆሮንቶስ 15:20 ላይ፡ «ሥጋና ደም የእግዚአብሔርን መንግሥት አይወርሱም» ያለውን ይጠቅሱና፡ ኢየሱስ የትንሣኤው አካል «ሥጋና አጥንት» አለው ሲሉ ይናገራሉ (ሉቃስ 24:39)። በመቀጠልም ምናልባት የኢየሱስ የትንሣኤ አካል ቆዳና አጥንት ሊኖረው ይችላል ይሆናል። ደም ግን አይኖረውም በማለት ግምታቸውን ይሰጣሉ፤ እንዲሁም የተነሣው አካሉ አሁን ከምናየው ከእኛ አካል የተለየ አካላዊ ሥርዓተ ተቋም ነበረው ይላሉ። በመጨረሻም በዚህ ግምታዊ አነጋገራቸው ወደፊት የሚኖረን የትንሣኤ አካላችንም እንደዚሁ የተለየ አካላዊ ሥርዓተ ተቋም ይኖረዋል ሲሉ አሳባቸውን ደምድመዋል። ይሁንና ቅዱስ መጽሐፍ ስለ ትንሣኤ አካል እንዲህ ጠለቅ አድርጎ አልነገረንም ለማለት ይቻላል። ጳውሎስ በ1ኛ ቆሮንቶስ 15:50 ውስጥ ምናልባት ሊናገር የፈለገው አሁን ያለንበት ሟች ሥጋችን በእግዚአብሔር መንግሥት ውስጥ አሁን በያዘው አካላዊ ሥርዓተ ተቋም ለዘላለም ሊኖር አለመቻሉን ነው። ስለዚህ አካላችን ተለውጦ ሌላ ሆኖ ይሠራል። ኢየሱስ ከሞት በተነሣ ጊዜ እንዲሁ ብቻ ወደ ሕይወት ተመልሶ አልመጣም። ነገር ግን አካሉ ወደ አዲስ አካል ተለውጦ አዲስ አካላዊ ሥርዓተ ተቋም ይዞ ተነሥቷል ብለን ልንደመድም እንችላለን። ሆኖም ስለ ክርስቶስ የትንሣኤ አካል ይዘትና አቋም ለመተንተን ብንሻ ከመጽሐፍ ቅዱስ ውስጥ ከመጠን በላይ የሆነ ዝርዝር ማብራሪያ ለማግኘት እንደምንሞክር ያህል ይቆጠራል። በጥቅሉ ትንሣኤው የኢየሱስን አካል ወደማይበላሽ፣ ክብርን ወደ ተጎናጸፈ አካል ለውጦታል ብለን ልንደመድም እንችላለን።

3. ትንሣኤው ለእኛ የሚሰጠን ጥቅምና ቁም ነገር ምንድን ነው?

ትንሣኤው በሁለት ምክንያቶች ለአማኞች ጠቀሜታ ያለው ቁም ነገር ይዟል። በመጀመሪያ፣ በክርስቶስ ትንሣኤ አዲስ ኃይል የተሞላን አዲስ ሰዎች ሆነናል። ሁለተኛ የክርስቶስ ትንሣኤ ደኅንነታችንና የወደፊት ትንሣኤያችንን አረጋግጦልናል።

8ኛ ጥያቄ፦ ኤፌሶን 2:14፣ ቆላስይስ 3:1 እና ሮሜ 8:14 አንብቡ። እግዚአብሔር ክርስቶስን ባስነሣ ጊዜ እነማንን ሕያዋን አደረገ?

9ኛ ጥያቄ፦ ኤፌሶን 1:19-20 እንዳውም ፊልጵስዩስ 3:10 አንብቡ። ሐዋርያው ጳውሎስ ምን ኃይል እንድናውቅ ይፈልጋል?

ትንሣኤ ከብዙ ምክንያቶች የተነሣ ለክርስቲያኖች በጣም አስፈላጊ ነው። በመጀመሪያ፣ አንድ አማኝ ክርስቶስን እንደ ግል መድኃኒቱ አድርጎ

ሲቀበለው፡ እርሱ የነበረበት አሮጌው ሰው ይሞታል። አዲሱ ሰው ሕያው ሆኖ ይነሣል። ልክ አሮጌው ሰው በመስቀል ላይ ከክርስቶስ ጋር እንደ ሞተ ሁሉ፡ በክርስቶስ ትንሣኤ አዲሱ ሰው ሕያው ሆኖ ይነሣል። ኤፌ. 2:14 እና ቆላስይስ 3:1፡ አማኞች በክርስቶስ ባመኑ ጊዜ፡ «ከክርስቶስ ጋር ከሞት ተነሡ» ይላል። ይህን የመሰለውን ሁኔታ አንዳንድ ጊዜ «አዲስ ልደት» እንለዋለን። አንድ ሰው ክርስቶስን እንደ አጻኙ ተቀብሎ ሲያምንበት፡ በእግዚአብሔር መንፈስ ቅዱስ ከላይ ይወለድና አዲስ ሰው ይሆናል። በዚህ ሁኔታ አማኞች አዲስ ሰዎች ሆነው ከክርስቶስ ጋር ከሙታን ስለ ተነሡ በአዲስ ሕይወት ለመኖር የሚያስችላቸውንና የሚያስፈልጋቸውን ኃይል ትንሣኤው ይሰጣቸዋል። ሮሜ 6:4፡ ከክርስቶስ ጋር ስለ ተነሣን፡ አዲስ ሕይወት እንኖራለን ይላል። እንዲሁም በኤፌሶን 1:19-20 ባለው ክፍል፡ ሐዋርያውም ጳውሎስ፡ የኤፌሶን አማኞች የእግዚአብሔርን ኃይል፡ ይኸውም ክርስቶስን ከሞት ያስነሣውን እንዲያውቁ እንደሚጻል ይነግራቸዋል። እንዲሁም በፊልጶስቶስ 3:10 ላይ ሐዋርያው፡ በሕይወቱ አንደኛውና ታላቁ ግብ የክርስቶስን የትንሣኤ ኃይል ማወቅ እንደሆነ ያስረዳል። ስለሆነም በክርስቶስ የሚያምኑ ሁሉ በክርስቶስ ከማመናቸው በፊት፡ ይኖሩ ወደ ነበሩበት ሕይወት እስከሚመለሱ ድጋፍ ያጡ አይደሉም። እግዚአብሔር ከክርስቶስ ጋር አስነሥቶ ፍጹም የሆነ አዲስ ሕይወት ሰጥቷቸዋል። ከዚህም ሕይወት ጋር በእግዚአብሔር የትንሣኤ ኃይል አዲስ ሕይወትን የሚለማመዱበት ዕድል አብሮ ይመጣል።

10ኛ ጥያቄ፡- አንድ ወደ እናንተ የመጣ የኃጢአት ፈተናን ለመጽደድ የሚያስችል የእግዚአብሔር የትንሣኤ ኃይል በሕይወታችሁ ሲሠራ ለማየት የፈለጋችሁበትን ሁኔታ አስቡ። እግዚአብሔር ይህን ፈተና የምታሸንፉበትን የራሱን ኃይል እንዲሰጣችሁ የምታቀርቡለትን የጸሎት ርእስ ዳፉ።

እኛ አዲስ ሕይወትን እንድንኖር እግዚአብሔር ኃይሉን ይሰጠናል። ነገር ግን እግዚአብሔር ይህን ኃይል በሕይወታችን ውስጥ እንዲገልጣቸውና፡ ፈተናም ሲደርስብን ፈተናውን ለማሸነፍ እንድንችል እርሱን በመለመን ልንጠቀምበት ይገባል። የሌላውን ሰው ንብረት የመመኘት ፈተና ሲያጋጥመን፡ እግዚአብሔር ልባችንና አእምሮአችንን በእርካታ እንዲሞላልን መጸለይና እርሱን መማጠን አለብን። ከዚያም እግዚአብሔር በቸርነቱ ስለ ሰጠን ትሩፋት ሁሉ ሆን ብለን ማሰላሰል ይገባናል። ይህን ስናደርግ በሰው ንብረት ምክንያት በሚቀሰቀስብን ፈተና ላይ የእግዚአብሔርን የአሸናፊነት ኃይል እንለማመዳለን። የቁጡነት ፈተና በሚደርስብን ጊዜ፡ እግዚአብሔር አባታችን አእምሮአችንን በሰላም እንዲሞላው ወደ እግዚአብሔር መጸለይ ይጠበቅብናል። ከዚያም ቁጣችንን ሆን ብለን በመቆጣጠር፡ እግዚአብሔር መፍትሔ እንዲሰጠን ሁኔታውን ለእርሱ አሳልፈን መሰጠት አለብን። ይህን በማድረጋችን ለቁጣ በሚገፋፋን ሁኔታ ላይ የእግዚአብሔርን ኃይል ድል አድራጊነት እንለማመዳለን። እንደዚሁም የፍትወተ ሥጋ ምኞት ሲመጣብን እግዚአብሔር አእምሮአችንን በንጹሕ አላቦች እንዲሞላው በጸሎት ልንማጠነው ይገባናል። በመቀጠልም እነዚህ ንጹሕ አላቦች አእምሮአችንን እንዲቆጣጠሩ ሆን ብለን ጊዜ ወስደን ርምናሳሳልበት ጊዜ፡ ይህን በመሰለው

ምኞት ላይ የእግዚአብሔርን ኃይል ድል አድራጊነት እንለማመዳለን። የክርስቶስ ትንሣኤ በአካባቢአችን ካሉ ከማያምኑ ሰዎች የተለየ ሕይወትን እንድንኖር ኃይልን ይሰጠናል። ይህም የሚሆነው በሚገባ ስንጠቀምበት ነው።

11ኛ ጥያቄ፡- 1ኛ ቆሮንቶስ 6:14 እና 2ኛ ቆሮንቶስ 4:14 አንብቡ። የክርስቶስ ትንሣኤ ምንን ያረጋግጣልና?

12ኛ ጥያቄ፡- 1ኛ ቆሮ. 15:20-28 አንብቡ። በዚህ ክፍል ውስጥ ሐዋርያው ጳውሎስ የክርስቶስን ትንሣኤ ከእኛ ጋር እንዴት አድርጎ ያገናኘዋል?

የክርስቶስ ትንሣኤ ለአማኞች ጠቃሚ የሆነበት ሁለተኛ ምክንያት ፡ ትንሣኤ ለእኛ ዋስትና ስለሆነ ነው። 1ኛ ቆሮ. 6:14 እና 2ኛ ቆሮ. 4:14 ሁለቱም ኢየሱስ ከሙታን ስለተነሣ፡ እኛም ከሙታን እንደምንነሣ ያረጋግጡልናል። በተለይ በክርስቶስ ትንሣኤና በእኛ ትንሣኤ መካከል ያለውን ግንኙነት ደህና አድርጎ የሚያስረዳው ክፍል 1ኛ ቆሮንቶስ 15 ከቁጥር 20 እስከ 28 ያለው ነው። ቀደም ሲል እንደተመለከትነው በዚህ ክፍል ክርስቶስ ለሞቱት «የመጀመሪያው ምሳሌ ሆነ» ይላል። የመጀመሪያው ፍሬ አዲስ ለሚገባው አዝመራ ዋስትናና ምሳሌ እንደሚሆን ሁሉ፡ የክርስቶስ ትንሣኤ፡ በእርሱ የሞቱት ሁሉ ልክ እንደ እርሱ እንደሚነሡ የሚያመለክት ዋስትና ነው። እንደዚሁም የክርስቶስ ትንሣኤ፡ በክርስቶስ የሚያምኑ ሁሉ እነርሱም አንድ ቀን እንደ እርሱ የክብር አካል፡ ለብሰው ከሙታን እንደሚነሡ ዋስትና ይሆናቸዋል።

13ኛ ጥያቄ፡- በክርስቶስ አማኝ ስለ ነበረና በሞት ስለ ተለያችሁ ወዳጆችሁ ወይም የቤተሰብ አባል መለስ ብላችሁ አስቡ። እዚህ ላይ በክርስቶስ የሚያምኑ የእውነተኛች አማኞች የትንሣኤ ዋስትና ምን ያህል ያጽናኛሉ?

ዛሬ ብዙ ሰዎች ተስፋ በቆረጠ አቋም ሞትን ይጋፈጡታል። የሞተ ሰው ለዘላለም የት እንደሚኖርም እርግጠኞች አይደሉም። ከእነርሱ ጋር ተመልሰው እንደሚሆኑም አያውቁም። ይወዷቸው ስለነበሩት ዘመዶቻቸው የወደፊት ዕጣ ፍርሃትና ተስፋ ቢሰነት ይሰማቸዋል። ከዚህ የተነሣም ስለ ራሳቸው የወደፊት ሁኔታ ይፈራሉ። ደግሞም ተስፋ ይቆርጣሉ። ነገር ግን በክርስቶስ የሚያምኑት በሚሞቱበት ጊዜ ተስፋ የመቁረጥ ስሜት ሊያድርብን አይገባም። አንድ ቀን እንደ ክርስቶስ፡ እነርሱም በከበረ አካል ከሙታን እንደሚነሡ እርግጠኞች መሆን እንችላለን። እኛም በክርስቶስ የምናምን ከሆንን ከእርሱና ከእነርሱም ጋር አብረን እንደምንነሣ እርግጠኞች ነን። ስለዚህ መቃብርን መፍራት የለብንም። ስለሞቱት ወዳጆቻችን ተስፋ መቁረጥ አይገባንም። የክርስቶስ ትንሣኤ እንደሚያረጋግጥልን፡ እኛም አንድ ቀን እንነሣለን።

ሁለተኛ ቀን- ዕርገትና ከፍ ከፍ ማለት

ኢየሱስ ከተነሣ በኋላ፡ ለደቀ መዛሙርቱ በትንሣኤ አካሉ እየተገለጠላቸው በምድር ላይ ለአርባ ቀናት አገለገላቸው። ከአርባው ቀናት

ፍጻሜ በኋላ (የሐዋ. ሥራ 113)፡ ኢየሱስ ወደ ሰማይ ዐርጎ በአብ ቀኝ ተቀመጠ። ኢየሱስ በምን ምክንያት ወደ አብ ዐረገ? በምድር ላይ ለምን አልቆየም? ኢየሱስ ባረገ ጊዜ ወዴት ሄደ? የኢየሱስ ዕርገት በማንኛው ሁኔታ እኛን ይመለከታል? ዛሬ ኢየሱስ በምድር ላይ ከነበረው ሕይወቱ ከትንሣኤው በኋላ ወደ ሰማይ ስለ መመለሱ እናጠናለን።

1. ኢየሱስ በዐረገ ጊዜ ምን ሆነ?

14ኛ ጥያቄ፡- ሉቃስ 24:50-53 እና የሐዋ. ሥራ 113፡ 6-11 አንብቡ። ሀ) ኢየሱስ ከሞት ከተነሣ ከስንት ጊዜ በኋላ ነበር ዕርገቱ? ለ) ኢየሱስ ባረገ ጊዜ ደቀ መዛሙርቱ ያዩትን ግለጹ። ኢየሱስ በየትኛው አትጣጫ ሄደ? በመጨረሻ ደቀ መዛሙርቱ ስለ ኢየሱስ ያዩት ምን ነበር? ሐ) ኢየሱስ ወዲያውኑ ካረገ በኋላ በደቀ መዛሙርቱ ላይ ምን ደረሰ?

15ኛ ጥያቄ፡- ዮሐንስ 16:10፡ 28 አንብቡ። ኢየሱስ በዐረገ ጊዜ ወዴት ሄደ?

16ኛ ጥያቄ፡- ዮሐንስ 20:17 አንብቡ። ኢየሱስ ወዲያውኑ ከሞት እንደ ተነሣ ማርያም ልትነካው ስትል በምን ምክንያት አትገዢኝ አላት?

የኢየሱስን ዕርገት የከበቡ፡ ብዙ እኛ ልንገነዘባቸው የማንችል ምሥጢራት አሉ። ሆኖም መጽሐፍ ቅዱስ ስለ ኢየሱስ ዕርገት በጣም ግልጽ የሚያደርጋቸውም ነገሮች አሉ። በመጀመሪያ፡ ኢየሱስ ከሞት ተነሥቶ ለአርባ ቀናት በቆየ ጊዜ ከዚህ ቁሳዊ ዓለም ጋር የነበረው ግንኙነት በጣም ተለውጦ ነበር። እስከዚያ ጊዜ ድረስ በትንሣኤ አካሉ በዚህ ቁሳዊ ዓለም ውስጥ መኖሩንና ማገልገሉን ቀጥሎ ነበር። ነገር ግን ከትንሣኤው በኋላ አርባው ቀን እንደ ተፈጸመ ለደቀ መዛሙርቱ ተገልጦ ከዚያም ወደ ደብረ ዘይት ተራራ ጫፍ ይዟቸው ሄደ። እዚያም የመጨረሻውን ተልዕኮ ሰጣቸው። ተመልሶ የእግዚአብሔርን መንግሥት ስለሚመሠርትበት ጊዜ ለማወቅ በማለት እንዳይጨነቁና በዚህ ፈንታ በመንፈስ ቅዱስ ኃይል ለመላው ዓለም ስለ እርሱ መመስከር እንደሚገባቸው አሳስባቸው። ይህን ኃላፊነት ከሰጣቸው በኋላ ኢየሱስ ከምድር ወደ አየር ከፍ ከፍ ይል ጀመር። ደቀ መዛሙርቱም እየተነጠቀ አካሉ ወደ ደመናው እስኪገባ ድረስ ይመለከቱት ነበር። ከዚያ በኋላ በአካል በምድር ላይ አላዩትም። ወዲያው ሁለት መላእክት መጥተው እዚያ ቆመው ወደ ዐረገው ኢየሱስ መመልከት ብቻ እንደሌለባቸው ነገሩዋቸው። አዎን፤ መላእክቱም አንድ ቀን ኢየሱስ በአካል እንደሚመለስ አረጋግጡላቸው። ይህ በአካል ያውቁት የነበረው ኢየሱስ የተለያቸው ለጊዜው መሆኑንም በመግለጽ አበረታቀክቸው። መላእክቱ ይህንን ሲነግሯቸው በሌላ አባባል ሊሉት የፈለጉት በእርሱና በእነርሱ መካከል አዲስ ግንኙነትና የአገልግሎት ዘመን መጀመሩንና አዲሶቹ የሥራ ኃላፊነቶቻቸውን ከግብ ለማድረስ ራሳቸውን እንዲያዘጋጁ ነበር።

ኢየሱስ በዐረገ ጊዜ ወዴት ሄደ? በዮሐንስ ወንጌል በምዕራፍ 16:10፡28 እና በሌሎችም ክፍሎች እንደተበሠረው፤ በዐረገ ጊዜ ወደ አባቱ እግዚአብሔር አብ ዘንድ ተመልሷል። ከዘመናዊው ሥነ ከዋክብት እንደምንረዳው ምድር በሞከዋርዋ ላይ እየተሸከረከረች በፀሐይ ዙሪያ

ትዘራለች። እንዲሁም በምድር ዙሪያ በሁሉም አቅጣጫ ሕብረ ከዋክብቶች ወይም የከዋክብት ክምችት ይገኛሉ። እንደሚገባን፤ ኢየሱስ ወደ ላይ መሄዱን አልቀጠለም፤ ምክንያቱም ወደ ላይ መሄድ የሚያደርሰው በአካላዊ ቱኒኸርስ ውስጥ ወደሚገኝ ሌላኛው ኅብረ ከዋክብት ወይም ጋላክሲ ብቻ ነው። በዚህ ፈንታ፤ ከደቀ መዛሙርቱ ዐይን ከተሠወረ በኋላ በምድርም ይሁን በላይ በከዋክብት ከምናየው ዓለም ለእኛ ወደማይታየን መንፈሳዊ ዓለም ሄድል። እግዚአብሔር የሚገኝበት ሰማይ፤ የተለየ ስፍራ ነው፤ ነገር ግን ይህን ስፍራ በሥነ ፈለክ ቻርት ላይ በከዋክብት መካከል የምናገኘው ስፍራ አይደለም። ይህ ስፍራ በምድራዊ አመለካከትና አካላዊ እሳቤ እዚህ በታ ነው። ለማለት የማይቻለን፤ መንፈሳዊ እውነታ ነው። ኢየሱስ ከደቀ መዛሙርቱ ዐይን ከተሰወረ በኋላ፤ ወደ ሰማይ ወደዚያ መንፈሳዊ እውነታ ሄድል።

አንዳንድ ጊዜ የሐንስ 20:17 የመጽሐፍ ቅዱስ ተማሪዎችን ያደናግራቸዋል። ለመሆኑ ይህ ክፍል ኢየሱስ ከዕርገቱ በፊት ሰማይና ምድር እያፈራረቀ ይመላለስ ነበር የሚል ትርጉም ይሰጣል? ለምንድን ነው ኢየሱስ ገና ወደ አባቱ ያላረገ በመሆኑ ማርያምን አትንኪኝ ያላት? ደግሞስ አካሉ ምትሐታዊ ስለሆነ ማርያም ልትንካው አልቻለችም ማለት ነው? በፍጹም ከዕርገቱ በፊት በኢየሱስ የትንሣኤ አካል ላይ ምንም ዓይነት ምትሐታዊ ባሕርይ አልነበረም። እንዲያውም ኢየሱስ ደቀ መዛሙርቱ ቀርበው እንዲጸሱት ከትንሣኤው በኋላ ሲያበረታታቸው ነበር (ሉቃስ 24:39፤ የሐንስ 20:27)። ኢየሱስ በሞተ ጊዜ ነፍሱ ከአብ ጋር አልነበረችም ማለቱ ነበር? አይደለም በሞተና በተቀበረ ጊዜ ነፍሱ ወዲያውኑ ወደ እግዚአብሔር ዘንድ መሄድዋን ተገንዝበናል (ሉቃስ 23:43፤46)። ስለዚህ ኢየሱስ ወዲያውኑ ከትንሣኤው በኋላ በነበሩት ሰዓታትና ቀናት ሰማይና ምድር እያፈራረቀ ሲመላለስ ነበር ማለት የሚመስል አይደለም። ኢየሱስ ለማርያም የተናገራት ቃል እንዲህ ተብሎ ሊተረጎም ይችላል፡- «እኔን አጥብቆ መያዝ አስፈላጊ አይደለም። አሁን ወደ አባቱ በማረግ ላይ አይደለሁም።» ኢየሱስ በወቅቱ ለማርያም ሊነግራት የፈለገው ለተወሰነ ጊዜ በምድር ላይ እንደሚቆይና ከእርሱ ጋር ልትሆን የምትችልበት ሌላ ዕድል እንዳላት ሊሆን ይችላል። ይህ ግንዛቤ ከወውደ አሳቡ ጋር ይስማማል፤ ምክንያቱም ኢየሱስ ቀጥሎ ለማርያም ያላት፤ «ይልቅስ፤ ወደ አባቱ ልመለስ ስለሆነ፤ በቶሎ ሮጠሽ ለወንድሞቼ ንገሪ» የሚል ነው። ኢየሱስ እንዲህ በማለት ሊነግራት የፈለገው ጊዜው እርሷ አሁን ከእርሱ ጋር የምትቆይበት ላይሆን በደስታ እየፈነደቀች በሩጫ ሄዳ እርሱ ሕያው መሆኑን ለሌሎች የምትነግርበት መሆኑን ነበር። ከዚህ በኋላ ማርያም ከኢየሱስ ለመለየት ችግር አልነበረባትም። ምክንያቱም ወደ አባቱ መመለስ ቢኖርበትም ወዲያውኑ እንደማይመለስ አውቃለች።

ዕርገቱ ኢየሱስ ከሞት ከተነሣ ከአርባ ቀን በኋላ ነበር። ይህም በቁላዊው ምድር ከመኖር በመንፈሳዊው ዓለም ማለት አባቱ ባለበት ለመኖር ያደረገው ሽግግር ነው።

2. ኢየሱስ በዐረገበት ጊዜ ምን አደረገ?

17ኛ ጥያቄ፡- የሐዋ. 5:31፤ ኤፌሶን 1:19-21፤ ዕብራውያን 1:3፤ 1ኛ ጴጥሮስ 3:22 አንብቡ። ኢየሱስ በዐረገበት ጊዜ ምን አደረገ?

18ኛ ጥያቄ፡- ሀ) ዕብራውያን 10:12 አንብቡ። ኢየሱስ በአባቱ ቀኝ መቀመጡ ምንን ያመለክታል? ለ) ፊልጵስዩስ 2:9 አንብቡ። እግዚአብሔር ኢየሱስን ከፍ ከፍ ባደረገው ጊዜ ምን ሰጠው?

ኢየሱስ ከዐረገ በኋላ በእግዚአብሔር አብ ቀኝ መቀመጡን ብዙ የአዲስ ኪዳን ክፍሎች በግልጽ ያስረዳሉ (የሐዋ. 5:31፤ ኤፌሶን 1:19-21፤ ዕብራውያን 1:3፤ 1ኛ ጴጥሮስ 3:22)። ኢየሱስ በእግዚአብሔር አብ ቀኝ ተቀመጠ ሲባል ብዙ ነገር ማለት ሊሆን ይችላል። መጀመሪያ፤ እንዲህ ማለት በምድር ላይ የነበረው ሥራው ተፈጽመ ማለት ነው። ዕብራውያን 10:12፤ ኢየሱስ በእግዚአብሔር ቀኝ ተቀመጠ ማለት አንዱ ታላቁ ሊቀ ካህን፤ «ለዘላለም የሆነውን አንዱን መሥዋዕት ለኃጢአት አቀረበ» ማለት ነው ይላል። በመሆኑም ከዚህ ሌላ ለኃጢአት መሥዋዕት አላስፈለገም። ኢየሱስ እኛን ከኃጢአት የማዳኑ ተግባር ተፈጽሞአል። ሁለተኛ፤ ኢየሱስ በእግዚአብሔር ቀኝ ተቀመጠ ማለት፤ በዓለም ሁሉ ላይ ገዥ ሆኖ ወደ መለኮታዊ ሥልጣኑ ተመለሰ ማለት ነው። እንዲሁም ኤፌሶን 1:19-21፤ እግዚአብሔር ኢየሱስን ያስቀመጠውም «ከማንኛውም ግዛትና ሥልጣን ከኃይልና ጌትነት በላይ እንዲሁም ከስም ሁሉ በላይ የሆነውን ክቡር ስም በመስጠት ነው» ይላል። 1ኛ ጴጥሮስ 3:22 ደግሞ፤ እርሱ አሁን በእግዚአብሔር ቀኝ ተቀምጦ ሳለ፤ «መላእክትና ሥልጣናት ኃይላትም ተገዝተውለታል» በማለት ይናገራል። ፊልጵስዩስ 2:9 እንዲህ ይላል፡- «እግዚአብሔር ኢየሱስን ከሁሉ በላይ ከፍ ባደረገው ጊዜ ከስምም ሁሉ የሚበልጠውን ስም ሰጠው።» ኢየሱስ ወደ አባቱ ባረገ ጊዜ በአባቱ ቀኝ ተቀመጠ፤ ይኸውም የሥቃይና ራስን ዝቅ የማድረጉ ምድራዊ ተልዕኮው ስላበቃ፤ በፍጥረታት ሁሉ ላይ ሥልጣን ወደ ተሰጠው፤ ወደ ክብር ስፍራም መመለሱን የሚገልጽ ነው።

19ኛ ጥያቄ፡- ኢየሱስ ለኃጢአት የመሠቃየቱ ተግባር ማብቃቱንና ከዚያም ወደ ክብርና ሥልጣን ስፍራው መመለሱን ማወቃችሁ ምንኛ ሊያጽናናችሁ ያለ?

ኢየሱስ ስለ ኃጢአት የተቀበለው የሥቃይ ተግባር ተፈጽሞ ወደ ክብርና ሥልጣን ስፍራው መመለሱ ለሕዝቡ ታላቅ መጽናናት ነው። አንዳንድ ሰዎች አክታትለው ለሚሠሩት ኃጢአት በዚያው ልክ አሁንም የኢየሱስ ሥቃይና መሥዋዕት የሚያስፈልግ ይመስላቸዋል። ስለዚህ ኢየሱስ በየጊዜው ለኃጢአታቸው መሠቃየትና መሥዋዕት መሆን ያለበት ወይም ለሚሠሩት ኃጢአት ዋጋውን ራሳቸው መክፈል ያለባቸው አድርገው ያምናሉ። ነገር ግን ኢየሱስ በእግዚአብሔር ቀኝ በተቀመጠ ጊዜ ይህ የሥቃይ ጊዜ ለማከተሙ ምልክት ነው። ኢየሱስ የኃጢአታችንን ዕዳ ለመክፈል ብሎ ደግሞ አይሠቃይም። እኛም ብንሆን የኃጢአታችንን ዕዳ ለመክፈል ብለን መሠቃየት አይኖርብንም። በተጨማሪ የኢየሱስ ወደ ኃይልና ክብር ስፍራው

መመለሱ ለእኛ ትልቅ መጽናናት ነው። ይህ ይዘታው እርሱ በክፉ መናፍስት ሁሉና በምድራዊ መንግሥታትና ኃይላት ላይ ሥልጣን እንዳለው ያረጋግጥልናል። ከዚህ የተነሣ እኛ ልጆቹ የሆንን ሁሉ ማንኛውም ምድራዊ ወይም መንፈሳዊ ኃይል በእኛ ላይ ቁጥጥር ይኖረዋል ብለን ከቶ ልንፈራ አይገባም። ኢየሱስ ሥልጣን ሁሉ አለው።

3. የኢየሱስ ዕርገትና በአባቱ ቀኝ መቀመጡ ለእኛ ጥቅሙና ክብሩ ምንድን ነው?

የኢየሱስ ወደ እግዚአብሔር መመለስና በቀኙ መቀመጥ፣ በምድር ላይ ላሉት ሕዝቦቹ ብዙ ተጨባጭ ጥቅሞችና ቁም ነገሮች አሉት፡-

20ኛ ጥያቄ፡- ኤፌሶን 4:7-10 አንብቡ። ኢየሱስ በዐረገ ጊዜ ምን አደረገ?

ኤፌሶን 4:7-10 ላይ ጳውሎስ እንደሚናገረው፣ የኢየሱስ ወደ ሰማይ ማረጋገ፣ ልክ አንድ ጄኔራል በጦር ሜዳ ድል አድርጎ ወደ ቤቱ እንደሚመለስ የሚቆጠር ነው። ልክ ድል አድራጊው ጄኔራል፣ በጦር ሜዳ የያዛቸውን ምርኮኞችን እየመራ፣ ለሠራዊቱ ስጦታዎችን እንደሚሰጥ፣ ኢየሱስም በሰማይና በክፉ አጋንንቶች ላይ ድልን ተቀዳጅቶ ከዚያም ለተከታዮቹ ስጦታዎችን አደላቸው። ጳውሎስ ኢየሱስ ለሁላችን ስለሚሰጠን የጸጋ ስጦታዎች ሲናገር፣ ሐዋርያትን፣ ነቢያትን፣ ወንጌላውያንን አስተማሪዎችንና ቤተ ክርስቲያንን እንዲገነቡ ለቤተ ክርስቲያን የሚሰጡትን መጋቢዎች ያጠቃልላል (ኤፌሶን 4:7-11) ይላል። ኢየሱስ በመላው ፍጥረታት ላይ ወዳለው ሙሉ ሥልጣኑ በመመለሱ ተሰጥኦ ያላቸው ሰዎች ቤተ ክርስቲያንን በምድር ላይ እንዲያቋቁሙ እነርሱን መድቧል።

21ኛ ጥያቄ፡- በቤተ ክርስቲያናችሁ ውስጥ የሽማግሌነት፣ የወንጌላዊነት ወይም የመጋቢነት ስፍራ ቢኖራችሁ፣ ኢየሱስ ይህን ትልቅ ኃላፊነት የሰጣችሁ መሆኑን ተገንዝባችሁ እንዴት እድርጋችሁ በተግባር ላይ ታውሉታላችሁ? በቤተ ክርስቲያናችሁ ውስጥ የኃላፊነት ስፍራ ባይኖራችሁ፣ በኃላፊነት ስፍራ ላይ ያሉትን እንዴት ትቀበሉዋቸዋላችሁ?

ኢየሱስ ለቤተ ክርስቲያን ተሰጥኦ ያላቸውን ሰዎች ሰጥቷል። የሰጣቸውም ለዓላማ እንጂ በሌሎች ላይ ሥልጣናቸውን እያላዩ እንዲገዟቸው አይደለም። ነገር ግን ችሎታቸውንና ያላቸውንም ዕድል ጭምር ለቤተ ክርስቲያን ግንባታ እንዲያውሉት ነው። በኃላፊነት ሥራ ላይ ያሉ ወንጌላውያን፣ ሽማግሌዎች፣ መጋቢያን፣ አስተማሪዎችና ሌሎችም ጭምር ኢየሱስ ከእነርሱ በላይ ሥልጣን ያለው በመሆኑ፣ ቤተ ክርስቲያን እንዲገነቡ የተሰጣቸውን ኃላፊነት እንዴት እንደ ተጠቀሙበት ተጠይቀው የሚመልሱ መሆናቸውን ጨርሰው ሊዘነጉት አይገባም። የቤተ ክርስቲያን አባላትም ቢሆኑ፣ እግዚአብሔር የሰጣቸው መሪዎች ከእርሱ የተሰጡ መሆናቸውን ተገንዝበው፣ የኢየሱስን ቤተ ክርስቲያን በመገንባት ረገድ መሪዎቻቸውን እንዲረዱ ይጠበቅባቸዋል።

22ኛ ጥያቄ፦ ሀ) የሐንስ 16:7 አንብቡ። ኢየሱስ እኔ ካልሄድኩ በስተቀር እርሱ አይመጣላችሁም ያለው ማንን ነበር? ለ) የሐዋ. 2:33 አንብቡ። ኢየሱስ ወደ እግዚአብሔር ቀኝ ከፍ ካለ በኋላ ለደቀ መዛሙርቱ ምን አደረገላቸው?

ኢየሱስ በመጨረሻው ለደቀ መዛሙርቱ በሰጣቸው የማጽናኛ መልእክት (የሐንስ 14:16)፥ ደጋግሞ እጽናኙ ማለትም መንፈስ ቅዱስ እንደሚመጣላቸው ተስፋ ሰጥቶአቸው ነበር (የሐንስ 14:16፤ 15:26)። ነገር ግን በየሐንስ 16:7 ውስጥ እርሱ ካልሄደ በስተቀር መንፈስ ቅዱስ እንደማይመጣላቸው የሚያስገነዝብ አስደናቂ የሆነ ነገር ይነግራቸዋል። ሰውም አምላክም የሆነው ኢየሱስ ክርስቶስ ደቀ መዛሙርቱን ትቶአቸው ካልሄደ በስተቀር፥ እርሱ የሚገለጥበት መንፈስ ቅዱስ በእያንዳንዳቸው ሕይወት ውስጥ ሊገኝ አይችልም። ነገሩ እንዲህ የሚሆንበት ምክንያት አይገባንም። እግዚአብሔር ግን በምድር ላይ ሰው በሆነው በልጁ ወይም በመንፈስ ቅዱስ ከሁለቱ በአንዱ አማካይነት ብቻ መኖሩን መግለጥ መርጧል። በኢንጠቀስጢ ቀን፥ የመንፈስ ቅዱስ መውረድ የዚህ የተስፋ ፍጻሜ መሆኑን ጴጥሮስ ተናግሯል። ኢየሱስ በመለኮታዊ ሥልጣኑ እንደገና ወደ አባቱ ቀኝ ከፍ ከፍ ስላለ በሁሉም ላይ አድሮ ኃይልን እንዲሰጣቸው መንፈስ ቅዱስን ላከ። መንፈስ ቅዱስ በእግዚአብሔር ሰዎች ላይ አድሮ የአገልግሎት ችሎታና ሥልጣን የመስጠቱ ውጤት የተገኘው በእግዚአብሔር ቀኝ ወደነበረው ሥልጣኑ ኢየሱስ በመመለሱ ነው።

23ኛ ጥያቄ፦ ሮሜ 8:9 አንብቡ። ሀ) አንድ ሰው መንፈስ ቅዱስ በውስጡ ከሌለ ይህ ምንን ያመለክታል? ለ) የሐንስ 7:38-39 አንብቡ። በኢየሱስ የሚያምን ሰው ምንን ይቀበላል?

በክርስቶስ የሚያምን ሰው ሁሉ በውስጡ እንዲኖር መንፈስ ቅዱስን የሚቀበል መሆኑን እግዚአብሔር ግልጽ አድርጎታል (የሐንስ 7:38-39)። ስለዚህ መንፈስ ቅዱስ በውስጡ የሌለው ሰው እውነተኛ አማኝ ላለመሆኑ ይህ ምልክት ነው (ሮሜ 8:9)። ሆኖም፥ በክርስቶስ ያሉ ብዙ አማኞች የክርስትና ሕይወትን እንዲኖሩ በውስጣቸው የሚኖረውን የመንፈስ ቅዱስን ኃይል መጠቀም አልጀመሩም። በዚህ ፈንታ የክርስትና ሕይወታቸውን በራሳቸው ፈቃድና መንገድ በኃይላቸውም ለመኖር ይታገላሉ። በዚህም የኤሌክትሪክ መብራት ባለው ቤት ውስጥ የሚኖር፥ ግን በመብራቱ የማይጠቀመውን ሰው ይመስላሉ። በዚህ ፈንታ ለቤቱ በቂ ብርሃን በማይሰጠው በሻማ ወይም በኩራዝ ብርሃን ይጠቀማሉ። ታዲያ በመንፈስ ቅዱስ ኃይል ሳይሆን፥ በራሳችን ኃይልና መንገድ የክርስትና ሕይወታችንን መኖር ስንጀምር፥ በኮረንቲ መብራት በመጠቀም ፈንታ በሻማ መብራት እንጠቀማለን ማለት ነው። በመንፈስ ቅዱስ ኃይል መጠቀም ማለት በመጽሐፍ ቅዱስ ውስጥ ስለ እርሱ መማር ማለት ነው። እንዲሁም ቀኑን ብዙ ጊዜ ወደ እርሱ መጸለይና በሕይወታችን ውስጥ ልዩ ሁኔታ ሲገጥመን እግዚአብሔር ኃይል እንዲሰጠን እርሱን መጠየቅና ችግር ሲያጋጥመን ለመንፈስ ቅዱስ ኃይል አሳልፈን መስጠት ማለት ነው።

24ኛ ጥያቄ፡- በሕይወታችሁ ውስጥ የመንፈስ ቅዱስ ኃይል ሲሠራ ለማየት የምትፈልጉአቸውን ሦስት ስፍራዎችን ለይታችሁ ጻፉ። ከዚያም በእነዚህ በሕይወታችሁ ውስጥ ባሉ ስፍራዎች ውስጥ የእግዚአብሔርን ፈቃድ ለመፈጸም እንዲያስችላችሁ እግዚአብሔር መንፈሱን እንዲሰጣችሁ ጻልዩ። በተጨማሪም እንዲህ ያሉ ሁኔታዎች በሚያጋጥማችሁ ጊዜ ራሳችሁን አሳልፋችሁ ለእግዚአብሔር መንፈስ ኃይል ስጡ። አሁን ደግሞ ወደ ማስታወሻ ደብተራችሁ በመመለስ የመንፈስ ቅዱስን ኃይል በሕይወታችሁ ውስጥ እንዴት እንዳስተዋላችሁ ጻፉ።

ሦስተኛ ቀን- ኢየሱስ አሁን ያለው ባሕርና አገልግሎቱ

ኢየሱስ ወደ ሰማይ ከዐረገ በኋላ ሁኔታው ምን ይመስላል? ምንስ እያደረገ ነው? ኢየሱስ በአሁን ጊዜ እያደረጋቸው ያለው ተግባራቱ እኛን በምን አኳኋን ይመለከቱናል? በዛሬው ጥናታችን ስለ ኢየሱስ ባሕርይና አገልግሎት የምንመለከት ሲሆን፤ ለሕይወታችን የሚኖራቸውን ትልቅ ቁም ነገርም እናያለን።

1. ኢየሱስ ወደ ሰማይ ዐርጎ ባለበት በዚያ አሁን ያለው ባሕርይው ምን ይመስላል?

25ኛ ጥያቄ፡- 1ኛ ጢሞቴዎስ 2፡5 አንብቡ። ኢየሱስ በዚህ ጥቅስ ውስጥ እንዴት ተብሎ ተገለጸ? ለዚህም ሁለት መልሶችን አቅርቡ።

26ኛ ጥያቄ፡- ራእይ 1፡12-13 አንብቡ። ዮሐንስ ማን እንደ ተናገረው ለማየት ዘወር ባለ ጊዜ ያየውን እንዴት ገለጸው?

ኢየሱስ ክርስቶስ በድንግል ማርያም ማሕፀን ውስጥ በመንፈስ ቅዱስ ኃይል በተፀነሰ ጊዜ ሁለተኛ የመለኮት አንዱ አካል የሆነው ዘላለማዊው የእግዚአብሔር ልጅ፤ በመለኮታዊ ባሕርይው ላይ ፍጹም ሰብአዊውን ባሕርይ ተላበሰ ከዚያም ይህ ፍጹም ሰብአዊነት ከፍጹምነቱ አምላክነቱ ጋር ተባብሮ ፍጹም ሰብ- አምላክ አደረገው። ኢየሱስ ክርስቶስ በአንድ አካል ፍጹም አምላክና ፍጹም ሰው ነበር። ዘላለማዊው ቃል ፍጹም አምላክነቱን ሳያጣ ወይም ሳይለቅ ፍጹም ሰው ሆነ።

ኢየሱስ ወደ ሰማይ ባረገ ጊዜ ባሕርይው አልተለወጠም። ስለሆነም አምላክም ሰውም በሆነው ባሕርይው ዐረገ። የኢየሱስ ባሕርይ እንደ ገና ተለውጦ ሰብአዊ ባሕርይውን ትቶ አምላክ ብቻ ሆነ የሚል ቃል በቅዱስ መጽሐፍ ውስጥ የለም። ይልቁንም 1ኛ ጢሞቴዎስ 2፡5 በግልጽ ኢየሱስ ክርስቶስ አሁንም ድረስ ሰው ነው ካለ በኋላ፤ ቀጥሎም በመካከል ሆኖ እግዚአብሔርንና ሰውን የሚያስታርቅ ነው ይላል።

በዚህ ረገድ ዘላለማዊው የእግዚአብሔር ልጅ አሁንም ቢሆን ፍጹም ሰው እንደሆነ 1ኛ ጢሞቴዎስ 2፡5 በግልጽ የሚያመለክት ጥቅስ ነው። ሆኖም ኢየሱስ በዐረገበት ጊዜ ከሰብአዊ ባሕርይው፤ ባሕርይው ሳይለየው ማረጉን አበክሮ የሚያስገነዝብ ሌላ ጥቅስም አለ። ራእይ ምዕራፍ አንድ ሐዋርያው ዮሐንስ በስደት በፍጥሞ ደሴት ላይ እንደ ነበረ ይገልጻል። እዚሁ ደሴት ላይ በአምልኮ ላይ እያለ ድምፅ ሰማና ማን እንደሚናገረው ለማየት ዘወር አለ።

ያየውንም ሰው ሁኔታ ሲገልጽ፡ «የሰው ልጅ የሚመስል» ይለዋል። እንደምታስታውሱት በክፍል ስምንት ትምህርታችን ውስጥ፡- «የሰው ልጅ» የሚለው የማዕረግ ስም ቁም ነገር ምን እንደሆነ ተምረናል። በዚሁ ትምህርታችን ክፍል፡ ኢየሱስ ይህን መጠሪያውን የተጠቀመው የሰው ልጅነቱን በአጽንኦት ለማመልከት ሲሆን፡ ከዚህ ባሻገርም ከተራ ሰው በላይ መሆኑንም የሚገልጽበትም እንደሆነ ተከታትለናል። እንደዚሁም በዳንኤል ምዕራፍ 7 ላይ የሚገኘው አገላለጽም በክብር ስለተከበበው መለኮታዊው «የሰው ልጅ» የሚያመለክት ነበር። ከዚህም በላይ ኢየሱስ ብዙ ጊዜ «የሰው ልጅ» የሚለውን መጠሪያውን ደጋግሞ ሲጠቀምበት አስተውለናል። ዮሐንስ «የሰው ልጅ» የሚመስል በማለት ስለ ኢየሱስ የሚናገር ሲሆን፡ በዚህም ኢየሱስን ከአምላክነት ባሕርይው ሳይነጥለው፡ ሰብአዊነቱን በአጽንኦት ማስገንዘብ ነው። ሐዋርያው ዮሐንስ ገለጻውን በመቀጠል ከቁጥር 13-16 ባለው ክፍል ውስጥ «የሰው ልጅ የሚመስል» ሲል (ራስ፡ ዓይኖቹ፡ እጆቹ፡ እግሮች ያሉትና ልብስ የለበሰ) እያለ ስለ መልኩ ያብራራል። ግን ደግሞ ባልተለመደ ሁኔታ ይህ የሰው ልጅ የሚመስል ሰው ዐይኖቹ እንደ እሳት፡ እግሮቹ እንደ ነሐስ የሆኑ፤ ከአፉም ሰይፍ የሚወጣ ነበር ሲል ተንትኖታል። ዮሐንስ አሁንም ቢሆን ኢየሱስ ሰው መሆኑን እየገለጸልን፡ ግን ኢየሱስ በክብር ታጅቦ ከማንኛውም ሰው በላይ በላቀ ስፍራ ክፍ ብሎ መቀመጡን ይመሰክራል።

27ኛ ጥያቄ፡- ኢየሱስ በክብር ክፍ ብሎ አሁንም በአባቱ ቀኝ እያለ ሰው መሆኑ ለእኛ ጥቅሙ ምን ይመስላችኋል?

እኛ በክርስቶስ አማኞች የሆንን ሁሉ ኢየሱስ አሁንም ሰው መሆኑ በጣም የሚጠቅመን ነገር ነው። 1ኛ ጢሞቴዎስ 2:5 ኢየሱስ አሁንም ሰው መሆኑ ስላለው አንድ ጠቃሚ ውጤት ይናገራል። ይህም እርሱ በእግዚአብሔርና በእኛ መካከል የማማለዱ ጉዳይ ነው። እግዚአብሔር ከእግዚአብሔር ጋር ብቻ እንደሚማልድ ለሰው የሚያማልድም ሰው ብቻ መሆን እንዳለበት እንገነዘባለን። ስለዚህ በእግዚአብሔርና በሰው መካከል አማላጅ ሆኖ ሊቆም የሚችል ሰው የሆነ አምላክ ብቻ ነው። በነገው ትምህርታችን ደግሞ ኢየሱስ በእኛና በእግዚአብሔር መካከል ስለ መሆኑና ስለ አማላጅነቱ ዘርዘር አድርገን እናጠናለን።

ኢየሱስ አሁንም ፍጹም ሰው ስለሆነ ሌሎች አገልግሎቶችንም ለእኛ ሊሰጠን ይችላል። ለምሳሌ ያህል፡ ኢየሱስ በድካማችን ሊራራልን የሚችል ሊቀ ካህናችን ነው (ዕብራውያን 4:15)። ኢየሱስ ዛሬም ሰው ባይሆን ኖሮ ሊቀ ካህናችን ሊሆንን ባልቻለ ነበር። ነገር ግን አሁንም ሰው በመሆኑ ዛሬም በድካማችን ሁሉ ሊራራልን ይችላል። ምንም እንኳን ዕብራውያን 2:18 አበክሮ የሚናገረው ኢየሱስ በምድር ላይ በነበረ ጊዜ፡ ስለነበረው ሕይወት ቢሆንም፡ እርሱ አሁንም ሰው ስለሆነ የሚያጋጥመንን ፈተና ሁሉ እንድናሸንፍ ሊረዳን እንደሚችልም ይጠቁማል። በመጨረሻም፡ ክርስቶስ ሕዝቡን ለመታደግና ደኅንነትን ለመስጠት የመመለሱ ጉዳይ በክብር ከታጀበው ሰብአዊ ባሕርይው ጋር የተያያዘ ነው (ራእይ 19:11-16)።

ዕብራውያን 9:27-28)። ኢየሱስ ሙሉ በሙሉ ሰው በመሆኑ በመካከል ሆኖ ስለ እኛ ይግልጻል፤ ደግሞም ከፈተናም እንድንወጣ ይረዳናል፤ በመጨረሻም ከክፉ ኃይላት እጅ ሊያላቅቅን ደግሞ ይመጣል።

2. ኢየሱስ ወደ ሰማይ ካረገ በኋላ፤ አሁን ምን እያደረገ ነው?

ኢየሱስ ወደ ሰማይ በማረጉ ሥራው ተፈጻሚ ማለት አይደለም። ዕርገቱ የሥራውን ባሕርይ ብቻ ለወጠው። ያውም ለኃጢአት ከመሠቃየት ወደ ሌሎች አገልግሎቶች ተሻገረ ማለት ነው። እነዚህ ሌሎች አገልግሎቶች አብዛኞቹ በምድር ላይ ባሉ ሕዝቦቹ ፈንታ የሚከናወኑ ናቸው። ታዲያ ጌታ ኢየሱስ አሁን እያከናወናቸው ያሉ እነዚህ ሌሎች አገልግሎቶች ምንድን ናቸው?

28ኛ ጥያቄ፡- ኤፌሶን 1:20-23 አንብቡ። ሀ) ክርስቶስ በአባቱ ቀኝ በተቀመጠ ጊዜ ከእግሮቹ በታች ምን ሆነ? ለ) ክርስቶስ በምን ላይ ራስ ሆነ?

29ኛ ጥያቄ፡- ዕብራውያን 1:3-4 አንብቡ። እንደ ቁጥር 4 ገለጻ ክርስቶስ በእግዚአብሔር ቀኝ ከመቀመጡ የተነሣ፤ ከእነማን በላይ ሆነ?

30ኛ ጥያቄ፡- 1ኛ ጴጥሮስ 3:22 አንብቡ። ክርስቶስ በእግዚአብሔር ቀኝ በመሆኑ እነማን ተገዙለት?

በአሁኑ ጊዜ የክርስቶስ የመጀመሪያው አገልግሎት እርሱ የፍጥረታት ሁሉ ገዢ መሆኑ ነው። ኤፌሶን 1:22 እግዚአብሔር «ሁሉንም ነገር» ከሥልጣኑ ሥር አድርጎ አስገዛለት ይላል። በመሆኑም ለሥልጣኑ ተቀናቃኝ ናቸው ተብለው የሚገመቱ ቢኖሩ እንኳን ለኢየሱስ ተገዥዎች ናቸው ሲል አዲስ ኪዳን አጽንኦት ሰጥቶ ይናገራል። ኤፌሶን 1:20-21 ባለው ክፍል «ከአለቅነትና ከሥልጣንም፤ ከኃይልም ከጌትነትም ሁሉ በላይና» በዚህ ዓለም ብቻ ሳይሆን በሚመጣውም ዓለም ከስም ሁሉ በላይ የሆነ የክብር ስም፤ አለው ይላል። ጳውሎስ ምናልባት ያስብ የነበረው ስለ መናፍስት ዓለም ኃይላት በተለይም ስለ ርኩሳን መናፍስት ሳይሆን አይቀርም (ኤፌሶን 6:12)። ዕብራውያን 1:3-4 እና 1ኛ ጴጥሮስ 3:22 ኢየሱስ ከመናፍስት ሁሉ በላይ ከፍ ከፍ ማለቱን፤ ማለትም ከመልካምና ከክፉ መናፍስት በላይ የላቀ መሆኑን ይናገራል። ነገር ግን ኤፌሶን 1:20-22 በተጨማሪ የኢየሱስ ሥልጣን ከምድራዊ ነገሮች ሥልጣን ሁሉ በላይ የላቀ መሆኑንም ያስገንዝባል። ኢየሱስ በእግዚአብሔር አብ ቀኝ ከተቀመጠ በኋላ፤ ዝም ብሎ በመቀመጥ ወይም ዕረፍት በማድረግ ሥራውን አልደመደመም፤ ፍጥረታቱን በገዢነቱና በሥልጣኑ የማስተዳደሩንና የመምራቱን ስፍራ ነው የያዘው። ልክ አንድ ንጉሥ በዙፋኑ ላይ ተቀምጦ መንግሥቱን እንደሚመራ፤ ወይም አንድ ፕሬዚዳንት ከመንበሩ ላይ ሆኖ ሕዝቡን እንደሚያስተዳድር ሁሉ፤ ኢየሱስም በዙፋኑ ላይ ሆኖ ፍጥረታቱን በሙሉ ይገዛቸዋል፤ ያስተዳድራቸዋልም።

31ኛ ጥያቄ፡- ሀ) እናንተ ወይም አንድ እናንተ የምታውቁት ሰው መናፍስት አስፈራርተውት ስለተጨነቀበት ጊዜ አስቡ። እነዚህ ክፍል ምንባቦች ከፋ መናፍስት ከሚያስከትሉባችሁ ሥጋትና ፍርሃት አንጻር ምን ያህል ልብ ሙሉነትና ብርታት ይለጧችኋል? ለ) እናንተም ሆናችሁ የምታውቋቸው ሰዎች ዓለማዊ የሆኑና

ክርስቶስንና ቤተ ክርስቲያኑን የሚቃወሙ ባለሥልጣናት በሚያደርጉት ተግባር ፍርሃት ያደረባችሁን ጊዜ አስታውሱ። እዚህ ላይ እነዚህ ክፍለ ምንባቦች በእነዚህ አማኝያንን በሚቃወሙ የዓለም ባለሥልጣናት ፊት ምን ያህል ልቦ መጡነትንና ብርታትን ይሰጡዋችኋል?

ኢየሱስ ፍጥረታቱን ሁሉ እየተቆጣጠረ ስለሚገዛ ዛሬ አማኞች በእርሱ ላይ ሊታመኑ ይችላሉ። ስለሆነም እርሱ መናፍስትን ሁሉ ስለሚገዛ አማኞች መናፍስትን ሊፈሩዋቸው አይገባም። ለክርስቶስ ታዛዦች በሆኑና በእርሱም በሚኖሩ አማኞች ላይ ክፉ መናፍስት ሥልጣን የላቸውም። እግዚአብሔር የልጆቹን ጽናት ለማሳደግና ላቅ ያለ መልካም ነገር ለማምጣት ሲፈልግ መናፍስት በሕይወታቸው ችግርን እንዲያመጡ ካልፈቀደ በስተቀር ክፉ መናፍስት ራሳቸው ፈልገው አማኞችን ሊተናኮሉ አይችሉም (ሮሜ 8:28-29፣ 38-39)። አንድ አማኝ ኃጢአት እንዲያደርግ ክፉ መንፈስ በሚፈትነው ጊዜ አማኝ በመናፍስት ሁሉ ላይ ሥልጣን ባለው በኢየሱስ ስምና ሥልጣን ከእርሱ እንዲርቅ ሊገሥጸው ይችላል። እንዲሁም ኢየሱስ ሰዎች ሥልጣን ላይ ሁሉ የበላይ ስለሆነ አማኞች ለእግዚአብሔር ቃል በመታዘዝ ሌሎች ሰዎች ችግር ያስከትሉብናል ብለው ሳይሠጉ ያላንዳች ፍርሃትና ሥጋት ሊኖሩ ይችላሉ። እግዚአብሔር ለልጆቹ ብስለትንና የላቀ መልካም ነገርን ለማምጣት ብሎ ሲፈቅድ ካልሆነ በስተቀር የትኛውም የሰዎች ሥልጣን አማኝን ሊጎዳ አይችልም። ክርስቶስ ለራሱ አገልግሎት በር ቢከፍትልን ማንም ሰብአዊ ባለሥልጣን ሊዘጋ አይችልም። ኢየሱስ በመናፍስትና በሰብአዊ ሥልጣናት ሁሉ ላይ ገዥ ነው። ስለዚህ ኢየሱስ ሰዎች ይጎዱናል ብለው በሚፈሩዋቸው ወይም ከአንድ ነገር ያግዱናል ብለው በሚሠጉባቸው ሥልጣናት ላይ ሁሉ ገዥና ተቆጣጣሪ መሆኑን አማኞች ሊያውቁትና ሊያምኑት ይገባል።

ኤፌሶን 1:23 በምታነቡበት ጊዜ ኢየሱስ የቤተ ክርስቲያን ራስ ወደ መሆን ከፍ እንዳለ አስተውላችኋል። በቆላስይስ 1:18 ኢየሱስ የቤተ ክርስቲያን ራስ መሆኑን ያስተምራል። የቤተ ክርስቲያን ራስ የሚለው አገላለጽ ኢየሱስ በቤተ ክርስቲያን ላይ ገዥና ባለሥልጣን መሆኑን ያስረዳል። ሐቂ ይህ ሆኖ ሳለ፣ አንዳንድ ጊዜ ሽማግሌዎች፣ መጋቢዎችና ወንጌላውያን እንዲሁም ሌሎች የቤተ ክርስቲያን መሪዎች የቤተ ክርስቲያን ራስ የሆኑ ያህል ራሳቸውን እየቆጠሩ፣ በአፋቸው ኢየሱስ የቤተ ክርስቲያን ራስ ነው ሊሉ ይችላሉ። ነገር ግን በተግባራቸው ኢየሱስ ኃላፊነቱን ለእነርሱ አስረከቦ የቤተ ክርስቲያን ራስ የመሆን ሥራውን እንዳቋረጠ (ጡረታ እንደ ወጣ) አድርገው ራሳቸውን ያቀርባሉ። የቤተ ክርስቲያናት መሪዎች እግዚአብሔር እንዲመሯቸው የሰጣቸውን ቤተ ክርስቲያናት በመንከባከብ ረገድ በጣም ሊጠነቀቁ ይገባል። ደግሞም በእግዚአብሔር ፊት ራሳቸውን ትሑት አድርገው ማቅረብ አለባቸው። የእግዚአብሔር መንፈስ በምእመናኑ ውስጥ ስለሚኖርና በእነርሱም በኩል ስለሚናገር የቤተ ክርስቲያን መሪዎች በጥሞና የምእመናኑን ድምፅ ሊያዳምጡ ይገባል።

32ኛ ጥያቄ፦ የቤተ ክርስቲያን መሪዎች በእውነት መሪዎች እነርሱ ሳይሆኑ ኢየሱስ መሆኑን እንዴት ባሉ የተለያዩ መንገዶች ሊገልጹ ይችላሉ?

ኢየሱስ የቤተ ክርስቲያን ራስ መሆኑን ለማሳወቅ የቤተ ክርስቲያን መሪዎች ውሳኔዎችን ከማድረጋቸው በፊት በብዙ ጾምና ጸሎት መቆየት ይገባቸዋል። በመካከላቸው ልዩነት ሲፈጠር እንደ ራሳቸው ፍላጎት ለመወሰን በመሞከር ፈንታ፣ ጌታ የውሳኔውን መንገድ እንዲያሳያቸው በትዕግሥት እርሱን መማጠን ይገባቸዋል። እንዲሁም የራሳቸውን አሳብ በተጽዕኖ ለመጠቀምና የራሳቸውን መንገድና ፈቃድ ለመከተል በመሞከር ፈንታ ሁሉም ማኅበረ ምእመናኑ በሚገባቸው አኳኋን ለጌታ ፈቃድ ራሳቸውን አሳልፈው ሊሰጡ ይገባል። ከዚህም በላይ ምእመናኑ እርሱን ሊያገለግሉት እንዲችሉ የቤተ ክርስቲያን መሪዎች ነጻነት ሊሰጡዋቸው ይገባል። ድርጊታቸው ከቅዱስ መጽሐፍ ቃል ውጭ እስካልሄደ ድረስ ሁሉም የቤተ ክርስቲያን መሪዎች ኢየሱስ በእውነት የቤተ ክርስቲያን ራስ መሆኑን በሚያሳይ ሁኔታ ቤተ ክርስቲያንን ሊመሯት ይገባል።

ነገር ግን ኢየሱስ የቤተ ክርስቲያን ራስም ብቻ አይደለም ከዚህም ባሻገር እርሱ ቤተ ክርስቲያኑን በብዙ መንገዶች ያገለግላታል። ታዲያ አሁን ኢየሱስ ለቤተ ክርስቲያኑ እየሰጠ ያለው ሌሎች አገልግሎቶች የትኞቹ ናቸው?

33ኛ ጥያቄ፡- ዮሐንስ 15:5 አንብቡ። ሀ) የወይን ግንድ ማን ነው? ለ) ቅርንጫፎቹ እነማን ናቸው? ሐ) ፍሬዎቹ በቅርንጫፎቹ ላይ ቢኖሩ ምን ይሆናል?

34ኛ ጥያቄ፡- ኤፌሶን 4:15-16 አንብቡ። አካል እንዲያድግ ምን ሁለት ነገሮች ያስፈልጉታል?

35ኛ ጥያቄ፡- ኤፌሶን 5:25-27 አንብቡ። ኢየሱስ አሁን ለቤተ ክርስቲያን ምን እያደረገ ነው?

36ኛ ጥያቄ፡- 1ኛ ጴጥሮስ 2:4-6 አንብቡ። ሀ) በቁጥር 4 ላይ ክርስቶስ የተገለጸው እንዴት ነው? ለ) በቁጥር 4 ላይ አማኞች እንዴት ተብለው ተገለጹ? ሐ) እንደ ቁጥር 6 አገላለጽ በክርስቶስ ላይ መታነጽ ምን ጥቅም አለው?

አዲስ ኪዳን ክርስቶስ አሁን ከቤተ ክርስቲያን ጋር ስላለው ግንኙነት ብዙ ሥዕላዊ የሆኑ ማብራሪያዎች አሉት። ከእነዚህ ሥዕላዊ ማብራሪያዎች አብዛኛዎቹ ቤተ ክርስቲያን ለማደግ ወይም መልካምና አዎንታዊ የሆኑ ውጤቶችን ለማግኘት ብትፈልግ እንዴት የክርስቶስን ኃይል መጠቀም እንደሚያስፈልጋት ይገልጻሉ። ዮሐንስ 15:5 ኢየሱስ የወይን ግንድ፣ አማኞች ደግሞ የወይን ቅርንጫፎች መሆናቸውን ያስረዳል። አማኞች በክርስቶስ ቢጸኑ ብዙ መንፈሳዊ ፍሬ ያፈራሉ። ነገር ግን በክርስቶስ ባይጸኑ፣ ምንም ነገር ሊያከናውኑ አይችሉም። ታዲያ እንዴት በክርስቶስ ጸንተን መኖር እንችላለን? ከእርሱ ጋር ጊዜአችንን በመጠቀም በራሳችን ሳይሆን በእርሱ ኃይል ላይ ስንመረኮዝ ነው። እንዲሁም ቀኑን ሙሉ ስለ እርሱ ስናሰላስል፣ ቀኑን ሙሉ የሚያጋጥሙንን ችግሮች ሁሉ ለእርሱ አሳልፈን ስንሰጥ ነው። በዚህ ሁኔታ አማኞች በክርስቶስ ጸንተው ቢኖሩ፣ እርሱም መንፈሳዊ ፍሬ እንደሚያድላቸው ተስፋ ይሰጣቸዋል። ኤፌሶን 4:15-16 ያለው ክፍልም ከዚህ ጋር ተመሳሳይ በሆነ መንገድ፣ በአካል ሥዕላዊ ምሳሌ ይናገራል። አካል ለማደግ ከፈለገ፣ እያንዳንዱ ብልት ሥራውን ሊያከናውን ይገባል።

ሆኖም እያንዳንዱ ብልት ከራስ ጋር ግንኙነት ሊኖረው ይገባል። ቤተ ክርስቲያንም እንድታድግ ከተፈለገ፤ እያንዳንዱ ወንድ ወይም ሴት ምእመን የተሰማቸውን አገልግሎት መተግበር አለባቸው። ሆኖም ሁላችንም ራስ ከሆነው ከክርስቶስ ጋር የተያያዝን መሆን አለብን።

37ኛ ጥያቄ፡- በዚህ ባለፈው ሳምንት በክርስቶስ ለመኖር ምን አድርጋችኋል? ደግሞም በሚመጣው ሳምንት ውስጥ በክርስቶስ ለመኖር እርግጠኞች ልትሆኑበት የምትችሉትን ምን ሥራ ታከናውናላችሁ?

የክርስቶስ ደቀ መዛሙርት በእርሱ ጸንተው እንዲኖሩ ሊያደርጉዋቸው የሚያስችላቸው ብዙ ጠቃሚ መንገዶች አሉ። በመጀመሪያ፤ እያንዳንዱ አማኝ ከክርስቶስ ጋር የሚገናኝበት ጊዜ በየቀኑ ያስፈልገዋል። በዚህን ጊዜ አማኞች በጥንቃቄ መጽሐፍ ቅዱስን እያነበቡ በማሰላሰል፤ በውስጣቸው በሚያድረው በመንፈስ ቅዱስ አማካይነት ድምፁን ማጻመጥ አለባቸው። ከዚያም ክርስቶስ ራሱን እንዲያሳያቸው፤ የጥምና ጊዜ ወሰደው መጸለይ አለባቸው። ሁለተኛው ነገር፤ አማኞች ቀኑን ሙሉ ስለ ኢየሱስ ማሰብና ማሰላሰል ይገባቸዋል። ኢየሱስ በዚህ ሁኔታ ውስጥ ምን ያደርጋል በማለት ራሳቸውን ሊጠይቁ ያስፈልጋል። እንደዚሁም ኢየሱስ ስለዚህ ሁኔታ ምን ያስባል? የእግዚአብሔር ቃልስ ምን ይላል? በዚህ ሁኔታስ ውስጥ እንዴት አድርጌ እንደ ኢየሱስ ልኖር እችላለሁ? በማለት ራሳቸውን ሊጠይቁ ይገባል። በመጨረሻም፤ በአማኞች ሕይወት ውስጥ ችግር ሲከሠት ችግሮቹን ወደ እርሱ አሳልፈው መስጠት አለባቸው። ይህንን በሚያደርጉበት ጊዜ በኢየሱስ ውስጥ ሊያርፉ መፈለጋቸውንና በእርሱ መታመናቸውን በይፋ ያሳያሉ። በዚህም ኃይልና ብርታትን ለማግኘት በእርሱ ውስጥ መኖራቸውን ያስመሰክራሉ።

ኢየሱስ አሁንም ለቤተ ክርስቲያኑ ብዙ በረከትን በመስጠት እያገለገላት ይገኛል። በኤፌሶን 5 ላይ ክርስቶስ ሙሽራ ለሆነችው ቤተ ክርስቲያኑ ኃላፊነት በሚሰማው እንክብካቤን በሚያደርግ ባል ተመስሎ ቀርቧል። አሁንም ይህቺን ቤተ ክርስቲያን የበለጠ ቅድስት በማድረግ ከእርሱ ጋር ለዘላለም እንድትኖር እያዘጋጃት ይገኛል። በ1ኛ ጴጥሮስ 2 ደግሞ ይህች ምድራዊት ቤተ ክርስቲያኑ እየታነጸች ያለችበት የማዕዘን ድንጋይ ኢየሱስ መሆኑ ተጽፎአል። ኢየሱስ ሕያው ድንጋይ ስለሆነ፤ እያንዳንዱ አማኝም ሕያው ድንጋይ ነው። ከዚህም የተነሣ የተሰባሰቡት አማኞች የእግዚአብሔር ማደሪያ ቤተ መቅደስ ናቸው። በክርስቶስ ላይ ሕይወታቸውን የሚገነቡ አማኞች በእግዚአብሔር ፊት እንደማያፍሩ እርግጠኞች ናቸው። የማዕዘን ራስ የሆኑትም ክርስቶስ በእግዚአብሔር ፊት ተቀባይነትን እንደሚያገኙ ያረጋግጥላቸዋል።

38ኛ ጥያቄ፡- ኢየሱስ በቤተ ክርስቲያናችሁ ተገኝቶ እናንተንና ቤተ ክርስቲያናችሁን የበለጠ ቅዱሳን እንድትሆኑ ሊያደርግ በምን በምን መንገድ አይታችኋል?

ክርስቶስ የእርሱን በቤተ ክርስቲያን ውስጥ መገኘትና ቤተ ክርስቲያኑን የመቀደስ ተግባር ለማሳወቅ በተለያዩ መንገዶች ይጠቀማል። አንዳንድ ጊዜ ሥቃይን እንደ መንገድ ይጠቀማል። በሌላ ሁኔታ ደግሞ በጸሎትና በወንጌል እንትስቃሴዎች አማካይነት የእርሱን መገኘት ይፋ ያደርጋል። በሌላ ሁኔታ ደግሞ ጠንካራ በሆነ የመጽሐፍ ቅዱስ ትምህርት ይጠቀምና ሰዎች በኃጢአታቸው ተጽጽተው እንዲመለሱ ያደርጋል። እንደዚሁም ሰዎች በመንፈሳቸው ተነሣሥተው ፈቃዱን እንዲፈጽሙ በትንቢትና በመገለጥ ቃል ይጠቀማል። እንደዚሁም በግለሰብ ወይም በትንሽ ቡድን መንፈሳዊ ዕድገት ይጠቀምና እነዚህ ሰዎች ለቤተ ክርስቲያን ዕድገት ምክንያት እንዲሆኑ ያደርጋል። አንዳንድ ጊዜ በሕይወታችን ውስጥ የሚሰማንን ጥብቅ የሆነ የኃጢአተኛነት ስሜትና ጸጸት በመጠቀም ፈቃዱን ይፈጽማል። ስለዚህ ኢየሱስ በቤተ ክርስቲያናችን ውስጥ መኖሩን መገንዘብ አለብን። ቤተ ክርስቲያናችንንም ለመቀደስ የሚፈጽማቸውን ተግባራት በንቃት ማስተዋል ይጠበቅብናል። ከዚያም ራሳችንን ዝቅ አድርገን ለእርሱ መታዘዝ ይገባናል።

ክርስቶስ በአሁኑ ሰዓት ለሕዝቡ የሚያከናውነው ቢያንስ አንድ ተጨማሪ ሥራ አለው። ይህም ተስፋውን ለመፈጸም ወደ ምድር ለመመለስ በዝግጅት ላይ የመሆኑ ሥራ ነው። የኢየሱስ ወደዚህ ምድር ዳግም መምጣትና የወደፊት አገልግሎቱ፣ ከፍ ከፍ የማለት የክብር ሥራዎች ይሆናሉ። ሆኖም በዚህ መጽሐፍ ውስጥ ስለ ክርስቶስ ዳግም መምጣትና ስለ ወደፊት ሥራው አናጠናም። ምክንያቱም በዚህ ርእስ ላይ ትምህርት የሚሰጡ ሌሎች ተከታታይ መጻሕፍት አሉና ነው። ሆኖም ክርስቶስ ለዚህ የወደፊቱ ሥራው ዝግጅት ለማድረግ አሁን ምን እያደረገ እንዳለ እንመለከታለን።

39ኛ ጥያቄ፡- የሐንስ 14:1-3 አንብቡ። ኢየሱስ ትቶን ከሄደ በኋላ ምን ሊያደርግልን ቃል ገባ?

እኛ በሰማይ ከእርሱ ጋር የምንሆንበትን ስፍራ ለማዘጋጀት ኢየሱስ ወደ አባቱ ተመልሶ መሄዱ ተገቢ ነበር። በየሐንስ 14:3 ውስጥ ኢየሱስ የእርሱ ወደ ሰማይ ተመልሶ መሄድ ዳግም ወደ ምድር እንዲመጣና ወደ እርሱ ዘንድ እንደሚወስዳቸው የሚያሳይ ምልክት መሆኑን ለደቀ መዛሙርቱ አረጋግጦላቸው ነበር። ኢየሱስ ከእኛ ቀድሞ ወደ ሰማይ ስለ ሄደና በአባቱ ቀኝ ከፍ ብሎ ስለ ተቀመጠ፣ ሰማይ የመጨረሻው ቤታችን እንደሚሆን እርግጠኞች ያደርገናል። ኢየሱስ ለደቀ መዛሙርቱ በየሐንስ 14 ውስጥ ያቀረበላቸው ሥዕላዊ ምሳሌ ሚስት ያጪና እጮኛውን ትቶ ቤታቸውን ሊያዘጋጅላቸው በሄደ ሰው የሚመስል ነው። በአባቱ አጥር ግቢ ውስጥ ከፍሎችን አዘጋጅቶ ሲያበቃ በዚያም አብረው ደስ ይሰኛሉ። መሄዱ ያሳዝናል፣ ግን ሁለቱም አብረው ሆነው የሚደሰቱበትን ቤት ሊያዘጋጅ የሄደ በመሆኑ በዚህ ትጽናናለች። ኢየሱስ አሁን ለእኛ ለመሸርቹ የሚሆነውን ቤት በሰማይ እያዘጋጀልን ነው። የኢየሱስ በሰማይ መሆን፣ ለወደፊቱ እኛም በሰማይ ለመሆናችን ማረጋገጫ ነው።

40ኛ ጥያቄ፡- ኢየሱስ አሁኑኑ ለእኛ ስፍራ እያዘጋጀልን መሆኑ ምን ያህል ያበረታታችኋል?

ኢየሱስ በሰማይ ለእኛ ስፍራ ማዘጋጀቱ በብዙ መንገድ ያበረታታል። በመጀመሪያ፤ በምንሞትበት ጊዜ ከእርሱ ጋር እንደምንሆን ያረጋግጥልናል። ከኢየሱስ ጋር ለመሆን አሁን ያለን ናፍቆት አንድ ቀን ይፈጸማል። ሁለተኛ፤ ኢየሱስን ለምናውቀው ከሞት በኋላ ለሚኖረን ሕይወት አስደናቂ ሁኔታ እንደሚሆን ያረጋግጥልናል። ምክንያቱም የእርሱ ዝግጅት ፍጹም ነውና። በዚህ ሕይወት ውስጥ ችግርና ፈተና ሲያጋጥመን አንድ ቀን በራሱ በኢየሱስ በተዘጋጀ ፍጹም በሆነ ስፍራ እንደምንኖር እርግጠኞች ነን። በመጨረሻም፤ የዚህ ሕይወት ገጠመኞች ትርጉምና ዓላማ የሚኖራቸው ኢየሱስ ለእኛ ለእያንዳንዳችን እውነተኛና ለዘላለማዊ ቤትን ለማዘጋጀት ይህን ጊዜና የምናልፍባቸውን ሁኔታዎች እየተጠቀመ መሆኑን ስንገነዘብ ብቻ ነው።

አራተኛ ቀን— ክርስቶስ እንደ መካከለኛና እንደ አማላጅ

ትናንትና ያልተወያየንበት፤ ነገር ግን በጣም ጠቃሚ የሆነ ኢየሱስ አሁን ለእኛ እያከናወነልን ያለው አንድ ሥራ አለ። ይህ ሥራ በኢትዮጵያ ውስጥ ጠቃሚ ስፍራ ያለው ስለሆነ ሙሉ ቀን እንድንወያይበት ፈለግን። ይህም የክርስቶስ የአማላጅነትና የመካከለኝነት ሥራ ነው። በኢትዮጵያ ውስጥ ክርስቲያኖችን ከሚከፋፍሏቸው አከራካሪ ጉዳዮች አንዱ አማላጅ ማን ነው? የሚለው ነው። ብዙ የኦርቶዶክስ ክርስቲያኖች ለብዙ አማላጆች ይጸልያሉ፤ ያምኑባቸውማል። በአንጻሩ ብዙ ወንጌላውያን ክርስቲያኖች ደግሞ ኢየሱስ ክርስቶስ ብቸኛው አማላጅ ነው ይላሉ። በእግዚአብሔር ፊት ቆሞ ለክርስቲያኖች የሚያማልደው ማን ነው? ስለሆነም ዛሬ ስለ ክርስቶስ አማላጅነት እርሱ በእግዚአብሔርና በሰው መካከል ስለመሆኑ እናጠናለን። እንዲሁም በአጭሩ ስለ መንፈስ ቅዱስ የአማላጅነት ሥራ ጠቀስ በማድረግ የእርሱ የማማለድ ተግባር ከክርስቶስ ሥራ ለየት እንደሚልም እናመለከታለን።

1. ኢየሱስ ክርስቶስና መንፈስ ቅዱስ እንደ አማላጆች

41ኛ ጥያቄ፡— ሮሜ 8:26-27 አንብቡ። ሀ) መንፈስ ቅዱስ በድካማችን፤ በማይነገር መቃተት ምን ያደርጋልናል? ለ) እንደ እግዚአብሔር ፈቃድ፤ የእግዚአብሔር መንፈስ ምን ያደርጋል?

42ኛ ጥያቄ፡— ሮሜ 8:34 አንብቡ። ሀ) ኢየሱስ ክርስቶስ ባለፈው ጊዜ ምን አደረገልን? ለ) በአሁኑ ጊዜ ኢየሱስ ክርስቶስ ምን እያደረገልን ነው? ሐ) ራእይ 12:9-10 አንብቡ። አማኞችን የሚከስ ማን ነው?

43ኛ ጥያቄ፡— ዕብራውያን 7:23-24 አንብቡ። ሀ) ኢየሱስ በምን ምክንያት ከብሉይ ኪዳን ካህናት የላቀ ሆነ? ለ) ዕብራውያን 7:25 አንብቡ። ኢየሱስ በፍጹም ሊያድነን በምን ምክንያት ቻለ?

አዲስ ኪዳን አማኞች ስለ እነርሱ የሚያማልዱ ሁለት አማላጆች እንዳሉዋቸው ያስተምራል። እነርሱም ኢየሱስ ክርስቶስና መንፈስ ቅዱስ ናቸው። የመንፈስ ቅዱስ የአማላጅነት ሥራ በተለይ የሚታየው ክርስቲያኖች

በሥቃይ ውስጥ በሚሆኑበት ጊዜ ነው። በሮሜ 8:18-27፤ ሐዋርያው ጳውሎስ ሲጽፍ ከሰው ልጅ ኃጢአት የተነሣ ፍጥረታት ሁሉ እስከ ዛሬ ድረስ በምጥ ጭንቀት ተይዞ በመቃተት ላይ መኖሩን እናውቃለንና ይላል። ፍጥረት ከመሠቃየቱ የተነሣ በእውነትም ይቃትታል። ሆኖም ይህ የሚታየው ቁሳዊ ፍጥረት ብቻ አይደለም የሚሠቃየው። በክርስቶስ አማኞች የሆኑትም እንኳ ይሠቃያሉ። የምንሠቃይበትም ምክንያት ደካማ፣ ምዋችና በሰባሽ ገላ ስላለንና ይህ ገላም በዚህ ዓለም ላሉ ክፋቶች ሁሉ የተጋለጠ ስለሆነ ነው። በክርስቶስ የሚያምኑ መንፈስ ቅዱስ በውስጣቸው የሚኖርባቸው (ቁጥር 23) ሳይቀሩ በጣም ይሠቃያሉ፤ ስለዚህም በውስጣችን እንቃትታለን። ነገር ግን በዚህ ሁሉ ድካማችን ላይ የሚረዳን አለ። ይህ የሚረዳንም እግዚአብሔር መንፈስ ቅዱስ ነው። እርሱም በድካማችን ጊዜ ይማልድልናል። መንፈስ ቅዱስ ሥቃያችን ስለሚሰማው ከእኛ ጋር አብሮን ይቃትታል። ሲያማልደንም ሥቃያችን እየተሰማው ስለሆነ በቃላት ሊገለጽ በማይችል መቃተት ነው። እንዲህም ማለት መንፈስ ቅዱስ ሲጸልይልን እኛን የሚሰማን ሥቃይ እርሱንም በጥልቀት እየተሰማው ነው ማለት ነው። ሥቃያችንን በቃል አማካይነት ብቻ ለአብ አያቀርብም። ጉዳታችንና ሥቃያችን ይሰማዋል፤ ወደ እግዚአብሔር በሚያቀርበውም ጸሎት የሥቃያችንን ብርታት አብሮ ያቀርባል። ስለሆነም መንፈስ ቅዱስ ስለ እኛ በሚጸልይበት ጊዜ የሚጸልየው እንደ እግዚአብሔር ፈቃድ ነው። የሚጸልየው ከምናልፍበት ሥቃይ የተነሣ እግዚአብሔር በሕይወታችን ውስጥና በሕይወታችን አማካይነት ሊያደርግ የሚፈልገውን ነው። አዲስ ኪዳን እግዚአብሔር ለሕይወታችን ስላለው ዓላማ ብዙ ምሳሌዎችን ያቀርባል። ይኸውም ከሥቃያችን ውጤት የተነሣ እግዚአብሔርን በተሻለ ሁኔታ እንድናውቀው (ኤፌሶን 1:18-19)፤ የበለጠ እንደ ክርስቶስ እንድንሆን፤ የበለጠ ቅዱሳን እንድንሆን (1ኛ ተሰሎንቄ 4:3) ነው። ሥቃያችን እነዚህን ውጤቶች እንዲያመጣ መንፈስ ቅዱስ ይጸልይልናል። አማኞች በተለይ በሚሠቃዩበት ጊዜ መንፈስ ቅዱስ ይማልድላቸዋል።

44ኛ ጥያቄ፡- በምትሠቃዩበት ጊዜ መንፈስ ቅዱስ የሚጸልይላችሁ መሆኑን ማወቃችሁ እንዴት ያበረታችኋል?

ሥቃይ በሚደርስብን ጊዜ ምን እንደሚሰማን በትክክል እግዚአብሔር ስለሚያውቅ ይህ ደግሞ ያበረታታናል። እግዚአብሔር የልጆቹን ሥቃይና ሕግም የማያዳምጥ የሩቅ ገዥ አይደለም። ይልቁንም እግዚአብሔር መንፈስ ቅዱስ በቀጥታ ከእኛ ጋር በመሆኑ የሚሰማን ሕግም ሁሉ ይሰማዋል። እርሱም ሥቃያችንን ለእግዚአብሔር በምልጃው ይገልጽለታል። ደግሞ መንፈስ ቅዱስ እግዚአብሔር በሥቃያችን አማካይነት ወደ ሕይወታችሁ ሊያመጣ የሚፈልገውን ያውቃል፤ ስለዚህ እግዚአብሔር ራሱም ፈቃዱ በውስጣችን እንዲፈጽም ይጸልያል። የእኛ ኃላፊነት በሥቃያችን ጊዜ በእግዚአብሔር ማመንና ለእርሱም መታዘዝ፤ እግዚአብሔርም በዚህ ሳቢ መልካም ነገር እንዲያደርግ መተማመን ነው። የመንፈስ ቅዱስ አማላጅነት የምንሠቃየው ሥቃይ እግዚአብሔርን የሚሰማው መሆኑንና እግዚአብሔርን በዚህ ሥቃይ አማካይነት ራሱም ነገር እንደሚያደርግ ያረጋግጣልናል።

ነገር ግን ለአማኞች የሚያማልደው መንፈስ ቅዱስ ብቻ አይደለም። ኢየሱስ ክርስቶስ ራሱም ለአማኞች ያማልዳል። በሮሜ 8:31-39 ሐዋርያው ጳውሎስ ሲናገር አማኞችን ከእግዚአብሔር ፍቅር የሚለያቸው የለም ይላል። እግዚአብሔር ያጸደቀን ከሆነ እግዚአብሔር ልጁን ለእኛ የሰጠ ከሆነ ማንም አንዳች ክስ ሊያቀርብብን ወይም ሊኮንንን አይችልም። በቁጥር 34 ውስጥ ጳውሎስ በአማኝ ላይ ክስ ሊያስነሣ የሚችል እንደሚኖር ይጠቁማል። ጳውሎስ ይህን ሊል ስለ ሰይጣን እያሰበ ነበር። ሰይጣን ቀንና ሌሊት አማኞችን በእግዚአብሔር ፊት ይከሰሳል (ራእይ 12:10)። ምንም እንኳን ሰይጣን አማኞችን ቢከሰስም፣ የሚፈሩት ነገር አይኖርም፤ ምክንያቱም ኢየሱስ በእግዚአብሔር ፊት ያማልዳቸዋል።

45ኛ ጥያቄ፡- ኢሳይያስ 53:12 አንብቡ። በምን ምክንያት ነው የእግዚአብሔር አገልጋይ ለሕግ ተላላፊዎች ያማልድላቸዋል የተባለለት?

ኢየሱስ በራሱ ደም አማካይነት በእግዚአብሔር ፊት ያማልደናል። በኢሳይያስ 53:12 ነቢዩ ሲናገር ስለ እኛ ኃጢአት የተሠዋው (ኢሳይያስ 53:5-6)፣ የእግዚአብሔር ፍጹም አገልጋይ ኃጢአታችንን በመሸከም ያማልድልናል ይላል። እርሱ ራሱ ኃጢአታችንን ስለተሸከመ እነሆ ሰይጣን በኃጢአታችን በሚከሰሰን ጊዜ ኢየሱስ ክርስቶስ ያማልድልናል። እርሱ የኃጢአታችንን ዋጋ የከፈለን ስለሆነ፣ ሰይጣን እኛን ሊከሰን ምክንያት አይኖረውም። ለእኛ ይገባን የነበረውን የኃጢአት ቅጣት የከፈለው ኢየሱስ ዘወትር በእግዚአብሔር ፊት ስለሚቆምልን አማኞች በኃጢአታቸው ምክንያት አይኮኑም።

ነገር ግን ኢየሱስ ስለ እኛ ኃጢአት ቅጣትን ድሮ የተቀበለ ብቻ ሆኖ በእግዚአብሔር ዘንድ አይኖርም። አሁንም ሊቀ ካህናትን ሆኖ በእግዚአብሔር ፊት በመቆም ይማልድልናል። ዕብራውያን ምዕራፍ 7 የምድራዊ ካህናትን የእኛ ሊቀ ካህን ከሆነው ከኢየሱስ አገልግሎት ጋር ያወዳድራል። ሰዎች የሆኑ ካህናት አርጅተው በሚሞቱበት ጊዜ በእግራቸው የሚተኩ ሌሎች በርካታ ካህናት ያስፈልጉ ነበር። ኢየሱስ ከእነዚህ የሚለየውና ከእነርሱም በላይ የሚያደርገው አንዱና ዐብዩ ምክንያት እርሱ ለዘላለም ነዋሪ የመሆኑ ነገር ነው። እርሱ የእኛ ዘላለማዊ ሊቀ ካህን ነው። የእኛ ዘላለማዊ ሊቀ ካህን እንደ መሆኑ፣ ሁልጊዜ በእግዚአብሔር ዘንድ ሆኖ ያማልደናል። የብሉይ ኪዳን ካህናት የእነርሱና የሕዝቡ ኃጢአት ይሠረይ ዘንድ መሥዋዕት የሚሆኑ ነገሮችን በማምጣትና መሥዋዕትን በማቅረብ ጊዜያቸውን ያሳልፉ ነበር። ኢየሱስ ግን ለአንድና ለመጨረሻ ጊዜ ደሙን ለኃጢአት መሥዋዕት አድርጎ በእግዚአብሔር ፊት አቅርቦአል (ዕብ. 9:14)። ስለዚህ በኦሁኑ ሰዓት በእግዚአብሔር ዘንድ ቋሚ ሊቀ ካህናትን ሆኖ በመገኘት ስለ እኛ ኃጢአት ይማልድልናል። የእርሱ በእግዚአብሔር ዘንድ መኖርና መጸለይ፣ የሚያሳስበን ለኃጢአታችን ይቅርታ የእርሱ በመስቀል ላይ ተሰቅሎ መሞት በቂ መሥዋዕት መሆኑን ነው።

46ኛ ጥያቄ፡- የክርስቶስ አማላጅነት ምን ያህል መጽናናትን ይሰጣችኋል?

ብዙ ጊዜ ሰይጣን አማኞችን ስለ ኃጢአታቸው እያስታወሰ ፍርሃትና ጥርጣሬ እንዲያደርግባቸው ያደርጋል። እኛ ከፋ ሰዎች ስለሆንን እግዚአብሔር ይቅር እንደማይለን አድርጎ ይናገራል። አንድ ቀን በኃጢአታችን ምክንያት እንደምንኮነን አድርጎ ያስፈራራናል። ኃጢአታችን ወደ እግዚአብሔር ለመቅረብ ብታት እንደሌለን፣ ከእግዚአብሔርም ጋር በአሁኑ ሰዓት አንድነት ሊኖረን እንደማይችል አድርጎ ይነግረናል። የክርስቶስ አማላጅነት እግዚአብሔር ኃጢአታችንን ይቅር ያለን ስለ መሆኑ ለእኛ መጽናኛና ዋስትናም ነው። ክርስቶስ ስለ ኃጢአታችን ቅጣቱን ከፍሎአል። ከአሁን ወዲያ የወደፊት ኩነቴን መፍራት አይኖርብንም። ክርስቶስ እንደ ሊቀ ካህናችን ሆኖ እኛን የማማለዱ ተግባር ከእግዚአብሔር ጋር ባለንበት ስፍራ በአሁኑ ሰዓት ግንኙነት እንዲኖረን ያደርጋል። በራሳችን ጽድቅና ቅድስና ተመክተን ከእግዚአብሔር ጋር ግንኙነት ለማድረግ አንሞክርም። ወደ እግዚአብሔር ፊት መቅረብ የምንችለው ሊቀ ካህናችን በሆነው በኢየሱስ በኩል ሲሆን፣ እርሱም ስለ እኛ ዘወትር በእግዚአብሔር ፊት ይቆማል። ስለዚህ ሰይጣን የሚያመጣብንን ጥርጣሬና ተስፋ አስቆርጦ የማዳከም ሁኔታን ልንቋቋም እንችላለን። ክርስቶስ በአሁኑ ሰዓት ሊቀ ካህናችን ሆኖ በእግዚአብሔር ፊት ይገኛል። በእግዚአብሔርና በእኛ መካከል ያለው እርሱ ነው። ኢየሱስ አሁን እያደረገ ያለው የማማለድ አገልግሎት ፍጹም ኩነቴ እንደማይደርስብንና አሁኑኑ ከእግዚአብሔር ጋር ግንኙነታችን የበረታ ለመሆኑ ማረጋገጫ ነው። ይህንንም መረዳታችን ለእኛ ትልቅ መጽናኛችን ነው።

2. ኢየሱስ ክርስቶስ እንደ መካከለኛ ወይም እንደ አማላጃችን

ክርስቶስ አማላጃችን ብቻ አይደለም፤ ደግሞም በእኛና በእግዚአብሔር መካከል ያለም ነው።

47ኛ ጥያቄ፡- 1ኛ ጢሞቴዎስ 2:1-4 አንብቡ። ሀ) ሐዋርያው ጳውሎስ ምን እንድናደርግ ያዘዘናል? ለ) በእግዚአብሔር ለሰው ሁሉ የሚፈልገው ምንድን ነው?

48ኛ ጥያቄ፡- 1ኛ ጢሞቴዎስ 2:5 አንብቡ። ሀ) በእግዚአብሔርና በሰዎች መካከል ስንት አማላጆች አሉ? ለ) በእግዚአብሔርና በሰዎች መካከል ያለው አማላጅ ማን ነው?

49ኛ ጥያቄ፡- 1ኛ ጢሞቴዎስ 2:5 አንብቡ። ክርስቶስ በሰዎችና በእግዚአብሔር መካከል የመሆኑ ጉዳይ መሠረቱ ምንድን ነው?

በ1ኛ ጢሞቴዎስ 2:5 ውስጥ ሐዋርያው ጳውሎስ እንደሚነግረን፣ በእግዚአብሔርና በሰዎች መካከል ሆኖ የሚያማልደው ወይም የሚያስታርቀው አንድ ነው ይላል። ይህ አንድ አማላጅ ጌታ ኢየሱስ ክርስቶስ ነው። ሐዋርያው ጳውሎስ ክርስቶስ በእግዚአብሔርና በሰዎች መካከል ያለ አማላጅ መሆኑን የተናገረበትን ምክንያት ለመረዳት ከዚህ ጥቅስ በፊት ያሉትን ጥቅሶች መመልከት ይጠቅማል። አማኞች በእግዚአብሔር ፍርሃት እንዲኖሩ ለሰዎች ሁሉ በተለይም በሥልጣን ላይ ላሉት መጸለይ እንደሚያስፈልግ ሐዋርያው ጳውሎስ በሰጠው ትእዛዝ ላይ አሳስቦአል።

አማኒያን በጸሎትና በፈሪሃ እግዚአብሔር መኖር ለምን አስፈላጋቸው? ምክንያቱም እግዚአብሔር ለሰዎች ሁሉ እንዲድኑና እውነትን ወደ ግዛቱ እንዲደርሱ ስለሚፈልግ ነው። ስለዚህ ግንም ሊድንና ወደ እውነተኛው እውቀት ሊመጣ የሚችለው አንዱ በሆነው አማላጃችን በኢየሱስ ክርስቶስ በኩል ነው። እናም በእግዚአብሔርና በሰዎች መካከል ያለው አንዱ መንገድ ኢየሱስ ነው። ስለሆነም ሰዎች ለደኅንነት ወደ እግዚአብሔር የሚመጡበት መንገድ እርሱ ነው። እንዲሁም ሰዎች ስለ እግዚአብሔር እውነተኛውን እውቀት የሚያገኙበት በቸኛው መንገድ ነው። ጌታ ኢየሱስ በእግዚአብሔርና በሰዎች መካከል አማላጅ የመሆኑ መሠረት ራሱን ቢዛ አድርጎ ለሰው ልጆች የመስጠቱ ሁኔታ ነው።

የሰው ልጆችን ሁሉ የጋጢአት ዕዳ የከፈለ ስለሆነ፤ ለሰዎች ሁሉ ደኅንነት ወደ እግዚአብሔር መምጫው መንገድ በእርሱ ነው። በቁጥር አንድ ላይ ሐዋርያው ጳውሎስ አማኞች እንዲጸልዩ ባዘዛቸው ጊዜ ሰዎች በአንዱ መንገድ እርሱም ብቸኛው በሆነው በኢየሱስ ክርስቶስ አማካይነት ወደ እርሱ ሊመጡ እንዲችሉ እግዚአብሔር የዚህን ዓለም ሁኔታ እንዲያዘጋጅላቸው እንዲጸልዩ ነበር።

50ኛ ጥያቄ፡- እግዚአብሔር ገዢዎችንና የዓለምን ሁኔታዎች በመጠቀም ሰዎች በኢየሱስ በኩል ወደ እርሱ እንዲመጡ የሚያደርግባቸውን ሦስት የተወሰኑ የጸሎት ርእሶችን ጻፉ።

እግዚአብሔር ይህን ዓለም ለወንጌል እንዲያመቻችና እንዲስብ እኛ ክርስቲያኖች ያለማድረግ መጸለይ አለብን። እንደዚሁም ወንጌልን ላልደረሳቸው ሁሉ በማዳረስ ሥራ ላይ የተጠመዱትን ወንጌላውያን እንዲደግፏቸውና እንዲያገዙዋቸው እግዚአብሔር የመንግሥትን ባለሥልጣናት ልቦና ይቀሰቅስ ዘንድ መጸለይ ይጠበቅብናል። ወንጌል በሚሰበክበት አካባቢ ያሉ ሰዎችም ለወንጌል ቅን አመለካከት እንዲኖራቸው እግዚአብሔር ያደርግ ዘንድ መጸለይ አለብን። ሰዎች ለወንጌል ጉዳይ የተዘጋጁ ሆነው እንዲገኙ ሁኔታው አመቺ እንዲሆንላቸው ለማድረግ እግዚአብሔር የፖለቲካ፣ የኢኮኖሚና የማኅበራዊ ሁኔታዎችን እንደ ፈቃዱ ያስተካከል ዘንድ መጸለይ የሚገባ ነው። እንዲሁም የማያምኑ ሰዎች በራሳቸው መንገድ እውነትን ለማግኘት የሚያደርጉትን ፍለጋ ትተው ስለ ኢየሱስ ክርስቶስ ስላለው እውነት ልባቸውን የከፈቱ እንዲሆኑ መጸለይ አለብን። በተጨማሪም ሰዎች በሕይወታቸው ውስጥ ስላላቸው ችግርና ስላላቸው ጥያቄ ሁሉ መልሱ ኢየሱስ ብቻ መሆኑን ይገነዘቡ ዘንድ መጸለይ ያስፈልገናል።

51ኛ ጥያቄ፡- ዕብራውያን 8:16 9:15 12:24 አንብቡ። ኢየሱስ መካከለኛነትና አማላጅነት ለምንድን ነው?

52ኛ ጥያቄ፡- ዕብራውያን 8:10-12 አንብቡ። አዲስ ኪዳን ከአርጌው በምን ምክንያት የተሻለ ሆነ?

53ኛ ጥያቄ፦ ዕብራውያን 9:13-15 አንብቡ። ሀ) የክርማዎችና የፍየሎች ደም ለሕዝቡ ምን ጠቀማቸው? ለ) የክርስቶስ ደም ለሕዝቡ ምን ይጠቅማል? ሐ) በአዲሱ ኪዳን መሠረት የተጠሩት ምን ይቀበላሉ?

የዕብራውያን መልእክት ኢየሱስ በእግዚአብሔርና በሰው መካከል ያለ ብቸኛው አማላጅ ስለመሆኑ አንድ ለየት ያለ ትምህርት ይሰጠናል። ይህም እርሱ ለሰው ልጆች የአዲስ ኪዳን አማላጅ ስለመሆኑ ነው። ኢየሱስ ፍጹም በሆነ ሕይወቱ፣ በመስቀል ሞቱና ትንሣኤው በእግዚአብሔርና በሰው ልጆች መካከል አዲስ ስምምነት እንዲፈጠር አደረገ። በዚህ መሠረት አዲሱ ኪዳን ከአሮጌው ኪዳን የተሻለ ሆነ። ዳሩ ግን በአሮጌው ኪዳን ጊዜ ሰዎች ባይታዘዙ ቅጣት ይደርስባቸው ስለነበር ከዚህ ቅጣት ፍራጅና ሥጋት የተነሣ ይታዘዙ ነበር። በአዲሱ ኪዳን ግን እግዚአብሔር ሕጉን በሕዝቡ ልብና አእምሮ ውስጥ ለማስቀመጥ ተስፋ ሰጠ (ዕብራውያን 8:10)። እንዲህ ማለትም በአዲሱ ኪዳን መሠረት ሊታዘዙት ፍላጎት አላቸው። እግዚአብሔርን በመታዘዝ ደስ ይላቸዋል። ለእግዚአብሔር በመታዘዝ ደስታ ልናገኝ የቻልንበት ምክንያት ኢየሱስ ለአዲስ ኪዳን መካከለኛና አማላጅ በመሆኑ ነው። በአሮጌው ኪዳን ዘመን እግዚአብሔር ለሕዝቡ ሩቅና አስፈሪ ነበር። ከሲና ተራራ ላይ በሚያስፈራሩ ነገድጓድ በተቀላቀለው ሁኔታ ይናገራቸው ነበር። ማንም ተራ ሰው በማይገባበት በቅድስተ ቅዱሳን ውስጥ ይኖር ነበር። በአዲሱ ኪዳን ግን የእግዚአብሔር ሰዎች በቅርበትና በወዳጅነት ሊተዋወቁት ችለዋል (ዕብራውያን 8:11)። ሁላችንም እግዚአብሔርን ለማወቅ እንችላለን። ምክንያቱም በኢየሱስ አማላጅነት አዲስ ኪዳን ተገኝተዋልናልና ነው። በአሮጌው ኪዳን ዘመን የመሥዋዕቱ እንስሳት ደም የሕዝቡን ኃጢአት ለጊዜው በመሸፈን ሥርዓታዊ መንጻትን በእግዚአብሔር ፊት አስገኝተዋቸዋል ምናልባትም ይህ ክንዋኔ እጅግ ጠቃሚ ቁም ነገር ተደርጎ የሚወሰድ ነበር። ነገር ግን በአዲሱ ኪዳን የክርስቶስ ደም ሰዎችን ከኃጢአታቸው ፈጽሞ በእውነት ያነጻቸዋል። አዲሱ ኪዳን ለእግዚአብሔር ሰዎች እውነተኛና ሙሉ የሆነ የኃጢአት ይቅርታን በተስፋው አጽንቶታል (ዕብራውያን 8:12፤ 9:14)። ኢየሱስ አዲሱን ኪዳን በማምጣት አማላጅነቱ በአሮጌው ኪዳን ሥር የነበሩት ሰዎች ያላገኙትን የተትረፈረፈ የደኅንነት ባርኮት አጎናጽፎናል።

54ኛ ጥያቄ፦ ክርስቶስ በአዲስ ኪዳን ውስጥ የሚያደርገውን የማማለድ ተግባር እንዴት ልትጠቀሙበት ትችላላችሁ? ስለዚህ ነገር ቢያንስ ሦስት መንገዶችን በጽሑፍ ግለጹ?

አማኞች የአዲሱን ኪዳን የበረከት ትሩፋት ለመጠቀማቸው እርግጠኞች ሊሆኑ ይገባል። እኛስ እንዴት አድርገን በእነዚህ በረከቶች ልንጠቀም እንችላለን? በመጀመሪያ፣ ከእግዚአብሔር ጋር የግል ግንኙነት በማድረግ መጠቀም እንችላለን። ወደ እርሱ ዘንድ አዘውትረን በመቅረብ እርሱን ማነጋገርና ደስታችንንና ጭንቀታችንን መግለጽ እንችላለን። በሩቅ እንዳለ አስፈሪ አምላክ ሳይሆን ልክ እንደ አባት ልንመለከተው እንችላለን። ሁለተኛ፣ እርሱን ባንታዘዘው ይቀጥናል ከሚል ሥጋት ሳይሆን እግዚአብሔርን ለማስደሰት ካለን ፍላጎት ልንታዘዘው እንችላለን። በመሠረቱ

እግዚአብሔር ከኃጢአታችን አድኖ ብዙ በረከቶችንና ዕድሎችን ሰጥቶናል። ስለዚህ ለዚህ ሁሉ ወሮታው እርሱን በመታዘዝ ምስጋናችንን ልንገልጽለት ይገባናል። በመጨረሻም፤ በፍርሃትና በጥርጣሬ ከመኖር አልፈን የኃጢአት ይቅርታን ስለማግኘታችን እርግጠኞች ልንሆን እንችላለን። እግዚአብሔር ኃጢአታችንን ብቻ አልሸፈነልንም፤ ክርስቶስን መድኃኒታችን አድርገን ያመንበት ከሆነ ከቡር ደሙ ኃጢአታችንን ሙሉ በሙሉ ያጥበዋል፤ ያነጻዋል። እግዚአብሔርም ይህን ኃጢአታችንን ዳግም እንደማያስበው ተስፋ ሰጥቶናል። ስለዚህ ኃጢአታችን የቀረለን መሆኑን በመገንዘብ በልባችን ውስጥ መረጋጋትና ሰላም ሊሰማን ይችላል።

ኢየሱስ ክርስቶስ ለእግዚአብሔር ሕዝብ መካከለኛና አማላጅም ነው። በዚሁ መሠረት ኢየሱስ ለእኛ ብቸኛው አማላጅ የሆነውን ያክል፤ ቅዱሳን ወይም መላእክት አማላጆች ናቸው ብሎ መጽሐፍ ቅዱስ አያስተምርም። እኛ ኃጢአት በምንሠራበት ጊዜ በእግዚአብሔር ፊት ቆሞ የሚያማልድልን እርሱ ብቻ ነው። በሞቱ ወደ እግዚአብሔር መንገዱን የከፈተውና አዲሱን ኪዳን ያመጣው እርሱ ነው። በኢየሱስ የሚያምኑ ሁሉ ኢየሱስ ወደ እግዚአብሔር የሚያደርሰውን መንገድ እንደሚከፍትላቸው ሊተማሙት ይችላሉ። ስለዚህ በሌላ ሰው በኩል ወደ እግዚአብሔር ለመቅረብ መሞከር የለባቸውም።

አንዳንዶች ኢየሱስ አማላጅ ነው ብለው ከተናገሩ እርሱ ራሱ እግዚአብሔር እንዳልሆነ ትርጉም የሚያሰጥ አባባል ሊሆን ይችላል ብለው ይሠጋሉ። ስለሆነም እርሱ አማላጅ ከሆነ ተመላጅ ሊሆን አይችልም ብለው ይፈራራሉ። በዚህም አምላክነቱን ይክዳሉ። ምንም እንኳን እውነታው በሰው አስተሳሰብ ሊታይ የሚቃረን መስሎ ቢታይም፤ መጽሐፍ ቅዱስ ግን ኢየሱስ አማላጅም ተመላጅም መሆኑን በግልጽ ያስተምረናል (ዕብራውያን 7:25፤ ሮሜ 8:34)።

ይህ እንዴት ሊሆን ይችላል? ትናንትና ስንነጋገር ኢየሱስ አሁኑኑ በእግዚአብሔር አብ ቀኝ ሆኖ ሳለ እርሱ ፍጹም አምላክም ፍጹም ሰውም ነው ብለን ነበር። ወደ ሰማይ ካረገ በኋላ ሰብአዊነቱን አልተወደም። እርሱ ፍጹም አምላክ በመሆኑ ተመላጅ ነው። ስለሆነም በዚህ በተመላጅነቱ ምልጃዎችን ይቀበላል። ደግሞም ፍጹም ሰው በመሆኑ እርሱ የሚያማልድልን አማላጃችን ነው። ይህ እንግዲህ እኛን የማይገባን ትልቅ ምሥጢር ነው። ይሁንና ኃጢአታችን ይቅር ስለ መባሉ፤ እንዲሁም እግዚአብሔር ጸሎታችንን አድምጦ መልስ የሚሰጠን መሆኑን አውቀን የምንጽናናበትና ዋስታናም እንዳለን የምንገነዘብበት ብቸኛው መንገድ ነው። ስለሆነም፤ ኢየሱስ አማላጅም እንዲሁም ተመላጅም ነው።

አምስተኛ ቀን

ኢየሱስ ከፍ ከፍ ሊል ስለ ሠራው ሥራ በሳምንቱ ውስጥ የተማራችሁትን ትምህርት በመከለስ ለሳምንታዊው ስብሰባ ተዘጋጁ።

የሳምንቱ ስብሰባ ጊዜ

1. የሳምንቱ የአምልኮ ጊዜ፡- መሪው በሳምንቱ ትምህርት ወይም ጥቅስ የ5-10 ደቂቃ ጊዜ የጥምና ወቅት ማዘጋጀት ይኖርበታል።
2. ሳምንታዊ የጸሎት ጊዜ፡- አሥር ደቂቃ በጸሎት አሳልፋ። ከዚያም ወንጌል በዙሪያችን ላሉ ሰዎች ለማቅረብ እንዲያስችለን እንዴት አሁን ኢየሱስ እያከናወነ ባለው አገልግሎት ውስጥ እንደምንጣመር ጸሎታችሁ በዚህ ላይ ያተኩር።
3. ክለሳ፡- በዚህ ሳምንት ትምህርት ውስጥ የትኞቹ ጥያቄዎች ለመልስ አስቸጋሪዎች እንደሆኑና እያንዳንዱ ተማሪ ስለተማረው ትምህርት በመክለስ አሥራ አምስት ደቂቃ ውሰዱ።
4. ውይይት፡-

4ሀ. የክርስቶስን ትንሣኤ የሚጠራጠሩ ሰዎች በአንተ አካባቢ ይገኛሉ ወይ? ማንነታቸውንና እንዴት ለተቃውሞአቸው መልስ እንደምትሰጥ ተወያዩ።

4ለ. ስለ ለቅሶና ስለ ቀብር የክርስቶስ ትንሣኤ የተሰፋ ቃል እንደሚሆናችሁ ተወያዩ።

4ሐ. የክርስቶስ የትንሣኤ ኃይል በሕይወታችን በሚመጡ የኃጢአት ፈተናዎች ላይ ድልን እንዲሰጠን በተግባር እንዴት ልንጠቀምበት እንችላለን? የክርስቶስን የትንሣኤ ኃይል በሕይወታቸው በመለማመድ ረገድ የቡድን አባላቱ የተለያዩ ልምዶችን ምንድን ነው?

4መ. ኢየሱስ አሁን በምድራዊ ባለሥልጣናትና በከፋት መንፈሳዊ ሠራዊቶች ላይ ያለውን ሥልጣን እንዴት አየኸው? በአገልግሎትህና በግል ሕይወትህ ኢየሱስ በምድራዊና መንፈሳዊ ሥልጣናት ላይ ያለው ሥልጣን እንዴት ያለ መጽናናትና ኃይል ይሰጥሃል?

4ሠ. እያንዳንዱ አባል የአጥቢያ ቤተ ክርስቲያን ራስ አለመሆኑን፣ ነገር ግን ኢየሱስ እውነተኛው የቤተ ክርስቲያን ራስ መሆኑን እንዲያሳዩና ምን ማድረግ እንደሚገባቸው አረጋግጥ። የኢየሱስን ትክክለኛ ቦታ ለመውሰድ ራሳችንን ከፍ ከፍ ሳናደርግ እንዴት መንፈሳዊ የቤተ ክርስቲያን አመራር ልናሳይ እንችላለን?

4ረ. የኢየሱስ በቤተ ክርስቲያናችሁ መገኘት እናንተንና ቤተ ክርስቲያንን ቅዱስ እንደሚያደርጋት ያያችሁት እንዴት ነው?

4ሰ. ኢየሱስ ተመላጅና አማላጅ ነው የሚለው አሳብ ሰዎችን የሚያስቆጣ ገጽታ እንዲያሳዩ ያደርጋቸዋል። ይህ እርሱ የሚያደርገው አገልግሎት ግልጽና አስከፊ ባልሆነ መንገድ ለእኛ ክርስቶስ እንደሚማለድና እንደሚያማለድ እንዴት መግለጽ እንችላለን? ክርስቶስ ለእኛ የሚያደርገውን ምልጃ ሰዎች እንዲረዱ አማላጅና ተማላጅነቱን እንዴት በጋራ አሳብ መያዝ እንችላለን?